


گھانڻو گھرنه آڻيا

دنيا جي سمنڊن
۽ سامونڊي مخلوق
جون حيرت انگيز
ڳالهيون

الطاف شيخ



گهاتو گهر نه آئيا

(دنيا جي سمنڊن ۽ سامونڊي مخلوق جون حيرت انگيز ڳالهيون)

انگ اگهاڙا ٻارڙا، ڪنڌيءَ تي ڪنڊن،
گهاتو گهر نه آئيا، وهون وايون ڪن،
ڏيل پيا ڏهڪن، مڙس پيا ڪنهن ماري.
(شيخ اياز)

الطاف شيخ

نئون نياپو اڪيڊمي

سچل ڳوٺ، ڪراچي، سنڌ

ڊجيٽل ايڊيشن:

2017ع

سنڌ سلامت ڪتاب گهر

گهاتو گهر نه آيا

سفرنامو

الطاف شيخ

انگ: هڪ هزار

چاپو پهريون: فيبروري 2017

پاران: نئون نياپو اڪيڊمي،

سي-4، سچل ڳوٺ گلشن اقبال ڪراچي

Ph: 021_332624153, 34690389

Cell# 0333_2311582

مُلَهه: 400 روپي

سند سلامت پاران :

سند سلامت **ڊجيٽل بوڪ ايڊيشن** سلسلي جو نئون ڪتاب ”گهاتو گهر نه آئيا“ اوهان اڳيان حاضر آهي. هي ڪتاب سمنڊ ۽ سامونڊي جيون سان گڏ آبي جيون تي لکيل ڪالمن، سفرنامن، مضمونن ۽ ڄاڻ تي مشتمل آهي، جنهن جو ليکڪ ناميارو سفرناما نگار **الطاف شيخ** صاحب آهي.

ڪتاب ۾ ڪوڙ دلچسپ ۽ معلوماتي مضمون شامل آهن، جيئن شارڪ مڇي لڏيدڻ چو آهي، خطرناڪ چو آهي؟ وهيل مڇي جا قسم، ان جا فائدا ۽ اها وهيل جنهن جي غنبر سبب اسپيني مهاڻا ڪروڙ پتي ٿي ويا. گانگت، اسپنج ۽ ٻين آبي جيون بابت دلچسپ معلومات. سنڌو نديءَ جي انڊس ڊولفن يا انڌي ٻلهڻ بابت تفصيلي ڄاڻ. سنڌوءَ جي لڏيدڻ ترين پلي مڇيءَ بابت تفصيلي ۽ دلچسپ مضمون. ڳاڙهي، نيري، اڇي ۽ ڪاري سمنڊ بابت معلومات. ڪاري ۽ مٺي سمنڊ بابت حقيقتون ۽ معلومات ۽ ٻيا به ڪوڙ پڙهڻ جهڙا ليک شامل آهن.

هي ڪتاب نئون نياپو اڪيڊمي، سچل ڳوٺ پاران 2017ع ۾ ڇپايو ويو آهي. ٿورائتا آهيون سائين الطاف شيخ جا جنهن ڪتاب جي سافٽ ڪاپي موڪلي سند سلامت ڪتاب گهر ۾ پيش ڪرڻ جي اجازت ڏني.

اوهان سڀني دوستن، ڀائرن، سڄڻن، بزرگن ۽ ساڃاهه وندن جي قيمتي مشورن، رابين، صلاحن ۽ رهنمائي جو منتظر.



محمد سليمان وساڻ
مينيڊنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com
www.sindhsalamat.com
books.sindhsalamat.com

ستاء

انتساب : ڏيپلي جي اقبال احمد ميمڻ نالي ... 6
الطاف شيخ جو ادبي ۽ سامونڊي سفر : محمد سليمان وساڻ 11

- وهيل مڇي ڪيڏي ٿي سگهي ٿي؟ 27
- اسپيني مهاڻي جو ٽن ڏينهن بعد مڇيءَ جي پيٽ مان نڪرڻ 35
- صاحب الحوت (مڇيءَ وارو) 38
- ”موبي ڊڪ“ - وهيل مڇي : مشهور ناول ۽ فلم 41
- ماڳهين پاڻ آدمخور بڻجي ويا 45
- وهيل مڇين پويان دنيا ڇو چري رهي آهي؟ 52
- ڪجهه سٽون هرڻ جي ”مشڪ“ بابت 59
- اوڀارا عنبير جا، جر مان اچن جال 61
- عماني اخبار جي هڪ خبر 65
- ڇا شارڪ ۽ وهيل ساڳي جنس جون مڇيون آهن؟ 68
- شارڪ مڇي خوفائتي ڇو آهي؟ 71
- خطرناڪ پر لذت خوراڪ 76
- ڪجهه بنيادي ڳالهيون، مڇين بابت 78
- لاسٽر (وڏو گانگت) ۽ ڪرئب (ڪيڪڙو) 83
- سي گلس Sea gulls - سامونڊي ڪبوتر 88
- عام مڇيون 90
- دنيا جون مڇيون 94
- سمنڊ مان ڇا حاصل ڪري سگهون ٿا ... 97
- سارو سمنڊ سميٽ 100
- سامونڊي جانيون 105
- مٽو آهين مڇ 119
- سنڌو نديءَ جي ڊولفن 123
- پلي سان اٽم پيار آديون ... 132
- ساهڙ! سير لنگهائون تون 144
- ست سمنڊ ڏوري ڏوري 148
- ڪارو، ڳاڙهو ۽ اڇو سمنڊ 154
- دنيا جو سڀ کان ڪارو ۽ سڀ کان مٺو سمنڊ 158

انتساب

ڏيپلي جي هڪ قابل ۽ ذهين نيول آفيسر ڪمڊور
اقبال احمد ميمڻ نالي

ڏيپلي ۾ جنم وٺندڙ ڪمڊور اقبال ميمڻ جي وفات جو ڏاڍو ڏک اثر بلڪه صدمو رسيو اٿس. هن ڪجهه عرصي کان چاق نه هجڻ جي ڳالهه ڪئي پئي پر بيمار ڪير نٿو ٿئي. دل جون آپريشنون ڪرايو به پيا هلن چلن. سندس اوچتي وفات جي خبر کي ذهن قبول ٿي نٿي ڪيو ته اڄ اقبال جيڪو اسان کان ٻه ڏهه سال ننڍو هو اسان کي ڇڏي ويو. ڪئڊٽ ڪاليج پيٽارو جتي ڇهه سال رهي ننڍڙي هوندي کان اها ڳالهه دماغ ۾ ڪپي وئي ته هر ڳالهه ”واري“ تي ٿيڻي آهي. پهرين سينيئر پوءِ جونيئر. تقريبن انهي سيري ۾ ڪاليج مان پاس آئوٽ ٿياسين، سول يا مليٽري اڪيڊمين ۾ وياسين، نوڪريون ڪيونسين شاديون ڪيونسين ۽ هر بئچ هڪ ئي وقت 60 سالن جي ٿيڻ تي، رٽائرڊ ٿياسين ۽ دماغ ۾ ڪنهن ڪنڊ پاسي ۾ اهو وهم وينل آهي ته ڪئڊٽ ڪاليج ڇڏڻ جيان هي جهان به واري تي ڇڏڻو آهي يعني پهرين سينيئر بئچ جا پوءِ جونيئر بئچن جا. پر نه. موت سان اهو فارمولو هرگز نٿو لڳي. موت برحق آهي ۽ موت جو وقت ۽ جاءِ هر انسان لاءِ مقرر آهي ۽ اهو به مڃڻو ٿا ته گلن جهڙا ٻارڙا هليا ٿا وڃن ته ڪٿي بيحد وڏي عمر جا به پيا جيئن. اهي قانون قدرت جا ئي آهن جو ڪٿي جڏا به پيا جيئن ته ڪٿي مرڪندا موت جي منهن ۾ هليا وڃن. هڪ مسلمان جي حيثيت ۾ اهو سڀ ڪجهه سمجهندي به خبر ناهي ڇو اقبال جهڙن عظيم انسانن جي موت تي دل چوي ٿي ته:

چني گل گلاب جا ڪيئي ڌارون ڌار

ساڙي موت ميار، ايڏو ساڙ سڳند سان

مٿيون شعر شيخ اياز جو آهي. هن وقت منهنجي دل تي ساڳي مفهوم تي شاهه جو شعر به تري آيو

آهي:

”مون پانيو مون وٽ، هميشه هوندا پرين،

ويڙهو ڏيئي ويڪرو، پهري ويا پٽ

ساهه جنين جي ست، وڪير ٿي وٽڪار ۾“

اقبال ننڍي هوندي کان هڪ نرالو انسان رهيو. جنهن تعليم توڙي نوڪريءَ دوران پنهنجي قابليت جي بنياد تي ٻين کي حيرت ۾ وجهي پئي ڇڏيو. ڇا اها حيرت جي ڳالهه ناهي ته اڄ کان چاليهه پنجيتاليهه سال اڳ جڏهن اسان وٽ نه ٿي وي هئي نه ڪمپيوٽر، نه موبائيل فون هئا نه وڊيو گيم.... معلومات حاصل ڪرڻ ۽ وندر لاءِ فقط سرڪاري قومي ريڊيو اسٽيشن ۽ بي بي سي، ايران زاهدان ۽ ڀر واري ملڪ جي ”احمد آباد بڙودا“ ريڊيو اسٽيشن هئي. سنڌي جي هڪ ڏورانهين ڳوٺ ”ڏيپلو“ جو 13

سالن جو چوڪرو معلومات، انگريزي ۽ حسابن جو انٽري ٿيسٽ ۽ انٽرويو پاس ڪري ڪئڊٽ ڪاليج ۾ چونڊجي اچي جتي انهن ڏينهن ۾ سڄي پاڪستان مان شاگرد کنيا ويا ٿي ۽ گهڻا ٽٽا وڌن شهرن جي گرامر ۽ ڪانوينٽ (مشنري) اسڪولن جا شاگرد هوندا هئا جيڪي ڳالهائڻ ۾ خاص ڪري انگريزيءَ ۾ اهڙو تيز هوندا هئا جو اسان جهڙا هالا، دادو، خيرپور، ميرپور جهڙن سنڌ جي شهرن جا به هيسجي ويندا هئاسين. اهڙي ماحول ۽ مقابلي ۾ اقبال هميشه نمبر کنيو.... پڙهائي ۾ توڙي تقريرن ۽ راندين ۾ اسان جي ڳوٺن ۾ والي بال، فٽ بال ۽ ڪرڪيٽ ته ڪيڏي وڃي ٿي پر هاڪي هرگز نه. اقبال ٻين راندين ۾ ته نالو پئدا ڪيو پر هاڪيءَ ۾ پڻ ايتري قدر جو ڪاڪول ۾ پاڪستان مليٽري اڪيڊمي خلاف هاڪي ڪيڏي هو نيول اڪيڊمي ۾ به هاڪي ٽيم جو ميمبر ٿي رهيو ۽ هڪ دفعو ته هنن پيٽارو وارن سان به هاڪي مئچ ڪيڏي هئي جنهن ۾ اقبال به گول ڪيا هئا.

اسانجي ڏينهن جي انگريز پرنسپال ڪرنل ڪومبس کي هر وقت اهو اوانو هوندو هو ته ڳوٺن کان آيل شاگردن جي انگريزي بهتر بڻائي وڃي جيئن هو پاڪستان جي فوجي ڪاليجن ۾ وڃي بحث مباحثن ۾ انعام کٽي اچن. مٿين ڪلاس، يعني انٽر ۾ پهچي مون هڪ ڏينهن پنهنجي پرنسپال صاحب کي چيو ته: ”توهان فقط وڌن شهرن جي ڪانوينٽ اسڪولن مان پيٽارو لاءِ شاگرد چونڊ ٿا ڪڍو جڏهن ته سنڌ جي ڳوٺن جي ٻارن جي انگريزي سٺي ناهي ۽ هو توهان لاءِ پريشانيءَ جو باعث بڻجن ٿا؟“

هن يڪدم چيو ته ”ائين ناهي ڳوٺن جا چوڪرا ڪٿي انگريزي ڳالهائڻ ۾ ڪمزور آهن پر هنن جي هٽند رائيٽنگ ۽ گرامر ٻين کان سٺي آهي. ان کان علاوه هو مٿس ۽ ٻين سبجيڪٽن ۾ ذهين ٿين ٿا“..... ۽ پوءِ جڏهن اسان انٽر جو امتحان ڏنو ته ڳوٺ وليڊ (لاڙڪاڻي) جو اختر عباسي سڄي بورڊ ۾ پهريون نمبر آيو..... اسان کان هڪ سال جونيئر شاهه پنهنجو سلطان (دادو) جو غلام محمد سومرو نه فقط انٽر ۾ مٿانهين نمبر سان پاس ٿيو پر B.E جي امتحان ۾ به فرسٽ ڪلاس فرسٽ آيو. ان بعد جهانگارا باجرا جو اقبال ترڪ انٽر جي امتحان ۾ سڄي بورڊ ۾ پهريون نمبر آيو. ڏيپلي جو اقبال ميمڻ مون کان گهڻو گهڻو ننڍو آهي اٽڪل ڏهه سال کن پر اڄ آئون اهو سوچي حيرت زده ٿيو وڃان ته ڏيپلي جو اقبال ميمڻ مون کان گهڻو گهڻو ننڍو آهي اٽڪل ڏهه سال کن پر اڄ آئون اهو سوچي حيرت زده ٿيو وڃان ته ڏيپلي جي هڪ ننڍڙي سرڪاري اسڪول مان پيٽارو ۾ آيل ٻار نه فقط پيٽارو ۾ نالو پئدا ڪيو پر اڳتي هلي نيول اڪيڊميءَ ۾ به جتي آخري سال ۾ هن کي ڪئڊٽ ڪئپٽن بڻايو ويو هو. اقبال 1976ع ۾ نيول اڪيڊميءَ مان مڪينيڪل انجنيئرنگ جي ڊگري حاصل ڪرڻ بعد لنڊن جي مشهور انجنيئرنگ يونيورسٽي مان نيول آرڪيٽيڪچر ۾ پوسٽ گريجوئيشن ڪئي ۽ بعد ۾ پاڪستان مان War Studies ۾ به گريجوئيشن ڪئي.

اقبال اهو نيوي جو انجنيئر آهي جنهن ڪيترائي بحري جهاز خاص ڪري آب دوز (Submarines) ٺاهيون. هي پاڪستان جو واحد نيول آفيسر آهي جنهن هر قسم جي جهاز ۽ سب مٿين جي ڪنٽرڪشن ۾ حصو ورتو.

اڃال 10 اپريل 1954ع ۾ ڏيپلي جي هڪ پڙهيل ڳڙهيل فاعلي ميان محمد موسي ميمڻ جي گهر ۾ جنم ورتو. اڃال جو ڏاڏو احمد علي ميمڻ صاحب ڏيپلي جو وڏو حڪيم هو ۽ والد صاحب جو واسطو روپنيو سان هو. هن فاعليءَ جو ادب سان وڏو واسطو رهيو آهي. اڃال هي هڪ ننڍي پيڻ ڊاڪٽر پروين ميمڻ تعليمي ادارن ۾ هڪ اهم شخصيت آهي پاڻ سنڌيءَ ۾ ڊاڪٽوريٽ ڪيائين ۽ ڪيترن ئي ڪتابن جي مصنفه آهي.

جيئن ته: سنڌي ادب جو جائزو 2 - سنڌي نثر جي صنفن جو اڀياس، 3 - آديسين ادب آهي اڪثرين ۾، 4 - اڻي راڻوريل، سون ورنين سوڍيون، 6 - اخلاقي قدر، 7 - وس سو وهاءِ ۽ 8 - سنڌي ادب: تحقيقي ۽ تنقيدي مطالعو. سندس پي. ايڇ. ڊي ۾ سبجيڪٽ هو ”سنڌي نثر جي ترقيءَ ۾ عورتن جو حصو.“

اڃال جو وڏو ڀاءُ آفتاب ميمڻ به ”پيتارين“ آهي يعني پيتارو مان پڙهيو. سندس ڪٽ نمبر 467 آهي ۽ هو پيتارو ۾ ان سال آيو جنهن سال آئون انٽر ڪري پيتارو ڇڏي رهيو هوس.... يعني 1963 ۾ آفتاب به ماشاءِ الله هر فن مولا رهيو آهي. هن مڪينڪل انجنيئرنگ ۾ گريجوئيشن ڪرڻ بعد سنڌ يونيورسٽي مان قانون (LL.B) جي ڊگري حاصل ڪئي. ان بعد سي ايس ايس جو امتحان ڏيڻ بعد هو مختلف ڪاتن ۾ ڊائريڪٽر، سيڪريٽري ۽ ضلعن جو ڊپٽي ڪمشنر رهيو. مون کي اها خبر ناهي ته هن جي مختلف ادارن ۾ ڪهڙي ڪارڪردگي رهي پر اسان پيتارين هن کي جنهن پوسٽ - ”صدر پيتارو ايسوسيئيشن“ لاءِ چونڊيو اها هن خوب ناهي. پيتارو اولڊ بئائز جن ۾ نه فقط سرڪاري ڪامورا پر فوجي، سياستدان ۽ بزنيس مين ۽ زميندار به آهن، انهن کي منهن ڏيڻ ڪا آسان ڳالهه ناهي پر جنهن ڇٽ ۽ لٺ سان، ڪڙڪي ۽ پيار محبت سان هو سڀني کي ريجھائيندو، پرڇائيندو ۽ گڏ ڪٽي هلائيندو رهيو ان لاءِ هن کي Credit هجي ۽ هو نه فقط هڪ دفعو پر ٻه دفعا ”صدر“ چونڊيو ويو. انهن سڀني ڳالهين جي باوجود جيڪا ڳالهه اڃال جي هن ڀاءُ آفتاب ۾ هئي ۽ جنهن جو گهڻو قدر ڪريان ٿو اها آهي هن جي طاقتور لکڻي. آفتاب سرڪاري نوڪريءَ ۾ اچڻ کان اڳ به هن اخبارن ۾ لکيو خاص ڪري هلال پاڪستان ۽ ميرپور خاص مان نڪرندڙ اخبار خادم وطن ۾ جيڪا اتي جو رهاڪو سردار لطف الله دل ڪيندو هو. 2010ع ۾ سرڪاري نوڪريءَ مان رٽائرڊ ٿيڻ بعد هن وري لکڻ پڙهڻ جو ڪم شروع ڪيو آهي. سندس هر اربع ڏينهن سنڌي ۽ اڙدو اخبارن ۾ ڪالم اچي ٿو ۽ سندس ڪيترائي ڪتاب ڇپجي چڪا آهن جيئن ته: (1) هر پل صليب ٿي، (2) نيل نديءَ ڪناري (3) نيٺ ته ڊهندي، (4) قابل رحم قوم (اڙدو) ۽ (5) حيدر آئون هياس.

اڃال ڇهه ڪلاس ڏيپلي ۾ ئي پڙهيا. جڏهن پيتارو ۾ ستين ڪلاس ۾ داخلا ورتي ته ان وقت هن کي اها ڪهڙي خبر ته سندس هڪ ڪلاس ميت ۽ روم ميت آصف علي زرداري اڳتي هلي هڪ اهم شخصيت آ ۽ ملڪ جو صدر بڻبو. هي ٻئي جڻا داخلا لاءِ پيتارو ۾ ساڳي ڏينهن تي آيا هئا. اڃال جلدي

پنهنجو نالو پڙهائي ۽ راند روند ۾ نمايان ڪيو. ٻارهين ڪلاس ۾ هو قاسم هائوس جو ”سيڪشن ليڊر“ ٿي رهيو.

هتي اهو لکندو هلاڻ ته آصف کي ڪئڊٽ ڪاليج پيٽارو ۾ ڇڏڻ لاءِ منهنجو والد گل محمد شيخ آيو هو. منهنجو والد ۽ حاڪم علي زرداري سٺا دوست هئا. انهن ڏينهن ۾ منهنجو والد نٿي ۾ ڊپٽي ڪمشنر هو ۽ هو ڪنهن ڪنهن آچر تي ڪراچي ۽ حاڪم زرداري وٽ بامبينو سٽنيم ايندو هو جتي سندن ٻه ٻيا دوست علي نواز وفائي صاحب ۽ ڪئپيٽل هوشل جو مالڪ محمد علي به ايندو هو. مون آصف کي پهريون دفعو 1965ع ۾ ڏٺو جڏهن هو ڪلاس ڇهين يا ستين جو شاگرد هو. حاڪم علي صاحب جي صلاح مشوري سان هن کي ٻئي سال 1966ع ۾ منهنجو والد ڪراچي کان ڳوٺ هالا ايندي رستي تي پيٽارو ۾ ڇڏيندو آيو ۽ جيڪو ڪمرو آصف کي مليو هو اهو اقبال کي به مليو هو جيڪو پنهنجي والد موسيٰ صاحب سان آيو هو.

هتي اهو به لکندو هلاڻ ته پيٽارو ۾ هر سال اقبال، جاويد ۽ خالد جهڙن نالن وارو هڪ يا ٻه ڪئڊٽ اچي ويا ٿي ۽ اسان لاءِ ”اقبال ميمڻ“ معنيٰ ڏيپلي جو پاڪستان نيوي وارو ڪمڊور اقبال. پر ڏيپلي جي رهاڪن لاءِ فقط ”اقبال ميمڻ“ سان هن جي سڃاڻپ ٿيڻ ڏاڍي ڏکي آهي جو ڏيپلي ۾ اقبال، آفتاب، نثار جهڙن نالن وارا توهان کي ويهه ٽيهن کان به مٿي ملندا ۽ تقريبن سڄي شهر جي ذات ميمڻ آهي. سو ڏيپلي جي ميمڻن ۾ ”سب ڪاسٽ“ به آهي جيئن هالا جا ميمڻ يونسائي، گاجئي، تورپاڻي، باجهواڻي، عيسائي ويندي بنگالي، چپاني، موڌر، ڪنهاڙ ڊگا جهڙين Sub castes ۾ ورهايل آهن تيئن اسان وارو ڪمڊور اقبال ميمڻ يا هعنج جا ڀائر پينر: آفتاب، نثر، پروين، شيرين، شاهد، خالد ۽ طارق وغيره قاسماڻي سڏجن ٿا. سندس گهر واري مسز ممتاز (غلام حسين ميمڻ صاحب جي ڌيءَ) ”طاهراڻي“ سڏجي ٿي. اسانجو ڪلاس ميٽ انجنيئر محمد موسيٰ ميمڻ ۽ سندس وڏو ڀاءُ ڊاڪٽر الهوراڻو ”محمد اٿاني“ سڏجن ٿا. ڏيپلي جي مشهور ڊاڪٽر مرحوم محمد صالح ميمڻ جي Sub Caste ”ڪمناڻي“ هئي ۽ ڊاڪٽر سچڻ جي ”الهه ڌڻاڻي“. اهڙي طرح پيٽارو ۾ اسان کان هڪ سال جونيئر علي نواز ميمڻ ڏيپلي ۾ ”پليڊناڻي“ ۽ عبدالرحمان عمر ”مهراڻي“ آهي.

انتر بعد اقبال پاڪستان نيوي Join ڪئي. وڌيڪ تعليم حاصل ڪرڻ سان گڏ گڏ هو نيويءَ جي مختلف جهازن تي رهيو جن مان هڪ فريگيٽ پي اين ايس ”عالمگير“ ۽ سب مٽرين ”حرمت“ پڻ آهن. 1981ع کان 1985ع تائين هو پاڪستان نيوي جي ڊاڪٽر ڊاڪٽر جو آفيسر انچارج رهيو ۽ نارمل مرمت کان علاوه هن جي ڏينهن ۾ ڊاڪٽر ڊاڪٽر ڊاڪٽر، فليوون، فلوٽنگ ڊاڪ، واٽر بارجز ۽ Demagnetizer جهاز ٺهيا. 1988ع ۾ هن ”مڊ گيٽ سب مٽرين“ جي ڪنٽرڪشن جي ڊاڪٽر يارڊ ۾ سهولت قائم ڪئي ۽ اٽلي وارن جي سهڪار سان هن سب مٽرين ٺاهڻ جو ڪم شروع ڪيو.

1994ع ۾ جڏهن هو پاڪستان جي پهرين ٺهيل جنگي جهاز جو انچارج هو ته هن کي صدارتي ايوارڊ ”تمغه امتياز“ مليو. نوڪري دوران ڪمڊور اقبال کي صلاحڪار جي حيثيت ۾ ٻن سالن لاءِ عرب

امارات جي نيويءَ لاءِ موڪليو ويو هو. ان بعد انگلنڊ، فرانس ۽ اٽليءَ ۾ هلندڙ مختلف پروجيڪٽن ۽ ڪورسن لاءِ پڻ موڪليو ويو. سال 2005ع ۾ ڪمڊور (جيڪا آرمي جي برگڊيئر رٽئڪ برابر آهي) ٿيڻ تي، عرب امارت حڪومت جي سخت ضرورت تي، هن کي پاڪستان نيويءَ مان رٽائرمينٽ وٺي ابوڌابي وڃڻو پيو جتي جي ڊفينس منسٽريءَ هن کي ماڊرن ٽيڪنالاجي حاصل ڪرڻ لاءِ فرانس ۾ رکيو.

ڪمڊور اقبال ميمڻ 2005ع ۾ انگلنڊ جي RINA (رايل انسٽيٽيوٽ شاف نيول آرڪيٽيڪٽس) جو ميمبر پڻ چونڊيو ويو. پاڪستان نيوي اسٽاف ڪاليج ۾ هن پهرين پوزيشن حاصل ڪئي. پنهنجي وڏي پاءُ آفتاب ميمڻ وانگر هن به اسانجي پيٽارين ائسوسيئيشن جي تمام گهڻي خدمت ڪئي. هو ڪراچيءَ ۾ رهڻ دوران ڪيترائي دفعا پيٽارين جي مئنيجنگ ڪميٽي جو ميمبر رهيو. جتي آفتاب چڙ جو تڪو ۽ ڳالهائڻ جو ڪڙڪ آهي اتي هي م رُحُ تمام ٿڌي طبيعت جو ۽ هر هڪ سان مٺو ڳالهائڻ وارو هو. سندس انهن ئي خوبيين جي ڪري اسان سينئرن هن کي تمام گهڻو پائيو ٿي ۽ جوئرن هن جي بيحد گهڻي عزت ڪئي ٿي. بقول اسان جي هڪ پيٽارين ساٿي قاضي زوالقدر صديقي جي.

“Iqbal was a very humble & thoroughly gently person and it was a great pleasure to have known to him”

هونءَ تہ ڪمڊور اقبال ميمڻ زندگي جي هر جنگ ۾ ڪاميابي حاصل ڪندو رهيو چاهي تعليم هجي يا راند روند، جهازراني هجي يا جهاز سازي پر بقول سندس وڏي پاءُ آفتاب ميمڻ جي آڪٽوبر 2015ع تي شام جو ٿي وڳي هو ڪئنسر جي موذي مرض سان وڙهندي پنهنجي جنگهارائي ويٺو... پر ائين نه چونڊس ته هن هارايو آهي. هن هارايو ناهي پر فتح جي لاءِ هو اسان جي اکين کان پري ٿي ويو آهي. هن جي اصل فتح انشاءِ الله العزيز جنت الفردوس جا اهي اعليٰ درجا آهن جيڪي اهڙن مومنن ۽ ثوم وصلواة جي پابند انسانن لاءِ مقرر آهن جن ڪڏهن ڪنهن جي دل نه رنجائي....“

مرحوم اقبال جي 31 آگسٽ 1979ع تي ڏيپلي ۾ شادي ٿي ۽ اولاد ۾ ٽي پٽ: آصف، سلمان ۽ حارث آهن جيڪي دٻئي ۽ ابوڌابي ۾ رهن ٿا جتي سندن والد صاحب زندگي جا آخري سال نوڪري ڪئي.

الطاف شيخ

14 نومبر 2015ع

الطاف شيخ جو ادبي ۽ سامونڊي سفر

سرزمين هالا ۾ 14 نومبر 1944ع تي جمڻ واري هن سفرناما نگار جو پورو نالو الطاف احمد شيخ ۽ قلمي نالو 'الطاف شيخ' آهي. الطاف شيخ جي والد جو نالو گل محمد شيخ ۽ والده جو شريفان آهي جن جو تعلق پڙهيل لکيل خاندانن سان هو. الطاف شيخ جو والد ايجان ڪلاس ٻئي ۾ هو ته انهن جي والد يعني الطاف شيخ جي ڏاڏي عبدالرحيم شيخ جي وفات ٿي وئي. ان بعد کين والده مريم ۽ مامي ماستر محمد وريل نڀايو. هنن نور محمد هاءِ اسڪول مان مئٽرڪ ۽ انٽر سنڌ مدرسه الاسلام ڪراچي مان پاس ڪرڻ بعد انگريڪلچر سائنس ۾ B.Sc پوني (انڊيا جي اڄ جي رياست مهاراشٽرا جي شهر) جي يونيورسٽي مان ڪئي ۽ بعد ۾ M.Sc آمريڪا جي ڪارنيل يونيورسٽي (اٽيڪا شهر) مان ڪئي جيڪو شهر نيويارڪ رياست ۾ آهي. B.Sc ڪرڻ بعد الطاف جي والد ڪراچي مان شيخ اياز (مشهور شاعر) سان گڏ مسلم لا ڪاليج ڪراچي مان قانون جي ڊگري LL.B پڻ حاصل ڪئي ۽ ڪجهه عرصو جسٽس عبدالرحمان مرزا (جسٽس حامد علي مرزا جو والد ۽ الطاف جي نانيءَ جو وڏو ڀاءُ) وٽ وڪالت ڪئي ان بعد PCS جو امتحان ڏئي مختيار ڪار ٿي رهيا. 1955ع ڌاري آمريڪا طرفان ٽنڊو ڄام ۾ کليل 'وليج ايد ڪاليج' جا هو پرنسپال ٿيا. وليج ايد کاتو بند ٿيڻ تي پاڻ وري روينيو کاتي ۾ آيا ۽ ڊپٽي ڪمشنر جي پوسٽ تان رٽائرڊ ٿيا. کين پڙهڻ لکڻ جو تمام گهڻو شوق هو جنهن لاءِ هو پنهنجن ٻارن جي به هر وقت همت افزائي ڪندو هو. ايتريقدر جو الطاف جيتوڻيڪ اسڪول يا ڪاليج ۾ اڙدو نه پڙهيو پر کيس گهر ۾ اڙدو پڙهڻ سیکاريو ويو. پاڻ کيس هميشه اهو چوندا هئا ته اڙدو اهم زبان آهي جنهن ۾ تمام گهڻا اسلامي ڪتاب آهن جن کي پڙهڻ لاءِ اڙدو سگهڻ ضروري آهي. الطاف جي والد جا خاص سبجيڪٽ انگريڪلچر ۽ انٿروپالاجي هئا ۽ پاڻ مختلف موضوعن تي ڪڏهن ڪڏهن اخبارن ۾ ڪالم به لکيا ۽ سنڌيءَ ۾ سندن چار ڪتاب پڻ ڇپيل آهن، جهڙوڪ: ماکوڙي، ماکيءَ جي مک، ڪوريٽرو ۽ گڏهه. ”گڏهه“ ڪتاب الطاف جي والد گل محمد شيخ پنهنجن دوستن ۽ ڪلاس ميٽن: ڊاڪٽر نبي بخش بلوچ اڳوڻي VC، سيد غلام مصطفيٰ شاهه سابق وي سي ۽ جلباڻي صاحب سان گڏ لکيو.

الطاف شيخ جو نانو سيٺ محمد حسن سومرو جيتوڻيڪ بزنيس مئن هو. هن حيدرآباد جي ريلوي اسٽيشن ڀرسان تاريخي هوٽل ”سنڌ زميندار“ هلائي ٿي پر کيس ادب سان به شوق هو ۽ پنهنجن ڏوهن پوئن کي پنهنجي گهر جي لئبرري مان ڪتاب کڻي ڏيندو هو ته هو پڙهن. الطاف سندس ڏوهن پوئن ۾ وڏو آهي جنهن تي هن گهڻو زور ڏنو. ان کان علاوه الطاف جڏهن پنهنجي ناني جي گهر حيدرآباد ويندو هو ته هن جي اتي مشهور مزاحيه ليکڪ حليم بروهيءَ ۽ عرض محمد شيخ سان به ملاقات ۽ ادبي ڳالهه ٻوله ٿيندي هئي جيڪي سندس ناني جي وڏين پيڻين غلام فاطمه بروهي ۽ زينت شيخ جا پٽ هئا.

الطاف شيخ پرائمري تعليم جا چار درجا هالا جي سرڪاري اسڪول ۾ پڙهيا جتي جي استادن جي الطاف وقت بوقت پنهنجي ڪالمن ۾ تعريف ڪئي آهي ته اهي محنتي، ايماندار ۽ Devoted هئا ۽ هنن پنهنجن شاگردن جي تعليم سان گڏ تربيت ۽ اخلاق تي پڻ ڌيان ڏنو ٿي. انهن ۾ هڪ ته الطاف جي والد جو مامو ماسٽر ڄام محمد وريل ميمڻ هو ۽ ٻيا هئا سائين محمد بچل قريشي، محمد اشرف قريشي، يار محمد تورپيو، عبدالهادي شيخ وغيره..... جن لاءِ الطاف لکيو آهي ته هنن درس تدريس کي پيغمبري پيشو سمجهي نڀايو ٿي.

پرائمريءَ جا چار درجا پڙهي الطاف پنهنجي ڳوٺ هالا جي جهموني اسڪول مخدوم غلام حيدر هاءِ اسڪول ۾ داخلا ورتي. انهن ڏينهن ۾ ڏهن ڪلاسن بعد نه پر يارهين ڪلاسن بعد مئٽرڪ ٿيندي هئي. چار درجا پرائمري جا جن ۾ صبح جو 8 کان 12 تائين ۽ وري شام جو ٻيو دفعو 2 بجي کان 5 تائين اسڪول وڃڻو پوندو هو ان بعد هاءِ اسڪول ۾ پهرين درجي انگريزيءَ ۾ داخلا وٺي هئي ۽ اتي ست سال يعني ستين درجي (مئٽرڪ) تائين پڙهڻو پوندو هو. الطاف انگريزي اسڪول جي ٻئي درجي ۾ پهتو ته ڪئڊٽ ڪاليج ڪلڙ جو اعلان ٿيو جنهن ۾ چوٿين درجي ۾ داخلا لاءِ اخبارن ۾ اشتهار آيا هئا. هالا جي هن اسڪول مان الطاف کان هڪ سال سينيئر شاگرد شفيق الرحمان چنا ان ۾ داخلا ورتي جنهن کان موڪلن ۾ ڪئڊٽ ڪاليج جون ڳالهيون ٻڌي الطاف شيخ کي به شوق ٿيو ۽ ٻئي سال ٿيون درجو پاس ڪرڻ بعد ڪئڊٽ ڪاليج ۾ داخلا ورتي. انهن ڏينهن ۾ جيئن ته اڄ واري ڪئڊٽ ڪاليج پيتارو جي عمارت اڃان نه ٺهي هئي ان ڪري الطاف ٻه سال ڪئڊٽ ڪاليج جي ميرپورخاص واري عمارت ۾ تعليم حاصل ڪئي، جنهن بعد 1960ع ۾ هي ڪاليج ميرپور خاص کان پيتارو شفٽ ٿي ويو ۽ الطاف 1961ع ۾ مئٽرڪ ۽ 1963ع ۾ انٽر پاس ڪئي. 1960ع تائين جيئن ته سنڌ ۾ سيڪنڊري بورڊ آف ايڊيوڪيشن وارو سسٽم اڃان شروع نه ٿيو هو ان ڪري الطاف ۽ سنڌ جي ٻين شاگردن کي ان وقت تائين مئٽرڪ جو سرٽيفڪيٽ سنڌ يونيورسٽي طرفان ئي ملندو رهيو. انٽر پاس ڪرڻ تائين حيدرآباد ۾ بورڊ جي وجود اچڻ ڪري 1963ع ۾ انٽر جو سرٽيفڪيٽ ”سيڪنڊري بورڊ آف ايڊيوڪيشن“ طرفان ڏنو ويو. سکر وارو بورڊ گهڻو گهڻو پوءِ ٺهيو.

الطاف شيخ کي هالا جي هاءِ اسڪول ۾ به بهترين استاد مليا ۽ بقول سندس جي ته ”انهن جهڙا اڄ به فقط اڌ معيار جهڙا استاد ٿي پون ته سنڌ جي قسمت بدلجي وڃي“. سائين غلام رضا ڀٽو (جيڪو هيڊ ماسٽر هو ۽ بعد ۾ ڊائريڪٽر ايڊيوڪيشن ۽ ٻين عهدن تي رهيو)، سائين محمود ابڙيجو عبدالرحيم ارباب، ظفر علي ارباب، دادوءَ جو باغ علي سهاڳ ۽ سائين الله بخش انصاري انهن مان ڪجهه هئا. هالا جو هي اسڪول 1944ع ۾ قائم ٿيو جنهن جو تعليمي معيار اڄ به بهتر سمجهيو وڃي ٿو.... هن اسڪول مان ملڪ جا ڪيترائي مشهور تعليمدان (عبدالرحمان ميمڻ مهراڻ يونيورسٽي جو وائيس چانسلر، عبدالقدوس علوي NED يونيورسٽي جو VC، ڊاڪٽر حسن ميمڻ لياقت ميڊيڪل ڪاليج جو پرنسپال، عبدالرزاق ميمڻ اليڪٽرانڪس ۾ Ph.D ۽ دائود انجنيئرنگ ڪاليج جو

پرنسپال، ڊاڪٽر الطاف گاجڻي ميمڻ نيويارڪ جي يونيورسٽي جو ڊين ۽ پيا) ڊاڪٽر، انجنيئر، سائنسدان ۽ فوجي تعليم حاصل ڪري نڪتا ۽ هن شهر لاءِ چيو وڃي ٿو ته هن جي هر گهٽيءَ ۾ هڪ کان وڌيڪ Ph.D. رهي ٿو.

اهڙي طرح الطاف خوش نصيب آهي جو هن کي ڪئڊٽ ڪاليج ۾ به سٺا استاد مليا جن الطاف کي groom ڪيو ۽ ادبي دنيا ۾ آڻڻ لاءِ تيار ڪيو. خاص ڪري ڪاليج جي انگريز پرنسپال ڪرنل جي ايڇ ايڇ ڪومبس، ايڊجيوٽنٽ ڪئپٽن عالم جان محسود (جيڪو فوج ۾ جنرل جي پوسٽ تي پهچي رٽائرڊ ٿيو)، انگريزي جو ٽيچر عبدالله خادم حسين جيڪو اڳتي هلي تعليم کاتي جو فيڊرل سيڪريٽري ٿيو ۽ ڪمانڊر اسرار الله وغيره جن الطاف ۽ ٻين شاگردن کي گهڻي کان گهڻا ڪتاب پڙهڻ ۽ لکڻ لاءِ زور ڏنو. الطاف مئٽرڪ کان وٺي ان وقت هلال پاڪستان، گلستان، بادل، ڳوٺ سڌار جهڙن رسالن ۾ هڪا ٺڪا مضمون لکڻ شروع ڪيا ۽ ڪاليج جي مئگزين جي سنڌي سيڪشن جو ايڊيٽر ٿيو.

ڪئڊٽ ڪاليج پيٽارو مان انٽر ڪرڻ بعد جتي الطاف جي ٻين ڪلاس ميٽن ’پاڪستان نيوي‘ يعني جنگي جهاز جي تربيت لاءِ ڪراچيءَ جي ”پاڪستان نيول اڪيڊمي“ ۾ داخلا ورتي اتي هن مرچنٽ نيويءَ (مال برادر ۽ مسافر ڪنڊڙ جهازن کي هلائڻ) لاءِ ان وقت چٽگانگ (چاٽگانم) ۾ نئين ڪليل ”پاڪستان مئرين اڪيڊمي“ ۾ داخلا ورتي. چٽگانگ بندرگاهه بنگلاديش ۾ آهي جيڪو ان وقت مشرقي پاڪستان سڏيو ويو ٿي.

الطاف کي چٽگانگ (بنگال صوبي) جي موسم ۽ ماحول سنڌ کان بيحد مختلف لڳو.... چوڌاري ساوڪ ۽ وڻ وڻڪار.... هر وقت جهڙ ۽ مينهونگي.... جتي ڪٿي درياھ ۽ نهرون جن ۾ هلندڙ آگبوت ۽ ٻيڙيون. الطاف پنهنجي بنگالي دوستن کان يڪدم ٿوري گهڻي بنگالي ٻولي سکي ورتي ۽ موڪلن ۾ سندن ڳوٺن ۾ به وڃڻ لڳو. ان بابت هو دلچسپ ڳالهيون ”دريائن جي ديس مان“ هر هفتي مهراڻ اخبار ۽ هلال پاڪستان رسالي ڏي موڪلڻ لڳو. انهن ڏينهن ۾ هلال پاڪستان روزانه اخبار نه پر ماهوار رسالو هئي.

چٽگانگ ۾ الطاف کي ڪيترائي سنڌ جا سنڌي ڳالهائڻ وارا به ملي ويا. هڪ ته سندس ڳوٺاڻي هالا جو عبدالغفار انصاري انجنيئر هو جنهن جي 1971ع واري لڙائي ۾ گمشدگي اڃان تائين معمو بڻيل آهي. متياربن جو صابر شاهه ۽ خاص ڪري چٽگانگ ميڊيڪل ڪاليج جو شاگرد نعيم دريشاڻي جنهن ان وقت کان شاعري ڪئي ٿي ۽ سندس شاعري سهڻي ۽ روح رهاڻ رسالن ۾ ڇپبي هئي. شڪارپور جي هن ڊاڪٽر نعيم دريشاڻيءَ (جيڪو اڳتي هلي ”ڪن نڪ ۽ گلي“ جو ماهر سرجن ۽ پروفيسر ٿيو) الطاف کي مٿين رسالن جي ايڊيٽرن طارق اشرف ۽ حميد سنڌي سان متعارف ڪرايو ۽ اڳتي هلي جڏهن الطاف جهاز هلائڻ شروع ڪيا ته سامونڊي سفرن جو احوال ۽ ڪهاڻيون عبرت اخبار کان علاوه سهڻي ۽ روح رهاڻ رسالي ۾ پڻ ڏيندو رهيو. سندس سفرنامي جو پهريون ڪتاب ”منهنجو

ساگر منهنجو ساحل“ سهڻي پبليڪيشن وارن سن 1969ع ۾ ڇپرايو جنهن کي ”پاڪستان رائيٽرس گلد طرفان“ بيسٽ بڪ آف دي ييئر قرار ڏنو ويو. هن ڪتاب کان اڳ الطاف جو ”اناميڪا“ نالي بنگالي ڪهاڻين جو ترجمو 1965ع ۾ تڏهن ڇپيو جڏهن هو مٿين انجنيئرنگ جي ورڪ شاپ ٽريننگ ڪراچي شپ يارڊ ۾ وٺي رهيو هو.

مرچنٽ نيوي جي جهازن هلائڻ ۽ ٺاهڻ جي تعليم لاءِ دنيا جي مٿين اڪيڊمين (يا ميريتائيم اڪيڊمين) ۾ چونڊيل ڪئڊٽن (شاگردن) جون ٻه برانچون ٿين ٿيون: هڪ نائيڪل ۽ ٻي انجنيئرنگ. نائيڪل برانچ وارا ڪئڊٽ نيويگيشن، Astronomy، ڪارگو ورڪ، چارٽ ورڪ، Spherical ترنگاميٽري، Ship Stability جهڙا سبجيڪٽ پڙهن ٿا ۽ مختلف پوسٽن تان ٿيندا آخر جهاز جا ڪئپٽن ٿين ٿا ۽ انجنيئرنگ ڪئڊٽ نيول آرڪيٽيڪٽر، شپ ڪنسٽرڪشن، فيول ٽيڪنالاجي، ٿرموڊائنامڪس، مشين ڊرائنگ جهڙا سبجيڪٽ پڙهن ٿا. تعليم ۽ ورڪ شاپ ٽريننگ بعد هو جهاز تي جونئر انجنيئر (فٽ انجنيئر) جي رٽڪ سان چڙهن ٿا ۽ هر دفعي مختلف مدي لاءِ (اتڪل 21 مهينا) لڳاتار سمنڊ تي جهاز هلائڻ بعد ترقي لاءِ مقرر امتحان ڏين ٿا جيڪي دنيا جي ڪيترن ئي بندرگاهن ۾ ورتا وڃن ٿا ۽ هو مختلف ڏاڪا طءَ ڪري آخرڪار جهاز جا چيف انجنيئر ٿين ٿا. گهڻو ڪري دنيا جي هر جهاز تي چيف انجنيئر ۽ ڪئپٽن جو ساڳيو يونيفارم ۽ پگهار آهي پر چيف انجنيئر پنهنجي انجنيئرنگ برانچ جو هيڊ آهي ۽ ڪئپٽن نه فقط پنهنجي ڊپارٽمينٽ (نائڪل) جو هيڊ آهي پر هو جهاز جي مالڪ جي به نمائندگي ڪري ٿو.

نائڪل ڪئڊٽ ٻه سال مٿين اڪيڊمي ۾ تعليم حاصل ڪرڻ بعد باقي ٻه سال ڪن جهاز تي ٽريننگ وٺن ٿا ۽ انجنيئرنگ ڪئڊٽ ٻه سال مٿين اڪيڊمي ۾ تعليم حاصل ڪرڻ بعد باقي ٽي سال دنيا جي ڪنهن شپ يارڊ ۾ جتي جهاز ٺهندا هجن يا مرمت ٿيندا هجن، اتي پريڪٽيڪل ڪن ٿا. چٽگانگ جي ٻن سالن جي تعليم بعد الطاف شيخ جا ڪلاس ميٽ جيڪي نائيڪل برانچ جا هئا انهن کي مختلف جهازن تي ”ڊيڪ ڪئڊٽ“ ڪري رکيو ويو انهن ۾ جهانگير حبيب نالي هڪ بنگالي ڪلاس ميٽ الطاف جو دوست به هو. هو تعليم دوران ٽرڻ جي مقابلي ۾ هميشه پهريون نمبر ايندو هو پر قدرت الاهي اها ٿي جو هن جو جهاز هڪ سفر پورو ڪري جڏهن چالنا بندرگاهه (چٽگانگ جي ويجهو) ۾ پهتو ۽ هو موڪل تي وڃڻ لاءِ جهاز جي ڏاڪڻ تان لهي رهيو هو ته هن جو پير ترڪي ويو ۽ سمنڊ ۾ ڪري پيو. هونءَ ته جهانگير تارو به سنو هو ۽ سندس مدد لاءِ مٿان لائيڊ بٽاءِ (Buoy) به اڇلايا ويا پر خليج بنگال جي خطرناڪ سامونڊي ڪُن جو هو مقابلو نه ڪندي دم ڏئي ويٺو. سندس ياد خاطر الطاف شيخ ترجمو ڪيل افسانن جو هي ڪتاب ”اناميڪا“ جهانگير حبيب کي منسوب ڪيو آهي.

الطاف کي پنهنجي گهر، ڳوٺ جي اسڪول، ڪئڊٽ ڪاليج پيٽارو ۽ مٿين اڪيڊمي چٽگانگ ۾ ته لڪڻ پڙهڻ لاءِ سنو ماحول مليو پر هن کي نوڪري (سمنڊ تي جهاز) هلائڻ دوران به اهڙو ئي ڪجهه ماحول مليو.... بلڪه ان کان به بهتر. الطاف جڏهن تعليم ختم ڪري 1968ع ۾ جهاز Join

ڪيو ته ان وقت ڪنهن ورلي جهاز تي ڪو پاڪستاني آفيسر هو. هر جهاز تي سڀ گورا (يورپي) هئا. هونءَ ته پاڻي واري جهاز هلائيندڙن کي لڪڻ پڙهڻ جهڙين شين لاءِ وقت گهٽ ئي ملي ٿو جو هڪ طرف ڪراچي کان ڪولمبو، چنگانگ، پينانگ، پورٽ ڪلانگ (ڪوالالمپور) سنگاپور، بئنڪاڪ، هانگ ڪانگ، ٽوڪيو، يوكوهاما، اوساڪا، نگويا، موجي، پوسان ۽ سيول (يعني پاڪستان کان ڪوريا تائين) ۽ ٻئي طرف ڪراچي کان بندر عباس، عدن، دبئي، دوحا، ڪويت، جدو بندرگاهه وغيره پڻ پڻ يا ٽن ٽن ڏينهن جي سفر تي اچن ٿا ۽ بندرگاهه ۾ جهاز کڻي ٻه چار ڏينهن رهي يا هفتو به.... جهاز جي اٺ ڪلاڪ ڊيوٽي بعد ماڻهو ڪناري جوئي رخ ڪري ٿو ۽ خريداري نه ته ان بندرگاهه جا روڊ رستا، پارڪ سٽيماٽون ۽ مشهور جايون گهمڻ ۾ لڳو رهي ٿو.... بندرگاهه ۾ جهاز جي مکيه انجن جيڪا جهاز کي هلائي ٿي اها کڻي بند رهي ٿي پر جنريٽر، پمپ، بئائلر ۽ ٻيون مشينون هلنديون رهن ٿيون جن جي ڪري جهاز تي بجلي، ايئر ڪنڊيشن، پاڻي، رڌ پچاءُ لاءِ چلڻ ۽ سامان لاهڻ چاڙهڻ جي ڪم لاءِ جهاز جون ڊيرڪون (ڪرينون) هلن ٿيون. ان کان علاوه بندرگاهه واري ڊيوٽي ۾ مٿين انجنيئر ڪي جهاز جي مقرر مرمت (Routine Maintenance) به ڪرڻي پوي ٿي. سو لڪڻ پڙهڻ جهڙن ڪمن لاءِ بندرگاهه ۾ وقت ملڻ مشڪل ٿئي ٿو. سمنڊ تي جڏهن جهاز هلي ٿو ته اتي يڪا 8 ڪلاڪ ڊيوٽي ڪرڻ بدران هر انجنيئر ۽ نيوبگيشن آفيسر کي چار ڪلاڪ ڏينهن جو چار ڪلاڪ رات جو ڊيوٽي ڪرڻي پوي ٿي. سمنڊ تي ڊيوٽي بعد البت ڪجهه وقت مليو وڃي پر بندرگاهه ڇڏڻ بعد پهريان ٽي چار ڏينهن بندرگاهه وارو اهڙو ٿڪ رهي ٿو جو هر هڪ ننڊون پوريون ڪرڻ جي چڪر ۾ رهي ٿو ۽ پوءِ جيئن ٿڪ پيچي ٿو ته ٻيو بندرگاهه اچيو وڃي ۽ وري ساڳي هل هلا. هر جهازي (جهاز هلائڻ وارو) اهوئي چاهي ٿو ته هن جو جهاز هر وقت بندرگاهه ۾ رهي ڇو جو سمنڊ تي جهاز هلائڻ جي ڌڪي ذميواري واري ۽ جسماني ۽ ذهني طرح پريشان ڪندڙ ڊيوٽي هڪ طرف آهي ته سمنڊ جا لوڏا ۽ سي سڪنيس بيماري ٻي طرف آهي.

الطاف ان معاملي ۾ خوش نصيب نه رهيو جو الطاف شروع وارا سال جنهن به جهاز تي بدلي ٿي ويو ٿي ان جهاز جي ڊگهي روت رهي ٿي.... ڪراچي کان لنڊن، ڪراچي کان ڪيوبا، ٽوڪيو کان لاس اينجلس جنهن ۾ هنجي جهاز کي هندي وڏي سمنڊ، اٽلانٽڪ ۽ پئسفڪ جهڙا وڏا سمنڊ ڪراس ڪرڻا پيا ٿي.... يا وري سندس جهاز روس رومانيا مان سامان کڻي جدي يا دبئي آيو ٿي جيڪو سفر اڄ ڪلهه سٽيز ڪئنال کليل هجڻ ڪري هفتي سوا جو آهي پر انهن ڏينهن ۾ يعني سنڌ واري ڏهي جي آخري سالن ۽ ستر جي ڏهاڪي جي شروع وارن سالن ۾ سٽيز ڪئنال بند هجڻ ڪري الطاف جي جهاز کي سڄي آفريڪا کنڊ جو ڦيرو ڪرڻو پيو ٿي ۽ هن کي هر سفر ۾ ٽيهن کان چاليهه ڏينهن سمنڊ تي گذارڻو پيو ٿي. الطاف ٻڌائي ٿو ته: ”بندرگاهه ڇڏڻ بعد پهريان ٻه ٽي ڏينهن ته ٿڪ پيڻ لاءِ هر جهازي ننڊون ڪندو هو پوءِ هر هڪ منجهيل رهيو ٿي ته وقت ڪئين گذارجي. جهاز جا گورا آفيسر جيڪي اسان جا

سينيئر هئا انهن جا سمنڊ تي به شوق هئا. هو جهاز هلائڻ بعد واندڪائيءَ ۾ يا پتي راند کيڏندا هئا يا بيٽر يا وسڪي پي سمهي رهندا هئا.“

الطاف هڪ هنڌ لکيو آهي ته هو جڏهن مٿين اڪيڊمي چٽگانگ ۾ ڪئڊٽ (شاگرد) هو ۽ بندرگاهه ۾ بينل جهاز تي هلندڙ ڪم ڏسڻ لاءِ هنن کي اڪيڊمي طرفان جهازن تي وٺي ويندا هئا ته اتي جي آفيسرن کي ’ٽريل فائو‘ جي ڊي مان سگريٽ ڪڍي چڪيندو ڏسي يا بيٽر جي بوتل پيئندو ڏسي دل چوندي هئي ته هو به جهاز جي نوڪري شروع ڪندا ته ائين ڪندا پر الطاف جي جنهن پهرين جهاز تي پوستنگ ٿي ان تي گوهر رحمان نالي اليڪٽريڪل انجنيئر هڪ نيڪ انسان اڳهين موجود هو جنهن کيس پهرين ڏينهن ئي نصيحت ڪئي ته ڇا به ٿي پوي ته سگريٽ يا شراب کي هٿ لائڻو نه آهي. الطاف ٻڌائي ٿو ته ان ڳالهه تان سندس يورپي آفيسرن کي ڏاڍي چڙ ايندي هئي، ايتري قدر جو سمنڊ تي هڪ رات هنن الطاف ۽ گوهر کي هڪ ڪمري ۾ بند ڪري ڇڏيو ته صبح تائين هي تي چار بوتلون بيٽر جون ختم نه ڪندا ٿو ته توهان کي سمنڊ ۾ ڦٽو ڪيو ويندو پر هي پنهنجي عزم تي اٿل رهيا.... ۽ نيٺ گورن آفيسرن هنن کي ڇڏي ڏنو.

الطاف ٻڌائي ٿو ته جهاز تي جهازين (جهاز هلائڻ وارن آفيسرن) جي ٻي وندر برج نالي پتي راند هئي جيڪا الطاف کي سمجهه ۾ نٿي آئي جنهن ڪري هنن کي ڪنهن به پنهنجو پارٽنر نٿي ڪيو. نلھو ڏسڻ لاءِ هو اچي ويٺو ٿي ته ڪنهن سينئر نيو بگيشن آفيسر يا انجنيئر کيس بئري کي چانهه آڻڻ لاءِ ڊوڙايو ٿي يا پنوپين ڪٿي هنن جي راند ۾ ڪٽيل Points لکڻ لاءِ چيو ٿي. ان ڪري الطاف انهن ڳالهين کان بيزار ٿي وقت پاس ڪرڻ لاءِ پنهنجي ڪٽبن ۾ ويهي ڪتاب پڙهڻ لڳو ۽ بندرگاهن جون ڳالهيون. خطن ذريعي پهرين دوستن کي ۽ پوءِ عبرت اخبار ڏي موڪلڻ لڳو. هو ٻڌائي ٿو ته هن جي پهرين سفر جي خطن جو مجموعو جڏهن ”منهنجو ساگر منهنجو ساحل“ نالي ڪتابي صورت ۾ آيو ته ان کي پاڪستان رائٽرس گلد لاهور طرفان Best Book جو ايوارڊ ڏنو ويو. ان وقت هن جي عمر 28 سال هئي ۽ هن کي نه فقط ان جي خوشي ٿي پر هن جي همت افزائي به ٿي. پوءِ الطاف لڳاتار لکندو رهيو ۽ سمنڊ تي وقت گذارڻ لاءِ هن ان کي سٺي وندر سمجهيو. اهو ئي سبب آهي جو الطاف کي جڏهن ڪو چوندو آهي ته توهان جا سنڌي ادب تي ٿورا آهن جو توهان ايترو گهڻو لکيو آهي ته هو کلي چوندو آهي ته ”ٿورا پورا ڪجهه نه آهن اها منهنجي مجبوري هئي. هيڏن ڊگهن سامونڊي سفرن ۾ جي اهو ڪم نه ڪريان ها ته چريو ٿيان ها يا شرابي مولي.“

سامونڊي نوڪري جي ڪجهه سالن بعد الطاف جي 1971ع ۾ شادي ٿي ۽ انهن ڏينهن ۾ فئملي سان گڏ جهاز تي رهڻ جي اجازت هجڻ ڪري هن جي زال ۽ پوءِ ٻار ٿيڻ تي اهي به لڳاتار 8 سال جهاز تي رهيا ۽ ساڳي وقت الطاف جن جن جهازن تي بدلي ٿيندو ويو انهن جي روت ۾ بندرگاهه گهڻا ۽ سمنڊ وارا ڏينهن گهٽ آيا ٿي پر ته به هو هر صورت ۾ لکڻ لاءِ وقت ڪڍندو رهيو ٿي ۽ اڄ ڏينهن تائين جڏهن ته هو پنهنجي عمر جا ستر سال ٽپي چڪو آهي، لڳاتار لکندو اچي. بقول سندس پهرين هن وقت پاس

ڪرڻ جي مجبوري کان لکيو ٿي پر هاڻ هو ان ڪري لکي ٿو جو هو ان جو addicted (عادي) ٿي چڪو آهي. هن کي هن عمر ۾ نه ڪنهن سان ملڻ جلڻ وڻي ٿو نه ٿي وي رڊيو پسند آهي..... ”هر وقت دل چوي ٿي ته ڪجهه لکندو رهان“.

جهاز جي سفرن ۾ الطاف ان خيال کان پاڳ وارو رهيو جو هو جنهن به جهاز تي بدلي ٿيو ٿي ان جي روت مختلف رهي ٿي ان ڪري هن کي نه فقط ڪيترن ئي ملڪن جي بندرگاهن گهمڻ جو موقعو ملي ويو پر هن کي ڪيترن ئي ڏورانهن ٻيٽن: ائٽلانٽڪ سمنڊ جي ڪيپ وردي ۽ لاس پاماس کان ميڊيٽريئن جي مالٽا، سسلي ۽ سائپرس (قبرص) تائين.... پئسفڪ سمنڊ جي فجي، مارشل ۽ هونولولو کان ڪئربين سمنڊ جي ڪيوبا، برمودا، ٽرنيڊاڊ ۽ جئمئڪا ٻيٽن تائين هن جو وڃڻ ٿيو ۽ انهن بابت هن ڪيتريون ئي معلوماتي ۽ دلچسپ ڳالهيون لکيون آهن.

الطاف کي سامونڊي زندگي جي شروع وارن ڏينهن ۾ جيتوڻيڪ سي سڪنيس ٿيڻ ڪري مزو نه آيو پر پوءِ جلد ئي هن جي هن زندگيءَ سان اهڙي ته دل لڳي وئي جو هن پاڻ ته جهازن جي نوڪري نٿي ڇڏڻ چاهي پر ٻارن جي وڏو ٿيڻ ۽ اسڪول ۾ داخل ڪرڻ خاطر هن کي پڻ ٻين جهاز هلائڻ وارن وانگر ڪناري جي نوڪري ڏي رخ ڪرڻو پيو. گذريل ڏهاڪو سالن کان نئين قانون موجب پاڻي جي جهازن تي جهاز هلائيندڙن کي لڳاتار جهاز تي رهڻ جي اجازت نٿي ملي پر الطاف جي ڏينهن ۾ جهاز جي سيني سينئر آفيسرن: ڪپٽن، چيف انجنيئر، سيڪنڊ انجنيئر ويندي رڊيو آفيسر کي فئملي سان رهڻ جي موڪل هوندي هئي.... پوءِ اها ٻي ڳالهه آهي ته ڪيترين عورتن کان سي سڪنيس برداشت نه ٿيڻ تي سندن مڙسن لاءِ مسئلو ٿي پوندو هو ته هو جهاز کي ڏسن يا زالن جو خيال ڪن. الطاف جي فئملي ساڻس گڏ لڳاتار اٺ سال جهاز تي رهي پر هو ان جهنجهت کان بچيل رهيو جو قدرتي هن زال ۽ ٻارن کي ڪڏهن به ’سي سڪنيس‘ نه ٿي. الطاف جي شادي 21 مئي 1971ع تي دادوءَ ۾ پنهنجي ماسات مستوران گهلوءَ سان ٿي.

پاڻي جي جهاز تي سفر ڪرڻ واري هر ماڻهوءَ کي ٿورو يا گهڻو سي سڪنيس جو اثر ٿئي ٿو. اها ٻي ڳالهه آهي ته هيءَ بيماري ڪن کي قدرتن نٿي ٿئي ۽ ڪيترن کي برداشت ڪرڻ جي همت ٿئي ٿي. سي سڪنيس ۾ دل ڪچي ٿئي ٿي ۽ اٻڙاڪ ۽ التيون اينديون رهن ٿيون. ڪا شيءِ ڪاٺ تي دل نٿي چوي جيتوڻيڪ Sea Sickness جي حالت ۾ پيٽ خالي نه رکڻ ڪپي توڙي ڪٽي کاڌل شيءِ ان وقت ئي الٽي ۾ نڪري وڃي. ڇو جو خالي پيٽ تي اٻڙاڪ (التيون) محسوس ٿيڻ تي ڪڏهن ڪڏهن رت به اچي ٿو. گهڻو وقت سي سڪنيس ٿيڻ تي.... يعني ڏينهن به هلڻ تي انسان مايوسيءَ جو به شڪار ٿئي ٿو ۽ هو چاهي ٿو ته ان زندگيءَ کان ته موت بهتر آهي.

سي سڪنيس واري حالت سمنڊ تي ڪا روز روز نٿي ٿئي. جڏهن سمنڊ خراب ٿئي ٿو يا طوفاني موسم ٿئي ٿي ته جهاز جي اڳيان پويان يا ساڄي کاٻي لڏڻ ڪري جهاز ۾ سفر ڪندڙ ماڻهن جي اها

حالت ٿئي ٿي.... پوءِ اها حالت ڪڏهن ڪڏهن ڪجهه ڪلاڪن لاءِ رهي ٿي ته ڪڏهن ڪڏهن هڪ ٻه ڏينهن به رهي ٿي جيسين اهو سامونڊي طوفان وڃي مائو ٿئي.

سمند جي حالت سڌرڻ سان سي سڪنيس جو شڪار ٿيل ماڻهو ان گهڙي ئي نارمل ٿيو وڃي ڄڻ هن کي ڪجهه نه هو ۽ هو ساڳي صحت ۽ سمند جو سهانو سفر enjoy ڪرڻ لڳي ٿو. الطاف ان عنوان تي به گهڻو ئي لکيو آهي ۽ هو ٻڌائي ٿو ته سمند تي اهڙا ڏکيا ڏينهن ڪڏهن ڪڏهن اچن ٿا. ڪڏهن ته پنج ڇهه مهينن جي ڊگهي سفر ۾ ٽي چار سمند لتاڙڻ دوران هڪ ڏينهن به خراب موسم يا خراب سمند نٿو ملي.

الطاف سامونڊي نوڪري وارن ٻارنهن تيرهن سالن ۾ چڱو خاصو لکيو پوءِ ڪنهن سفر ۾ گهٽ ته ڪنهن ۾ وڌيڪ ان جو مدار موسم ۽ سمند جي حالت ۽ جهاز جي ڪارڪردگي تي رهيو. ايم وي چناب ۽ ايم وي پدما جهڙن پراڻن جهازن لاءِ الطاف ٻڌائي ٿو ته انهن جي انجنيئر سان هر وقت اهڙو مسئلو لڳل هو جو هڪ ٽي صحيح ڪئپسين ته ٻي ٽي خراب ٿي ۽ سمند تي هر روز جهڙي ايمرجنسي جي حالت لڳل هوندي هئي ۽ هر انجنيئر کي روزانو نارمل اٿن ڪلاڪن کان وڌيڪ ڪم ڪرڻو پيو ٿي. ڪڏهن ڪڏهن ته باهه لڳڻ ڪري يا سنگاپور يا جبرالٽر جهڙن سوڙهن سامونڊي لنگهن وٽان گذرڻ وقت (جتي تمام گهڻي ٽرفڪ رهي ٿي) ستل انجنيئرن ۽ نيوبگيشن آفيسرن کي به اٿارٽو پيو ٿي جيئن هو ڏيوتو تي مقرر جهاز هلائيندڙن جا ٻانهن ٻيلي ٿي هنن جي مدد ڪري سگهن. ساڳي حالت ايم وي شالامار ۽ ايم وي سنڊر بنس جهڙن نون جهازن تي به ڪنهن ڪنهن سفر ۾ رهي ٿي.... ۽ ڪنهن ڪنهن سفر ۾ جيتوڻيڪ ايم وي پسر ۽ ايم وي رنگامتي جهڙا پراڻا جهاز هئا پر موسم ۽ جهاز جون انجنيئرن اهڙيون ته پر سڪون رهيون ٿي جو ڪراچي کان لنڊن تائين يا چنگانگ کان ٽوڪيو تائين هڪ ڏينهن به پریشانيءَ ۾ نه گذريو.... جهاز ڄڻ آرسيءَ مٿان ترڪندو ٿي ويو. اهڙن ڏينهن تي جهاز تي سوار ماڻهن جي ڪيفيت مايوسيءَ ۽ پریشانيءَ بدران 180 ڊگريون مخالف طرف يعني پراميد ۽ خوشحال (Elevated) رهي ٿي ۽ الطاف ٻڌائي ٿو ته هن اهڙن ڏينهن مان پرپور فائدو وٺي تمام گهڻو لکيو. انهن سامونڊي سفرن جا گهڻي ڀاڱي ڪتاب تن ڏينهن جي مشهور پبلشر فيروز ميمڻ حيدرآباد مان ’نيوفيلڊس پبليڪيشن‘ طرفان ڇپرايا. جن مان ڪجهه هن ريت آهن:

وايون وٽجارن جون، سي ٻيڙيون رکين ٻاجه سين، سمونڊ جي سيوين، بندر ديسان ديس، ڇا جو ديس ڇا جو وديس، جاني ته جهاز ۾ دنيا آهي ڪاڪ محل، سانپاهو سمونڊ جو دنگي منجهه درياهه وغيره.

الطاف ٻڌائي ٿو ته سندس شروع جي سامونڊي سفرنامن ۾ هن گهڻو ڪري گهمڻ ڦرڻ ۽ موج مزو جون ڳالهيون لکيون جيئن پڙهندڙ اهوئي سمجهي ته سمند جي نوڪريءَ ۾ مزا ئي مزا آهن. ”اهو ان ڪري جيئن اسان جي سنڌ صوبي جا نوجوان جيڪي چوڌاري سمند هجڻ جي باوجود هن فيلڊ ۾ نٿي آيا اهي ڪشش محسوس ڪن ۽ پاڪستان نيوي ۽ مرچنٽ نيوي جهڙن ادارن ۾ اچن.“

الطاف جي اها ڪوشش رانگان نه وئي ۽ تمام گهڻا سنڌي جيڪي طبيعتن ۾ واري ڳوٺ ۾ نوڪري ڪرڻ کان به ڪيپائيندا هئا سي هن زندگي ۾ آيا ۽ اڄ ڪيترا ئي سنڌي جهازن جا ڪئپٽن ۽ انجنيئر آهن. هونءَ حقيقت اها آهي ته اڄ جا جهاز جيتوڻيڪ تمام گهڻو ماڊرن ٿي ويا آهن. انهن تي رهائش جو به هر سک آهي.... اهي ڇڻ ته فائو اسٽار هوٽلون لڳن ٿيون پر سمنڊ جا سوراج به ساڳيا آهن. اڄ به سامونڊي ڪُنن ۽ ڇتين چولين جي مقابلي ۾ هي آفت جيڏا لوهي جهاز چوڏن مثال آهن ۽ ان کي هلائيندڙ سخت سي سڪنيس محسوس ڪن ٿا ۽ ڪڏهن ڪڏهن وڃ سمنڊ تي بي يارو مددگار محسوس ڪن ٿا. جهازن جي ٽڪرائن ۽ باهين لڳڻ کان علاوه ٻيا به ڪيترا حادثا سامونڊي زندگيءَ ۾ درپيش اچن ٿا جن جو سربستو احوال الطاف سڀ کان پهرين ”موج نه سهي مڪڙي“ ڪتاب ۾ ڏنو آهي. ان کان علاوه سمنڊ جي صعوبتن جا ڪجهه قصا هن پنهنجي سفرنامن: بوتلن جو سفر، هي ٻيٽ هي ڪنارا، وغيره ۾ پڻ ڪيو آهي.

الطاف ڪناري جي نوڪري لاءِ 1975ع ڌاري ڪوشش ڪئي. کيس ڪويت بندرگاهه ۾ چيف انجنيئر جهڙي اعليٰ نوڪري ملي وئي ۽ الطاف پنهنجي ڪمپني PNSC مان سال کن جي موڪل وٺي ڪويت پهتو پر بقول هن جي هن کي عرب دنيا ۾ ڪم ڪرڻ ۾ مزو نه آيو. پنهنجي ڪتاب ’ڪويت ڪنارا‘ ۾ لکي ٿو ته: ”جيتوڻيڪ آئون ڏسي رهيو آهيان ته هتي ڪويت ۾ اسان جا ڪيترائي پاڪستاني ننڍين نوڪرين ۾ به خوش آهن پر اهو شايد ان ڪري جو هو پاڪستان کان سڌو هتي آيا آهن پر آئون جڏهن هتي جي گهڻيل ماحول ۽ عربن جي جڻپي ۽ اجائي احساس برتري کي ڄاڻان، انگلنڊ، آمريڪا جهڙن ملڪن جي کليل ماحول ۽ اتي موجود انساني حقن سان پيڻيان ٿو ته آئون ڪويت ۾ ذهني طرح پاڻ کي آزاد نٿو محسوس ڪريان.“

الطاف ڪويت ۾ اهي ٽي چار مهينا رهڻ دوران پڻ عبرت اخبار ۾ هفتيوار ڪالم لکندو رهيو جيڪي بعد ۾ ڪراچي يونيورسٽيءَ جي سنڌي ڊپارٽمينٽ جي ورستي پبليڪيشن پاران ”ڪويت ڪنارا“ نالي ڪتاب ۾ شامل ڪري ڇپايا ويا. هي ڪتاب الطاف شيخ ڪئڊٽ ڪاليج جي پنهنجي استاد ۽ ائڊجيوٽنٽ ڪئپٽن (هاڻ جنرل جي پوسٽ تان رٽائرڊ ٿيل) عالم جان محسوس کي منسوب ڪيو.

الطاف ٽن ڇئن مهينن جي نوڪري بعد ڪويت کان موٽي اچي وري پنهنجي ڪمپني جا جهاز هلايا 1979ع ڌاري سندس ڪمپنيءَ ڇپان کي آٽوميٽڪ جهاز ٺاهڻ جو آرڊر ڏنو ۽ الطاف کي توڪيو (ڇپان) جي IHI (اشيڪاوا جيما هريما هيوي انڊسٽريز) شپ يارڊ ۾ موڪليو ويو جتي ڪمپني جو پهريون آٽوميٽڪ جهاز ”ايم. وي. مالا ڪنڊ“ نالي ٺهي رهيو هو. جهاز کي ٺهڻ ۾ ٽي چار مهينا لڳي ويا ان بعد ڪراچيءَ مان جهاز کي هلائڻ لاءِ ٻيو اسٽاف گهرايو ويو ۽ الطاف شيخ ان جهاز کي چيف انجنيئر جي حيثيت سان سال کن هلائيندو رهيو. ان جهاز جي ٺهڻ دوران الطاف ڇپان جي آئوٽي شهر (اوساڪا ڀرسان) مان تيرساڪي ڪمپني طرفان آٽوميشن جو ڊپلوما ڪورس به ڪري ورتو جنهن

ڪري هن کي هي جهاز هلائڻ ۾ ڪا خاص دقت پيش نه آئي ۽ بعد ۾ ملائيشيا ۽ پاڪستان جي مٿين اڪيڊمين ۾ نوجوان جهاز هلائيندڙن کي پڻ سبجيڪٽن سان گڏ اهو سبجيڪٽ “Automation & Instrumentation” پڻ پڙهائيندو رهيو.

الطاف جي هر جهاز جي چپان ۾ گهڻي اڇ وڃ ڪري هو ڪم هلائڻ جهڙي چپاني سکي ويو. ان کان علاوه هو شروع کان چپان جي نيول آرڪيٽيڪچر سوسائٽي ۽ چپان جي مٿين انجنيئرس انسٽيٽيوٽ جو ميمبر پڻ رهيو. سو توکيو جي شپ يارڊ (IHI) ۾ پنهنجي ملڪ جي جهاز ٺهڻ تي نگهباني دوران هن کي ان شپ يارڊ ۾ نوڪري جي آفر ڪئي وئي ۽ الطاف پاڻ به اهو چاهيو ٿي ته ”هاڻ سمنڊ تي ڌڪا کائڻ بدران هڪ هنڌ رهي پئجي جيئن صبح جو اک کلي ته ساڳي موسم هجي جيڪا سمهڻ مهل هئي ۽ ٻار ٿيلها ڳچيءَ ۾ وجهي اسڪول وڃن.“ پر هن ٻڌايو ته اهو جاب هڪ ته فل ٽائيم ڪناري جو نه هو. ان ۾ پنج ڇهه مهينا توکيو ۾ رهڻو پيو ٿي جنهن دوران نئون جهاز ٺهي راس ٿيو ٿي ۽ پوءِ سال جا باقي ست مهينا گئرنٽي انجنيئر جي حيثيت سان جهاز تي رهڻو پيو ٿي. ٻي ڳالهه ته هن اهو چاهيو ٿي ته ڪنهن اهڙي ملڪ ۾ رهجي جتي اسلامي طريقي جو (حلال) کاڌو ملي ۽ ٻارن کي اسلامي ماحول ملي سگهي. بهرحال سندس ڪمپني جو جهاز ”ملا ڪنڊ“ جيئن ئي تيار ٿيو ته ان تي هن چيف انجنيئر جي حيثيت سان سال کن Sail ڪيو جنهن ۾ هن کي اهو جهاز ايشيا ۽ يورپ جي ملڪن ۾ وٺي وڃڻو پيو. هيءَ 1980ع جي ڳالهه آهي. هي جهاز جيتوڻيڪ ڏهه پندرهن سالن جي مدي لاءِ ٺاهيو ويو هو پر بهتر رکواليءَ ڪري پاڪستان جا انجنيئر هن کي 25 سال کن هلائيندا رهيا. ان بعد هن جهاز کي اسڪرپ لاءِ ڪراچي آندو ويو. بلوچستان جو سامونڊي علائقو گڊاني جهازن کي ٽڪرا ٽڪرا ڪري ان مان لوهه، پتل، ٽامي ۽ ڪاٺ جو سامان الڳ ڪرڻ کان مشهور آهي. اتفاق اهڙو جو جنهن ڏينهن هي جهاز جيڪو الطاف شيخ جي نظر اڳيان Keel (هيٺاهين ۽ پهرين لوهي تختي) کان وٺي سڄو مڪمل تيار ٿيو ۽ پوءِ ان کي هلايو... ٽڪرا ٽڪرا ٿيڻ لاءِ ڪراچي بندرگاهه کان گڊاني ڏي وڃي رهيو هو. الطاف جي KPT پل وٽان ڪار هلائيندي ان تي نظر پئي ۽ ان نظاري تي هن بيحد Touchy مضمون ”وري يادين ورايو اسان کي“ انگريزي ۽ سنڌي اخبار ۾ لکيو جيڪو بعد ۾ سندس ڪتاب ”ڏيهه پرڏيهه جو سفر“ ۾ پڻ ڏنو ويو جيڪو ڪتاب ناز سنائيءَ ”سنڌي ساهت گهر“ طرفان حيدرآباد مان ڇپرايو آهي.

الطاف شيخ هونءَ ته چپان بابت احوال پنهنجن ڪيترن ئي سامونڊي سفرنامن ۾ لکندو رهيو پر هن پيري توکيو جي شپ يارڊ ۾ ڊگهو عرصو رهڻ ڪري هن هڪ سڄو ڪتاب ”چپان جن جي جيءَ سان“ نالي چپان بابت لکيو. ان کان علاوه چپاني گيشسا سان هڪ آمريڪن انجنيئر جي عشق جو ناول پڻ ترجمو ڪيو جيڪو بيحد پسند آيو ۽ ان ترجمي جا ڪيترائي ايڊيشن ”توکيو جي گيشا گرل“ ۽ ”مس سدا بهار چنبيلي“ نالن سان ڇپجي چڪا آهن. ان کان علاوه چپاني ادب سان واسطو رکندڙ چپاني افسانن ۽ چپاني ڳالهين جا الطاف جا ٻه ڪتاب: ”چپان رس“ ۽ ”ڳالهيون تنهن چپان جون“ نيو فيلڊ

پبليڪيشن ۽ ”نئين روشني“ پبليڪيشن وارن ڇپيا. ان بعد الطاف هڪ ڊگهي عرصي لاءِ جپان نه وڃي سگهيو. هو ملائيشيا ۽ سنگاپور پاسي پڙهائيندو رهيو يا پاڪستان جي مٿرين اڪيڊمي يا سٽيڊن ۽ ناروي پاسي رهيو. ان بعد الطاف جو هڪ دفعو وري جپان وڃڻ ٿيو جنهن سفر جو احوال هن پنهنجي ڪتاب ”جپان 25 سالن بعد“ ۾ لکيو آهي. الطاف جي وڏي ڌيءَ مريم گذريل 20 ويهن سالن کان اتي رهي ٿي ان ڪري هن جواج تائين هن سان ۽ پنهنجن ڏوهتن سان ملڻ لاءِ جپان وڃڻ هڪ طرف ٿيندو رهي ٿو ته ٻي طرف هو وزينگ پروفيسر جي حيثيت ۾ مٿرين انجنيئرنگ ۽ نيول آرڪيٽيڪچر تي ليڪچر ڏيڻ لاءِ پڻ ويندو رهي ٿو. انهن سفرن دوران هن ٽي کن ٻيا به جپان تي سفرناما لکيا آهن: ”ڪراچي کان ڪوڪورا“، ”گيشائون ڪي ديس مين“ ۽ ”جپان ڪي دن“. جيڪي ’روشني پبليڪيشن‘ حيدرآباد مان، ’ويلڪم بڪ مارٽ‘ ڪراچي مان ۽ ’جهانگير بڪ ڊپو‘ وارن لاهور مان ڇپايا آهن.

ملاڪند جهاز تي سفر دوران هانگ ڪانگ مان نڪرندڙ آمريڪي رسالي ۾ الطاف کي ملائيشيا جي شهر ملاڪا ۾ مٿرين اڪيڊمي ڪلڻ جي خبر پيئي جنهن لاءِ مرچنٽ نيوي جي جهازن جي چيف انجنيئر ۽ ڪپٽن جي ضرورت هئي جيڪي ملائيشيا جي نوجوان ڪنڊن تي پڙهائين. انهن ئي ڏينهن ۾ ايران وارن به پنهنجي بندرگاهه ”چابهار“ ۾ اهڙي اڪيڊمي کولي. الطاف کي ڪناري جي نوڪريءَ جي ضرورت هئي ۽ هن ٽيچنگ جاب شروع کان پسند ڪيو ٿي. هن ٻنهي هنڌن تي apply ڪيو ۽ ٻنهي ملڪن مان کيس نوڪري جو آفر ليٽر مليو. الطاف ملائيشيا وڃڻ کي ترجيح ڏني جو هو پاڻ ۽ سندس ٻار ملائيشيا جي بندرگاهن ۾ بار بار اچي ملڻي زبان کان واقف ٿي ويا هئا. ان کان علاوه انڊونيشيا، برونائي ۽ فلپين ۽ ٽائيلنڊ جي ڏکڻ وارن بندرگاهن ۾ به ملڻي ٻولي هلي ٿي جتي پڻ هنن جي جهازن جو وڃڻ ٿيندو رهيو ٿي. ان ڪري هن کي ملائيشيا رهڻ وڌيڪ آسان لڳو.

اتفاق اهڙو جو سڄي سامونڊي زندگي ۾ هن جي جهاز جو ڪڏهن به پاڙي واري ملڪ ايران جي ڪنهن به بندرگاهه ۾ وڃڻ نه ٿيو ۽ نه ڪڏهن اسڪول يا ڪاليج ۾ هن فارسي زبان پڙهي هئي. اها ٻي ڳالهه آهي ته ملڻي زبان ۾ نه برابر لٽريچر آهي ۽ الطاف کي ملائيشيا ۾ رهڻ دوران ان جي ڪوت ضرور محسوس ٿي.... ۽ گهڻو گهڻو پوءِ رٿائڻ ٿيڻ بعد هو جڏهن هوائي جهاز رستي پهريون دفعو ايران گهمڻ ويو ته فارسي زبان ۾ بيحد گهڻو ادب ۽ شعر و شاعري ڏسي ۽ اهو پڻ معلوم ڪري ته فارسي زبان ته ڪا اهڙي ڏکي ناهي جو اسان جي سنڌي توڙي اڙدو جا اڌ کان وڌيڪ لفظ فارسي جا آهن، هن کي افسوس ٿيو ته ملائيشيا بدران ايران ۾ نوڪري ڪريان ها ۽ ملڻي بدران فارسي سکجي ها. ان ڳالهه جو اظهار هن پنهنجي سفرنامي ”ايران ڏي اڏام“ ۾ ڪيو آهي جيڪو اردوءَ ۾ پڻ ڇپيو آهي.

هتي اهو به لکندو هان ته ملائيشيا وارن طرفان الطاف جي چونڊ جيتوڻيڪ 1981ع ۾ ٿي وئي پر بقول الطاف جي هن کي ملائيشيا گهرائيندي گهرائيندي ڏيڍ سال کن لڳي ويو. ان سلسلي ۾ الطاف ٻڌائي ٿو ته: ”ملڻي ماڻهو ان معاملي ۾ شروع کان بيحد سست ثابت ٿيا آهن ۽ اڄ جيتوڻيڪ ملائيشيا

بي ترقيءَ ۾ يورپ ۽ آمريڪا جو مقابلو ٿو ڪري پر ڪنهن به ڳالهه ۾ فيصلو ڪرڻ ۽ ان کي پلاننگ موجب تڪڙو مڪمل ڪرڻ ۾ اڄ به هنن جي اها ئي سست چال آهي. يورپ يا جپان جهڙن ملڪن ۾ توهان نوڪري لاءِ درخواست موڪليندا ٿو ته يڪدم ها يا نه (Regrets) ۾ جواب اچي ويندو پر ملائيشيا جي سرڪاري توڙي ڪنهن خانگي اداري کي خط لکندا ٿو ته توهان کي موت ۾ هو اها به ورندي نه ڏيندا ته توهان جو خط مليل آهي اسان ان تي غور ڪري رهيا آهيون. جيڪڏهن هنن کي ڪنهن اداري ۾ ڊاڪٽر يا انجنيئر رکڻ جي ضرورت هوندي آهي ته به ڪو وقت خاموش ويٺا هوندا ۽ پوءِ جڏهن نوڪري جي پڪ (Confirmation) جو خط لکندا ته سگهوئي ٽڪيٽ موڪلي گهرائڻ بدران وري ڊگهي ڪوما ۾ هليا ويندا.... اها بي ڳالهه آهي ته ملائيشيا ۾ نوڪري شروع ڪرڻ بعد هنن کي ڪنهن کي نوڪريءَ مان ڪڍڻ ۾ به وقت ٿو لڳي. بهرحال وقت سان گڏ حالتون بدلجي رهيون آهن. ترقي ۽ پئسو اچڻ ڪري ملائيشيا جو ڪلچر ۽ ماڻهپو به بدلجي پهرين کان بهتر ٿي رهيو آهي. ۽ ساڳي وقت هنن ۾ مغوري ۽ ملڪ ۾ بد اخلاقي ۽ بد امنی وڌي رهي آهي.

ملائيشيا وڃڻ کان اڳ الطاف پنهنجي جهازران ڪمپني PNSC طرفان ڪوليل ”PNSC مٿرين ڪاليج“ ۾ پڙهايو ۽ ان ڪاليج جو پرنسپال پڻ ٿي رهيو. جهازن جي نوڪريءَ لاءِ ٻن قسمن جي تعليم ۽ ٽريننگ ٿئي ٿي هڪ Pre_Sea جيڪا ”مٿرين اڪيڊمي“ ۾ انٽر بعد ملڪ جا چونڊيل نوجوان ڪئڊٽ حاصل ڪن ٿا ۽ ٻي Post Sea ٿئي ٿي جنهن لاءِ جهاز جا آفيسر جهازن تي سامونڊي نوڪري جو مدو پورو ڪري (اهو مدو گهڻو ڪري 21 مهينا سمنڊ جا ٿين) امتحان ڏيڻ کان اڳ مختلف ڪورس ڪن ٿا جن لاءِ اسان جي ملڪ جا جهازي آفيسر هن ڪاليج ڪلڻ کان اڳ انگلنڊ يا ٻين ملڪن ۾ ويا ٿي پر هاڻ اهي ڪورس ۽ سبجيڪٽ هن ڪاليج ۾ پڙهائڻ جو بندوبست ڪيو ويو هو. الطاف ٻڌائي ٿو ته:

”آئون هن ڪاليج ۾ پڙهائڻ دوران بيحد خوش هوس. ٻارن کي به ڪراچي جي DHA ماڊل اسڪول ۽ بعد ۾ ڪلفٽن واري سينٽ پيٽر اسڪول ۾ داخلا وٺرائي ڏني هيم ۽ ملائيشيا وڃڻ جي ڳالهه ڪڏهن ڪو وسري وئي هئي ته اتي هڪ ڏينهن... اٽڪل سال سوا بعد ملائيشيا مان خط آيو ته ٽڪيٽ موڪلي رهيا آهيون توهان ايندڙ هفتي ئي هليا اچو. مون سان گڏ منهنجي هڪ ٻئي ڪلاس ميٽ دوست مرحوم آصف غيور به اتي جي نوڪري لاءِ apply ڪيو هو جيڪو حاجين جي مشهور جهاز سفينه حجاج جو به چيف انجنيئر رهي چڪو هو. هن به ملائيشيا وڃڻ جي ڳالهه وساري سامونڊي زندگي ڇڏي ڪراچي جي مٿرين اڪيڊمي (جتي Pre Sea ٽريننگ ٿئي ٿي) ۾ پڙهائڻ شروع ڪري ڇڏيو هو ۽ هو به خوش هو ۽ ڪراچي جي زندگي سان Adjust ٿي چڪو هو. سو ظاهر آهي ملائيشيا پهچڻ جي خط هن کي به منجهائي رکيو. اسان ٻئي ڄڻ ان بابت سوچيندا رهياسين ته هاڻ وري ٻارن کي اسڪولن مان ڪيڊرائي، لڏو پٽي ڌارئين ملڪ ۾ ڇا هلي ڪجي..... منهنجي دل سست ٿي رهي هئي پر

آصف غيور چيو ته ”جي نه هلبو ته ملائيشيا وارا چوندا ته هي پاڪستاني ڪي وڏا ذليل آهن _ دوکو ڏئي ويا هنن کان پنهنجون ڪوتاهيون وسري وينديون، سڄو ڏوهه اسان تي ٿاڦيندا.“

آصف جي ڳالهه سمجھ ۾ ضرور آئي پر تنهن هوندي به مون پنهنجي ڪمپني PNSC جي انتظاميه سان صلاح مشورو ڪيو تن اهو سوچي اسان کي ملائيشيا وڃڻ لاءِ همٿايو ته اسان جي وڃڻ ڪري ٻين پاڪستانين لاءِ به راهون کلي وينديون.... ۽ واقعي اڳتي هلي ائين ئي ٿيو.... نه رڳو ملائيشيا جي تعليمي اداري ’مئريٽائيم اڪيڊمي‘ ۾ پر سندن جهازران ڪمپني MISC ۾ به اسان جا ڪيترائي جهازي آفيسر اچڻ شروع ٿي ويا.“

بهر حال ملائيشيا ۾ نو سال کن رهڻ دوران الطاف نه رڳو ملائيشيا تي چار پنج ڪتاب (مڪلي کان ملاڪا، ڪوالالمپور ڪجهه ڪوهه، جت جر وهي ٿو جال، ڳالهون آهن ڳچ.... وغيره) لکيا پر ٻين وارا ملڪن: سنگاپور ۽ ٽائيلنڊ بابت روي ڪيل سفرن تي پڻ ڪجهه ڪتاب (سنگاپور ويندي ويندي، سنگاپور ٿو سڏ ڪري، آل اباڻوت سنگاپور ۽ اي جرنئي ٿو ٽائيلنڊ) سفرناما لکيا. پاڪستان جي سنڌي اخبارن سان گڏ هو ملائيشيا جي انگريزي اخبار ”نيو اسٽرٽ ٽائيمس“ ۾ به ڪالم لکڻ لڳو ۽ سندس انهن خدمتن ڪري 1989ع ۾ ملائيشيا جي حڪومت کيس PJK (پنگت جاسا ڪ بڪٽيئن) ايوارڊ ڏنو.

الطاف شيخ ملائيشيا تي مٿيان ڪتاب لکيا پر جيئن ته هن جو اڄ ڏينهن تائين وزننگ پروفيسر جي حيثيت ۾ ملائيشيا اچڻ وڃڻ لڳو رهي ٿو سو هن ملائيشيا تي بعد ۾ ڪجهه ٻيا به ڪتاب لکيا آهن جيئن: ”اوهريا جي عميق ڏي“، ”ملائيشيا منهنجي من ۾“، ”ملائيشيا 12 سالن بعد“، ”جت جر وهي ٿو جال“، ”هليو آهليو آ ملائيشيا“، ”مون کي موهيو ملائيشيا“ ۽ اڌو ۾ ”ملائيشيا ڪي دن“ وغيره. الطاف ملائيشيا جيڪو وقت رهيو اهو هو پنهنجي جهازران ڪمپني کان اجازت وٺي Lien تي ٿي رهيو. ان ڪري 1991ع ۾ هن کي واپس ڪراچي آفيس ۾ رپورٽ ڪرڻي پئي جتي هن کي جهازن جي مشينري مسئلن کي منهن ڏيڻ لاءِ پهرين ڊپٽي مئنيجر ان بعد مئنيجر جي پوسٽ تي رکيو ويو. ان دوران جهازن جي ٻين ڪپٽنن ۽ چيف انجنيئرن وانگر الطاف شيخ کي به M.Sc ڪرڻ لاءِ جهازين لاءِ يونائيٽيڊ نيشنز طرفان ٺهيل خاص يونيورسٽي ”ورلڊ مئريٽائيم يونيورسٽي“ موڪليو ويو. هيءَ يونيورسٽي UN جي سمنڊ سان واسطو رکندڙ برانچ IMO (انٽرنيشنل ميريٽائيم آرگنائيزيشن) طرفان مالمو سٽيڊن ۾ ٺاهي وئي آهي.

الطاف جڏهن جهازن تي هو ته ان وقت به هن جا جهاز نه فقط سٽيڊن جي هن ڏاکڻي بندرگاهه مالمو توڙي گادي واري شهر اسٽاڪهولم ۾ ايندا رهيا ٿي پر ٻين وارا ملڪن ناروي، ڊنمارڪ ۽ فنلئنڊ جي بندرگاهن ۾ به ايندا رهيا ٿي. ۽ هاڻ سٽيڊن جي يونيورسٽي طرفان هن کي فيلڊ ورڪ لاءِ انهن ساڳين بندرگاهن ۾ بابت روي يا بابت ايئر وڃڻو پيو ٿي. الطاف انهن ڏينهن جا قصا بيحد مزاحيه انداز ۾ لکيا آهن جيڪي سندس هنن سفرنامن ۾ ڇپيل آهن:

1. اچن جي ملڪ ۾ اسين ڪارا.

2. ملير کان مالمو

3. يورپ جا ڏينهن، يورپ جون راتيون

4. جت برف پوي ٿي جام.

5. ڪراچيءَ کان ڪوٽن هيگن

ڊسمبر 1993ع ۾ مالمو (سئيڊن) مان موٽڻ بعد الطاف کي سندس ڪمپني PNSC وري درس تدريس جي ڪم تي رکيو. پاڻ به اهوئي چاهيائين ٿي جو بقول هن جي ٽيچنگ جاب ۾ کيس لکڻ پڙهڻ جو شوق پورو ڪرڻ لاءِ ڪافي وقت ملي ويو ٿي. ساڳي وقت پاڪستان جي مٿين اڪيڊمي ۾ پڙهائڻ لاءِ جهازن جي ڪنٽينن ۽ چيف انجنيئر جي ضرورت هئي جيڪا ڪوٽ پوري ڪرڻ لاءِ وقت بوقت قومي جهازن ڪمپني PNSC پنهنجا آفيسر موڪليا ٿي. الطاف کي ٽيچنگ جو ڀاڱو تجربو هجڻ ڪري کيس اتي جي مٿين انجنيئرنگ ڊپارٽمينٽ جو هيڊ مقرر ڪيو ويو.

الطاف شيخ مٿين اڪيڊمي ڪراچي جي هن نوڪري دوران ٽن مهينن جي موڪل تي 1995ع ۾ پنهنجي عرب دوست ۽ سئيڊن يونيورسٽي جي ڪلاس ميٽ حسن الحاربي وٽ سندس ڳوٺ ينبوع ۾ پڻ وڃي رهيو. ينبوع سعودي عرب جو آڳاٽو بندرگاهه آهي بلڪ گذريل صديءَ جي شروع وارن سالن تائين جڏهن اڃان جدو صحيح طرح ماڊرن بندرگاهه نه ٿيو هو ته انڊيا جي سورت ۽ ڪلڪتي بندرگاهن کان اسان جي ننڍي کنڊ جا توڙي آفريڪا ۽ ايشيا جي ٻين ملڪن جا حاجي پاڻي جي جهازن ذريعي ينبو بندرگاهه ۾ ايندا هئا جتان مدينو ايترو سڌ پنڌ تي آهي جيترو هاڻ مڪو شريف جدي بندرگاهه کان.

الطاف جي هن عرب دوست کي سئيڊن ۾ گڏ تعليم حاصل ڪرڻ دوران پنهنجي شهر ينبوع ۾ پائپن جي فٽڪري لڳرائڻ جو شوق هو. جنهن سلسلي ۾ هن جي ان وقت کان الطاف معرفت جرمني وارن سان ڳالهه ٻولهه جاري هئي. اها هاڻ جرمني کان سعودي عرب پهچي وئي هئي ۽ جيئن ته پاڻ انجنيئر نه پر فائننس جو ماڻهو هو سو ان ڪم ۾ مدد حاصل ڪرڻ لاءِ هن پنهنجي دوست الطاف کي پاڻ وٽ گهرايو. فٽڪري لڳڻ بعد هن الطاف کي ينبوع ۾ پاڻ وٽ نوڪري ڪرڻ لاءِ ڏاڍو چيو پر الطاف هڪ ته پنهنجي ڪمپني PNSC نٿي ڇڏي ۽ ٻيو ته بقول سندس اتان لکيل اخباري ڪالمن موجب هن کي عربن سان ڪم ڪرڻ تي دل نٿي چاهيو جيتوڻيڪ سندس عرب دوست حسن سندس ايڏو خيال ڪيو جو هن کي پنهنجي گهر ۾ فٽملي سان گڏ رهائيو هتائين ۽ پگهار به دل وٽان ڏيڻ چاهيس ٿي. ان بابت الطاف جو اهوئي چوڻ آهي ته جنهن ڪلئي دماغ ۽ آزادي سان ماڻهو چيان، انگلند، سئيڊن ۽ ملائيشيا جهڙن ملڪن ۾ نوڪري يا ڌنڌو ڪري سگهي ٿو اهو عرب ملڪن ۾ هرگز نه. مجبوري جي ٻي ڳالهه آهي نه ته عرب ملڪن ۾ فقط عبادت لاءِ وڃجي.

الطاف شيخ ڀنبوع جي هن ٽن مهينن جي رهائش دوران جيڪي سنڌ جي اخبارن ۽ رسالن ڏي ڪالم موڪليا اهي فيروز ميمڻ صاحب پنهنجي اداري ”نيو فيلڊس پبليڪيشن“ طرفان ”اي روڊ تو مدينا“ نالي ڪتاب ۾ ڏنا آهن. پاڪستان مٿين اڪيڊمي ۾ نوڪري دوران سن 2000ع ۾ الطاف کي حج ڪرڻ جي سعادت پڻ نصيب ٿي جنهن جو احوال هن ”پلي پار تان پيرو“ نالي سفرنامي ۾ ڏنو جيڪو ڪتاب ’روشن پبليڪيشن‘ جي علي نواز گهانگهري ۽ بعد ۾ امير ابڙو صاحب ’انڊس پبليڪيشن‘ طرفان ڇپرايو.

سال 2004ع ۾ الطاف صاحب سٺ سالن جي ڄمار تي پهچڻ تي PNSC کان جنرل مئنيجر جي پوسٽ تان رٽائرمينٽ حاصل ڪئي. ياد رهي ته هو PNSC طرفان ڊپوٽيشن تي پاڪستان مٿين اڪيڊمي ۾ هيڊ آف مٿين انجنيئرنگ ڊپارٽمينٽ جي حيثيت ۾ ڪم ڪري رهيو هو. رٽائرمينٽ کان اڄ تائين ڪڏهن ڪڏهن الطاف شيخ پنهنجي ملڪ ۾ يا ملائيشيا، انڊيا ۽ سنگاپور ۾ وزنگ پروفيسر جي حيثيت ۾ ويندو رهي ٿو. ليڪچر ڏيڻ کان علاوه هو هڪ دفعي انڊيا پنهنجي ڪنڊت ڪاليج پيٽارو جي اوڏ دوستن جي پٽن جي شادين تي دهلي، آگري، احمد آباد ۽ بڙودا وغيره ۾ اٽڪل ٻه مهينا کن رهيو. ان بعد هو ساڌو واسواڻي جي اداري SVM طرفان پوني ۽ ممبئي يونيورسٽي طرفان ممبئيءَ ۾ هفتو هفتو رهي آيو. انڊيا جي انهن مختلف سفرنامن تي هن جا چار ڪتاب: ”دهليءَ جو درشن“، ”هلي ڏسجي هندستان“، ”ممبئي منهنجي پاڪ ۾“ ۽ ”بنارس کان برموتا“ ڇپجي چڪا آهن. رٽائرڊ ٿيڻ بعد 2005ع ۾ الطاف ڪجهه مهينن لاءِ آمريڪا ۾ پڻ رهيو. هو انهن ساڳين بندرگاهن ۾ ريل ۽ ڪار رستي هليو ويو جتي اڄ کان 45 سال کن اڳ 1968ع کان 1973ع تائين هو پاڻيءَ جي جهازن کي وٺي ويندو هو. ان سفر جو احوال الطاف شيخ ”نيو هالا کان نيويارڪ“ ۽ ”بخشو لغاري کان بالٽيمور“ ڪتابن ۾ لکيو آهي. ان سفر جي باقي حصي جو احوال ”آمريڪا ڙي آمريڪا“ ڪتاب ۾ مڪمل ڪري رهيو آهي.

الطاف جو سامونڊي ۽ ڪناري جي نوڪري دوران ڏور اوڀر جي ملڪن مان سڀ کان گهڻو رهڻ يا اچڻ وڃڻ چيان، ملائيشيا ۽ چين ۾ ٿيو. اها ٻي ڳالهه آهي ته الطاف هانگ ڪانگ بابت گهڻو ئي لکيو آهي، بلڪ هڪ ڪتاب ”وايون وٽجارن جون“ ته سڄو هانگ ڪانگ ۽ سندس ٻئي پاسي ڪولون بابت آهي پر انهن ڏينهن ۾ هانگ ڪانگ ملڪ برطانيه جي حڪومت هيٺ هو. الطاف چين جي سفر تي ايترو گهڻو نه لکيو آهي جيترو چيان ۽ ملائيشيا تي پر هن انهن ٽنهي ملڪن جي ٻولين: چيني، ملائي ۽ چيني جي پهاڪن جا ٻه ڪتاب: هڪ انگريزيءَ ۾ ”Proverbs of Far East“ نالي ۽ ٻيو سنڌي ۾ ”رني آهي گهوت سان“ لکيو آهي. الطاف ٻڌائي ٿو ته هن کي ننڍي هوندي کان پهاڪن پڙهڻ جو شوق هو. هن پهاڪن جو پهريون ڪتاب ”گل شڪر“ پنهنجي والد جي لئبرري مان کڻي تڏهن پڙهيو جڏهن هو پرائمري اسڪول جي چوٿين ڪلاس ۾ هو.

الطاف ٻڌائي ٿو ته هن جو اڙدو ۾ لکڻ به هڪ حادثو هو. اڄ کان 15 سال کن اڳ سن 2000ع ڌاري سندس هڪ سنڌي اخبار جو ڪالم ڪنهن ترجمو ڪري انهن ڏينهن ۾ نئين شايع ٿيندڙ روزنامہ اڙدو اخبار ’امت‘ ۾ ڏنو جنهن کي بيحد ساراهيو ويو ۽ الطاف کي ان ئي ڏينهن سندس هيڊ آفيس PNSC مان ڪيترن ئي دوستن جا فون اچي ويا. هي اهي دوست هئا جن کي سنڌي پڙهڻ نٿي آئي ۽ هو هميشه الطاف کان پڇندا رهيا ٿي ته هو ڪهڙي موضوع ۽ مواد بابت سنڌيءَ ۾ ڪالم لکي ٿو. الطاف ان بابت چيو ته: ”اڙدو اخبار ۾ مضمون ڇپجڻ تي مونکي ڏاڍي خوشي ٿي. اخبار وارن منهنجي ڪالم کي ايڊيٽوريل صفحي تي بيحد نمايان نموني سان ڏنو هو... پر مونکي ائين لڳو جڻ مون جيڪي ڳالهيون هن ڪالم ۾ لکيون آهن اهي سڀ اڙدو ۾ ان پريور انداز ۾ ترجمو نه ٿيون هجن. ائين محسوس ٿيو جڻ ترجمي واري کي سمنڊ ۽ جهازراني جي معلومات نه هجڻ ڪري هو منهنجيون ڪجهه ڳالهيون صحيح طرح سمجهائي نه سگهيو آهي. بهرحال مون ان اخبار جي ايڊيٽر رفيق افغان صاحب کي فون ڪيو ته مونکي تمام گهڻي خوشي ٿي آهي جو منهنجو ڪالم اڙدو اخبار ۾ ڇپيو آهي ۽ اڙدو اخبار جي گهڻي ريڊر شپ هجڻ ڪري مونکي اڄوڪي ڏينهن ۾ ئي ڪيترا فون آيا آهن پر....“

”پر ڇا؟ چئو پليز“ رفيق افغان چيو.

”... اهوئي ته ترجمي واري ڪجهه ڳالهيون رهائي ڇڏيون آهن“

”ته پوءِ ڏسو نه مسٽر الطاف! توهان پاڻ سنئون سڌو ڪٿي اڙدو ۾ لکو“

”پر آئون ته سنڌي جو اديب آهيان“ مون چيو.

”ڏسو سائين اديب اديب آهي پوءِ هو ڀلي ڪٿي ڪهڙي ٻوليءَ ۾ به لکي“

”پر آئون اڙدو ۾ ڪمزور آهيان جو ڪاليج ۽ اسڪول ۾ فقط سنڌي ۽ انگريزي پڙهيو آهيان.“

الطاف ٻڌائي ٿو ته ان تي رفيق افغان هن جي همت افزائي ڪندي چيو ته هو جيئن ڳالهائي رهيو

آهي ائين ڪالم لکي موڪلي درستگيون هو ڪرائيندو.

۽ پوءِ اهڙي طرح الطاف شيخ اڙدو ۾ لکڻ شروع ڪيو ته اڄ ڏينهن تائين لکندو اچي ۽ هن جا

ڪالم ۽ مضمون نه فقط امت اخبار ۾ پر اڙدو ڊائجسٽ، سرگزشت ڊائجسٽ، اخبار جهان، پاڪستان

پوسٽ، دستڪ ۽ ٻين رسالن ۽ اخبارن ۾ به ايندا رهن ٿا. اڄ به الطاف ڪلي چونڊو آهي ته ”مونکي سنڌيءَ

جو اديب آفريڪا کنڊ جي ڊگهن سامونڊي سفرن ڪيو ۽ اڙدو جو اديب ’امت‘ اخبار جي ايڊيٽر رفيق

افغان ڪيو.“

الطاف جا هيستائين ڪيترائي اڙدو ڪتاب شايع ٿي چڪا آهن، جهڙوڪ: سمندر کي دن،

يورپ کي دن، ملائيشيا کي دن، ايران کي دن، ڪراچي سي ڪوپن هيگن، گيشائون کي ديس مين

۽ هاڻ تازو ڪتاب ’مين چلا ممباسا‘، ’جهاز چلاني کي دن‘، ’چيان کي دن‘ ۽ ’چلو چلين هندوستان‘

وغيره ڪراچي جي ويلڪم بڪ پورٽ طرفان ڇپجي چڪا آهن ۽ ٽي ٻيا اڙدو ۾ ۽ چار سنڌيءَ ۾

چيچي رهيا آهن. انهن مان هڪ 'برونائيءَ کان برازيل' خيرپور جي پوپٽ پبليڪيشن طرفان جلد اچڻ وارو آهي.

سنڌي ڪتابن جي تعداد ۾ مرزا قليچ بيگ جا ڪٿي گهڻا ڪتاب آهن پر بقول امر جليل جي صفحن جو تعداد ٿو ڏسجي ته الطاف شيخ سڀني کان گهڻو بلڪ تمام گهڻو لکيو آهي. الطاف شيخ اڄڪلهه سال جو وڏو حصو ڪراچي ۽ اسلام آباد ۾ گذاري ٿو. هو هر وقت واندڪائيءَ جي ڳولا ۾ رهي ٿو جيئن گهڻي کان گهڻو لکي سگهي. لکڻ کان علاوه هن جو خاص شغل تعليمي ادارن ۾ ليڪچرر ڏيڻ آهي.

الطاف شيخ جي هڪ ٻي خوبي آهي فوٽوگرافي هو جتي به ويندو، جنهن سان به ملندو ته سڀ کان اڳ تصوير ڪڍندو ۽ پاڻ به بيهي تصوير ڪڍرائيندو. فيسبوڪ، سوشل ميڊيا ۽ انٽرنيٽ تي سندس گڏ ڪيل هزارين تصويرون مختلف البمس جي صورت ۾ محفوظ آهن، جنهن تائين هر ڪنهن کي آسان رسائي به حاصل آهي.

محمد سليمان وساڻ

<http://books.sindhsalamat.com/author.php?id=10>

الطاف شيخ جا ڪتاب سنڌ سلامت ڪتاب گهر جي مٿي ڏنل لنڪ تان ڊائونلوڊ ڪرڻ سان گڏ آنلائين به پڙهي سگهجن ٿا.

نوٽ : هي مضمون الطاف شيخ جي ڪالمن، ڪتابن، انٽرويو ۽ ذاتي طور سائس ڪيل ڪيترين ئي ڪچهرين ۾ ڪيل سوالن جوابن ذريعي جوڙيو ويو آهي.

وهيل مڇي ڪيڏي ٿي سگهي ٿي؟

اسپين جي هڪ همراهه کي وهيل مڇي ڳڙڪائي وئي.... اها خبر گذريل هفتي دنيا جي هر ملڪ ۾ عام هئي. هو ٽي ڏينهن هن جي پيٽ ۾ رهڻ بعد زندهه سلامت ٻاهر نڪري آيو. ان خبر جو تفصيل ۽ ٽيڪا ٽپي پوءِ ٿا ڪريون. هن پهرين حصي ۾ فقط وهيل مڇين بابت ٿا لکون ته اهي ڪيڏيون وڏيون آهن....؟ انهن جي اهم حيثيت ڇو آهي...؟ انهن جا ڪيترا قسم آهن....؟ هو ڪيئن ٽيون زندگي گذارين...؟ وغيره.

سمند سان واسطو هجڻ ڪري اڪثر ماڻهو (خاص ڪري ٻار) مون کان پڇندا آهن ته اسان کي ڪڏهن وهيل يا ٻيون مڇيون نظر آيون....؟ ڪنهن مڇيءَ اسان جي جهاز تي حملو ڪيو...؟ ۽ هاڻ هن خبر بعد ڪنهن اهو به پڇيو ته ڇا وهيل مڇيءَ جو وات ايڏو وڏو ٿئي ٿو جنهن ذريعي هو سڄو ماڻهو ڳڙڪائي سگهي؟

وهيل جو وات ايڏو وڏو ٿئي ٿو جو سڄو ماڻهو هڪ ئي ڳت ۾ هن جي پيٽ ۾ ته داخل ٿيو وڃي پر جي ڪو چاهي ته هن جي وات مان واک ڪري پيٽ اندر داخل ٿي سگهي ٿو. ماڻهو ته ڇا موٽر ڪار - بلڪه ٽرڪ به ان مان داخل ٿي سگهي ٿي. ڇو جو وهيل مڇي دنيا جو تمام وڏو جانور آهي. ايڏو وڏو جو هن جي چپ (زبان) بالغ هاڻيءَ جيڏي آهي جنهن جي مٿان شير مير بحر، بکر شيديءَ جهڙا ڏهه پهلو ان ملهه بيهي سگهن. سندس دل اسان جي مهراڻ يا سوزوڪي سٺت ڪار کان وڏي آهي. بلو وهيل جي Aorta (دل ڏي رت کڻي ويندڙ شريان) ايڏي موڪري آهي جو انساني ٻار ان مان مونٽيون پائي هلي سگهي ٿو. وهيل مڇين جي ڪن جنسن جي نرن جا آٽوڙا (Testicles) ايڏا وڏا ٿين ٿا جو هڪ جوڙي جي تور هڪ تن (25 مٿن) جي لڳ ڀڳ ٿئي ٿي.... يعني هڪ آٽوڙي جو وزن 500 ڪلو - پنجن ٻڪرين جيترو ٿيو ۽ خاص عضو 8 فٽ يعني ماڻهوءَ جي قد کان به ڏيڍو ٿئي.

ماڻهو پڇندا آهن ته سمند تي اسان کي مڇيون نظر اينديون آهن؟ جهاز جڏهن ڪنهن بندرگاهه ۾ گهٽڻ کان اڳ ڪلئي سمند تي اٽڪر ڪيرائي اندر گهٽڻ جو انتظار ڪندو آهي ۽ جهاز جون انجنيون بند هجڻ ڪري خاموشي تاري هوندي آهي ته پوءِ شفاف پاڻيءَ ۾ رڪي رڪي مڇين جا ولر گذرندي نظر ايندا آهن. باقي جهاز جڏهن هلي ٿو ته فقط هن جي پروپيلر کي هلائڻ واري انجڻ 16 هزار هارس پاور طاقت جي ٿئي ٿي جنهن جو آواز تمام گهڻو ٿئي ٿو. اهڙي ڌڌڪي واري هلندڙ لوهي جهاز جي ويجهو ڪهڙي مڇي ايندي. ها البت ڪلئي اونهي سمند ۾ ڪٿي جي وهيل مڇيون هونديون آهن ته اهي پري کان ضرور نظر اينديون آهن جو وهيل مڇي انسانن ۽ جانورن وانگر ڦڦڙن ذريعي ساهه کڻي ٿي. هن جي مٿي تي هڪ (۽ ڪن تي ٻه) سوراخ ٿين. اهي ڇڻ ته وهيل جي نڪ جون ناسون آهن جن ذريعي هو سمند جي سطح تي اچي ساهه کڻي ٿي ۽ پوءِ ساهه ڪيڏو مهل هوا سان گڏ پاڻيءَ جا ڦڙا به وڏي پريشر

سان اسپري جي شڪل ۾ ائين ٻاهر ڪڍي ٿي جڻ ڪنهن باغ ۾ لڳل ڦوهاري مان پاڻي نڪري - ان سان گڏ ان ڦوهاري جو آواز به پري پري تائين پڌڻ ۾ اچي ٿو. دنيا جي باقي مڇين کي سمند اندر پاڻيءَ مان ئي آڪسيجن ملي ٿي ۽ هنن کي ٻاهر نڪرڻ جي ضرورت نٿي پوي. هنن جي ڪلين (Gills) ۾ جيڪو سامونڊي پاڻي داخل ٿئي ٿو ان مان مڇيءَ جو جسم آڪسيجن چوسي وٺي ٿو.

هڪ دفعي ميڊيٽرينين سمند ۾ فرانس يا اٽليءَ جي ڪنهن بندرگاهه ٻاهران لنگر ڪيرائي، جهاز جي انجڻ بند ڪري اندر داخل ٿيڻ جي سڏ جو انتظار ڪري رهيا هئاسين ته ڪا زخمي وهيل مڇي ڪٿان تڙندي ٽاپڙندي اچي اسان جي جهاز جي ٻاهرين حصي سان لڳي. في الحال ته ائين محسوس ٿيو جڻ ڪنهن ٻئي جهاز اچي ٿوڻو هنيو هجي..... جهاز ست اٺ دفعا ساڄي کاٻي رول ڪندو رهيو. اسان سڀني لاءِ اها نئين ڳالهه هئي ته خاموش موسم ۽ مائيٽي سمند ۾ هي ڇا ٿي ويو. اندر بندرگاهه ۾ گهڙڻ بعد اتي جي هڪ جموني جهازيءَ ٻڌايو ته هتي هن علائقي ۾ ”وهيلر جهاز“ وهيل مڇين جو شڪار ڪن ٿا. ضرور ڪنهن وهيلر ۾ سوار مهاڻن ان وهيل مڇيءَ کي پالا ۽ پڙڇيون هڻي زخمي ڪيو هوندو يا وري سندس ٻچي کي ماريو هوندو جنهن جي ڪاوڙ ڪيڏن لاءِ هن وهيل مڇيءَ اسان جي جهاز کي ٽڪر هنيو. اهو ٻڌي مونکي احساس ٿيو ته اڳوڻن وقتن ۾ جڏهن جهاز ڪاٺ جا هوندا هئا ۽ سڙهن ذريعي هلندا هئا، وهيل مڇين جي شڪار دوران ڪڏهن ڪڏهن ههڙي بگڙيل وهيل انهن هوڙهن ۾ سوار ماڻهن ۽ هوڙهن کي ٽونا هڻي تباهه ڪري رکندي هئي. دنيا جي مشهور ناول ”موبي ڊڪ“ ۾ به ته وهيل مڇي اهوئي حال ڪري ٿي.

وهيل مڇي اونهي سمند جو جانور آهي. هوءَ سڄي زندگي ڄمڻ کان وٺي بالغ ٿيڻ، ملڻ، ڦرڻ، ان جي پالنا ڪرڻ سمند اندر ئي ڪري ٿي. ڪا زخمي ٿيل وهيل هوش وڃائي ڪناري تي اچي پئي هجي ته اها ٻي ڳالهه آهي ته هوءَ هميشه ڪناري کان پري ڪلئي سمند ۾ گذاري ٿي. اهڙي زخمي يا مئل وهيل يا ان جو ٻچو ڪڏهن ڪڏهن ڪراچيءَ جي ڪناري کان به اچي نڪرندو آهي ۽ ان جي خبر فوٽي سميت اسانجي اخبارن جي زينت ٿيندي آهي.

وهيل مڇيون گهوڙي گڏهه يا دريائي گهوڙي وانگر هڪ ئي جنس جون نه آهن. وهيل مڇين جون سندن شڪل، رنگ، قد بت ۽ عادتن مطابق ڪيتريون ئي جنسون آهن جيئن ته گري وهيل، اسپرم وهيل، پائلٽ وهيل، بوهيد وهيل، فن وهيل، بلو وهيل، ڪلر وهيل (جيڪا اورڪا به سڏجي ٿي)، بيلوگا وهيل (جيڪا سفيد وهيل به سڏجي ٿي)، وغيره.

وهيل مڇيون تمام وڏيون ٿين ٿيون. ڪي ته ننڍين جنس جون به آهن پر اهي به ماڻهوءَ جي قد کان وڏيون اٽڪل 9 فٽ ٽين ٿيون جن جو وزن ٻن ماڻهن برابر اٽڪل 140 ڪلو ٿئي ٿو. اهي ننڍي قد جون وهيل مڇيون ”ڄامڙيون اسپرم وهيل“ سڏجن ٿيون. گهڻيون ٽڻيون وڏيون ٿين ٿيون جيئن بلو وهيل مڇيون 112 فٽ کن ڊگهيون يعني انهن کي ڪرين ذريعي اُڀو جهلجي ته ٻارهن ماڙ بلبلنگ جيڏيون

ٽين ۽ سندن وزن 200 کن تن ٿئي ٿو. ان تور جو اندازو ان مان لڳايو ته هڪ تن 25 مٿن برابر آهي يعني هڪ هڪ وهيل پنج هزار مٿن جي ٿي! ۽ جي ڪلو ۾ حساب لڳائجي ته ان جو وزن ٻه لک ڪلو ٿيو. وهيل مڇين کي ٿلهي ليکي ٻن قسمن ۾ ورهائي سگهجي ٿو. هڪ ڏندن واريون جن جو گهڻي ڀاڱي ڪاڇ اسڪڊ (Squid) جهڙيون مڇيون آهن (اسڪڊ مڇيون اونهي سمنڊ ۾ ٽين ٿيون جن کي هي وهيلون ميل ڏيڍ هيٺ غوطو هڻي جهلين). ٻيون جھال واريون (Baleen) وهيلون آهن. هنن جي منهن ۾ ڏندن بدران هڪ خاص قسم جي مواد جون جھالون ٿين ٿيون. هي مواد اهو آهي جنهن مان اسان جا وار يا ننهن ٺهيل آهن. هي مڇيون سامونڊي گاهه ۽ آگرين جهڙيون Krill مڇيون کائين ٿيون. هو وڏو وات پٽي سمنڊ جو پاڻي اندر ڪري پوءِ وات پيڪوڙي يعني اڳيان جھال (بئلين) ڏئي پاڻي ٻاهر ڪڍن. پاڻي ۾ موجود سامونڊي گاهه، ڪرل ۽ ٻيون ان قسم جون ننڍيون مڇيون بئلين جهڙي ڇاڻيءَ مان لنگهندي ان جي اندرين پاسي ڦاسيو پون جن کي وهيل مڇي چئي صاف ڪندي آهي ۽ وري ٻيو پاڻي وات اندر ڪندي آهي. هن قسم جي وهيل اڳيان ڪو ماڻهو به اچي وڃي ته هو سڄو ئي سڄو وهيل جي وات ۾ چوسجي (Suck ٿي) سندس پيٽ اندر داخل ٿي سگهي ٿو. انهن قسمن جي وهيل کي ڏند نه هجڻ ڪري ماڻهو زخمي نٿو ٿئي.

- ڏندن وارين وهيل مڇين کي قدرت طرفان ٻڌڻ جي وڏي طاقت مليل آهي. ايتريقدر جو هو انڌيون ٿي وڃن ته به ٻڌڻ جي طاقت ذريعي شڪار کي ڦاسائي گذارو ڪريو وٺن. جھال وارين وهيل مڇين کي وري سونگهڻ جي وڏي سگهه مليل آهي.
- هتي اهو به لکندو هلاڻ ته وهيل مڇيون ”گرم خون“ (Warm Blooded) ٿين ٿيون. ماڻهو پڪي ۽ جانورن جو ان ڪئٿيگريءَ سان تعلق آهي. گرم خون وارا جن کي بايولاجي ۾ Homoeothermic سڏجي ٿو. اهي ساهه وارا آهن جن جي جسم جي گرمائش هميشه ساڳي رهي ٿي چاهي ٻاهر جو ٽيمپريچر ڇا به هجي. جيئن اسان انسانن جو نارمل ٽيمپريچر (Normothermia) 36.8 ڊگريون سيلسيس (يعني 98.2 ڊگريون فهرنائيٽ) رهي ٿو. چاهي ٻاهر ڪهڙي به موسم هجي اسانجي جسم جو سسٽم ساڳيو ٽيمپريچر قائم رکي ٿو. پر مڇيون، نانگ بلائون يا واڳون ”ٿڌي خون وارا“ Cold Blooded ٿين ٿا. انهن جو ٽيمپريچر خود به خود ساڳيو نٿو رهي. اهو ئي سبب آهي جو رات جو ٿڌ ٿيڻ تي درياھ جا واڳون ليڙا (Sluggish) ٿي پوندا آهن ۽ سج اڀرڻ تي هو درياھ مان ٻاهر نڪري پنهنجو پاڻ کي اس ۾ سيڪيندا آهن. جيڪا مڇي جنهن ٽيمپريچر تي قدرت خلقي آهي اها ان گرمائش واري سمنڊ ۾ ئي رهي سگهي ٿي. توهان نارٿ سي (جرمني، ڊنمارڪ، بيلجيم) پاسي جون مڇيون ڪٿي خط استوا واري سمنڊ ۾ يعني ملائيشيا، سنگاپور، سري لنڪا واري سمنڊ ۾ اچي وجهندا ٿو ته هو مري وينديون. اهڙي طرح گهر ۾ به اهي مڇيون پالي سگهجن ٿيون جيڪي ان گرمائش تي جيئريون رهي سگهن ٿيون. پاڪستان يا دبئيءَ مان خريد

ڪيل مڇين کي ناروي، سئيڊن ۾ رڪڻ لاءِ توهان کي انهن جي اڪيورم (گهر) ۾ هيترو هڻڻو پوندو. چڙيا گهرن ۾ دنيا جي مڇين کي رڪڻ لاءِ انهن جي جياپي وارو ٽيمپريچر قائم ڪرڻو پوي ٿو.

• هاڻ جڏهن توهان کي وهيل بابت مٿيون ڳالهيون سمجهه ۾ اچي ويون آهن ته هن اسٽيج تي توهان کي اهو سمجهڻ ۾ ڏکيائي نه ٿيندي ته وهيل جنهن کي اسان ’مڇي‘ سڏيندا اچون مڇيءَ جي شڪل جي ضرور آهي، مڇيءَ وانگر سمند ۾ به رهي ٿي ۽ مڇيءَ وانگر تري ۽ تپيون به هڻي سگهي ٿي پر حقيقت ۾ اها مڇي ناهي. اها ٿڌائتن جانورن (Mammals) جو قسم آهي. قدرت جي هن ڪارخاني ۾ ههڙيون ڪئين شيون نظراچن ٿيون جيئن اٺ پکي (شتر مرغ) ڪنهن هوندي به اڏامي نٿو سگهي. چمڙو ”پکي“ هوندي ٻچن کي ٿڄ پياري ٿو وغيره.

مڇيءَ ۽ وهيل ۾ فرق:

- مڇي ڪلين (Gills) ذريعي ساهه کڻي ٿي. هر انسان، جانور، پکي پڪڙ کي آڪسيجن جي ضرورت آهي جيڪا رت سان ملي ان کي صاف ٿي رکي ۽ اسان زندهه رهون ٿا. وهيل مڇيءَ کي منهن جي مٿين حصي ۾ نڪ آهي جيڪو Blow Hole ٿو سڏجي. ڪن وهيلن کي هڪ ناڪوٽي (ناس) ٿئي، ڪن کي ٻه. وهيل مڇي ٿوري ٿوري دير کان پوءِ سمند جي سطح تي اچي اسان وانگر ساهه کڻي هوا کي اندر ڦڦڙن ڏي موڪلي ٿي جتي ان هوا مان آڪسيجن رت کي ملي ٿي. مڇيون ڪلين ذريعي سمند جي پاڻيءَ مان آڪسيجن حاصل ڪن ٿيون. مڇيون سمند جو پاڻي وات ذريعي جسم ۾ داخل ڪري ڪلين مان ڪڍن ٿيون جتي پاڻيءَ ۾ مليل آڪسيجن چوسي وڃي ٿي.
- هر مڇي توڙي وهيل جو پيچ سهي جي ٻن ڪنن وانگر ٿئي ٿو جيڪي Flukes سڏجن ٿا. اهي مڇيءَ کي اڳيان هلڻ ۾ مدد ڏين ٿا. اڳيان وڌڻ لاءِ هر مڇي انهن کي ڪاٻي ساڄي موڙيندي رهي ٿي پر وهيل مڇي ساڄي ڪاٻي موڙڻ بدران هيٺ مٿي ڪري ٿي.
- هر مڇيءَ جي ٻاهرين ڪل تي چلر ٿين ٿا پر وهيل مڇيءَ جي جسم تي جانورن جي ڪل وانگر وار ٿين ٿا. اها ٻي ڳالهه آهي ته عمر سان گڏ ۽ سمند ۾ گهڻو ترڻ ڪري اهي وار چڻيو وڃن.
- مڇيون آنا ڏين ٿيون. اسان مان گهڻن اها آني ضرور کاڌي هوندي. وقت پوري ٿيڻ تي هر مڇي اهي آنا سمند ۾ لاهي ٿي جن جي ڦاٽڻ تي ان مان ٻچا نڪرن ٿا. جيڪي پوءِ پنهنجي مدد پاڻ ڪريو جي حساب سان ان ئي وقت ماءُ کان جدا ٿي تڙيو پکڙيو وڃن ۽ انهن هزارين قتل مڇين مان ڪي ته انهي وقت ئي وڏين مڇين جي پيٽ ۾ هليون وڃن ڪجهه ڏينهن اندر ۽ فقط هڪ حصو جواني ماڻي.

وهيل مچيون خشڪي جي جانورن وانگر ٻار ڄڻ. گهڻو ڪري هڪ وقت تي هڪ ڦر. ڄمڻ بعد ان کي آزاد ڇڏي ڏيڻ بدران هن کي سال کن پاڻ سان گڏ رکي ٿيڻ پيارين، حفاظت ڪن، جيئن ۽ شڪار ڪرڻ جون اٽڪلون سڀڪارين.

- جيئن مٿي لکي آيو آهيان ته مچيون ٿڌي رت واريون ٿين ٿيون ۽ هو ڪوشش ڪري سڄي عمر ساڳي گرمائش واري سمنڊ ۾ زندگي گذارين ٿيون پر وهيل مچيون گرم رت واريون هجڻ ڪري ٿڌي توڙي گرم پاڻي ۾ رهي سگهن ٿيون. هو ساھ ڪڍڻ جي سهوليت ڪري سطح سمنڊ جي ويجھو رهن ٿيون ۽ شڪار کي حاصل ڪرڻ لاءِ ٻه ميل اونھون غوطو هڻي سمنڊ جي تري کان به وڃي نڪرن.

- هر مچي سمنڊ اندر ئي رهي ساھ ڪڍي ٿي پر وهيل کي ساھ ڪڍڻ لاءِ سمنڊ کان ٻاهر نڪرڻو پوي ٿو. گهٽ ۾ گهٽ مٿي واري حصي کي ٻاهر ڪڍڻو پوي ٿو جيئن نڪ سمنڊ جي پاڻي کان ٻاهر رهي ۽ هوا چڪي سگهي.

وهيلن بابت حيرتناڪ حدون:

شروع ۾ لکي آيو آهيان ته وهيلن جون ڪيتريون ئي جنسون آهن جيئن ڪڍي چئجي ته اسان وٽ پڪرين جون انهن جي شڪلين، سونهن، قد بت جي حساب سان آهن: ڪاموري، بري، جابلو، ٿيڊي، پٺ وغيره.

- سڀ کان وڏيون وهيلون نيرون (Blue) وهيلون آهن. اهي دنيا ۾ رهندڙ هر جانور کان وڏيون آهن - ڪنهن زماني ۾ رهندڙ آفت جيڏن ڊائنا سورسن کان به وڏيون آهن. هنن جي وات ۾ ڏندن بدران ڦڻي جهڙي سنهي جھالر (Baleen) ٿئي ٿي. ان ڪري هي بعلين وهيلن جو قسم آهن. هيءَ وهيل 110 فٽن تائين ڊگهي ٿئي ٿي. ان کان پوءِ ٻئي نمبر تي وڏي فن (Fin) وهيل ٿئي ٿي. ڏندن وارين وهيل مچين ۾ اسپرم (Sperm) وهيل وڏي ٿئي ٿي - اٽڪل 50 فٽ جنهن جو وزن 43 ٽن ٿئي ٿو.

- سڀ کان گهڻو گوڙ ڪرڻ واري پٺ ”بلو وهيل“ آهي. آواز جي ليول ڊيسيبل ۾ ماپي وڃي ٿي. انسان جي رڙين جي ليول 70 ڊيسيبل (Decibels) ٿئي ٿي. 120 کان مٿي واري ليول جو گوڙ انسان جي ڪنن لاءِ سخت تڪليف وارو ٿئي ٿو. جيٽ هوائي جهاز جو آواز 140 ڊيسيبل آهي. بلو وهيل جو آواز ان کان به وڏو 188 ڊيسيبل آهي بلو وهيل جيڪا پنهنجي ڦر کي سڏڻ لاءِ سيٽي جي صورت ۾ آواز ڏئي ٿي اهو سوين ميلن تائين ٻڌڻ ۾ اچي ٿو.

- پائلٽ وهيل ۽ ڪلر وهيل (جيڪي Orcas سڏجن ٿيون) رفتار ۾ سڀ کان تڪيون آهن. شڪار کي جهلڻ لاءِ هو 50 ڪلوميٽر في ڪلاڪ جي حساب سان هن جي پويان لوهه پائي سگهن ٿيون.

- سڀ کان گهڻي خطرناڪ ڪلر وهيل (اورڪا) آهي. هر روز هن کي سوين ڪلوگرام مڇين، اسڪڊن، سامونڊي پکين (Sea Gills وغيره) ۽ سامونڊي جانورن (لڌڻ، آبي ڳوٺن ۽ ننڍين وهيلن) جي ضرورت پوي ٿي. هو پنهنجي شڪار کي چٻاڙي نثيون سگهن ان ڪري هو هر شيءِ کي ڳڙڪائينديون (ڳهنديون) وڃن ٿيون. ڪلر وهيلون وڏيون قابل شڪاري آهن. هو اڪيلي سري يا ٽولي ۾ مختلف نموني سان مڇين جي جهڳٽن کي وڪوڙي هضم ڪريو وڃن.
- اسپرم وهيلون سڀ کان اونهو غوطو هڻي سگهن ٿيون هنن جو گهڻو گذارو آڪٽوپس ۽ گانگت جهڙين مڇين (Squids) تي ٿئي ٿو جيڪي سمنڊ جي تري ۾ رهن ٿيون. انهن کي حاصل ڪرڻ لاءِ اسپرم وهيل 3000 ميٽر (يعني 3 ڪلوميٽرن) تائين به ٽپي هڻي سگهي ٿي ۽ هيءَ ٽپي 40 منٽن تائين بنا ساهه ڪٽڻ جي هڻي سگهي ٿي. ان بعد هن کي وري سمنڊ جي سطح تي اچي ڏهن منٽن لاءِ آرام ڪرڻو پوي ٿو.
- نر وهيلون راڳ ڳائڻ کان مشهور آهن. سندن اهي راڳ عجيب ڪهري قسم جي آواز ۾ ٿين ٿا. سائنسدانن جو چوڻ آهي ته نر وهيلون اهي راڳ ميلاپ جي موسم ۾ مادين کي پاڻ وٽائڻ ۽ قرب حاصل ڪرڻ لاءِ آلاپين ٿا.
- سڀ کان گهڻو مغز اٽڪل 9 ڪلو اسپرم مڇيءَ کي ٿئي ٿو.
- وهيل مڇيون ڏيکيون ٿيڻ لاءِ ٿڌن پاڻين ڏي وڃن ٿيون ۽ ڦر ڏيڻ لاءِ گرم پاڻيءَ ڏي - يعني خط استوا ڏي موٽن ٿيون. سڀ کان وڏو سفر پوري (Gray) وهيل ڪري ٿي. هوءَ هر سال ”آرڪٽڪ سمنڊ“ (الاسڪا جي اتر) کان ميڪسيڪو تائين اچي وڃي ٿي يعني 20 هزار ڪلوميٽر تري ٿي.
- سڀ کان گهڻو وزن بلو وهيل جو ٿئي ٿو. هوءَ ڊيگهه ۾ به وڏي بوٽنگ 737 جيڏي ٿئي ٿي ۽ وزن ۾ 150 تنن کان مٿي ٿئي ٿي. مون جهڙي هڪ ماڻهوءَ جي تور جي 80 ڪلو ٻڌجي ته بلو وهيل جو 2000 ماڻهن جيترو وزن ٿيو.
- وهيل جيڪو ڦر ڏئي ٿي اهو ڪيڏو وڏو ٿئي ٿو؟
- بلو وهيل ڏهن کان ٻارهن مهينن تائين پيٽ سان رهي ٿي ان بعد جيڪو ڦر ڄمي ٿو ان جي ڊيگهه 8 ميٽر ٿئي ٿي يعني 24 فٽ کن. هڪ ماڻهوءَ جي 6 فٽ ڊيگهه سمجهي وڃي ته بلو وهيل جو تازو ڄاول ٻار به چئن ماڻهن جيڏو ڊگهو ٿئي ٿو. هيءَ بيبي وهيل روزانو ماءُ جو 225 ليٽر ڪير پيئي ٿو جنهن ۾ تمام گهڻي چرٻي ٿئي ٿي. هر ڪلاڪ بعد هن بيبيءَ جي چار ڪلو تور وڌي ٿي يعني سڄي ڏينهن ۾ نوي ڪلو (هڪ ٽلهي ماڻهوءَ جيترو) وزن وڌي ٿو. اهو سلسلو 8 مهينن تائين هلي ٿو جيستائين اها بيبي 15 ميٽر (45 فٽ کن) ڊگهي ۽ 23 کن تن جي ٿئي. يعني 23000 ڪلو گرام! وهيل جو ڦر ۽ ماءُ سال کن يا ڪجهه وڌيڪ گڏ رهن ان بعد پنهنجو پنهنجو رستو اختيار ڪن.

- اسپرم وهيل جو سڀ کان وڏو مٿو ٿئي ٿو جيڪو سندس جسم جي ڊيگهه جي ٽئين حصي برابر ٿئي. هن ۾ موجود مغز بابت لکي آيو آهيان ته ان جي تور 9 ڪلو ٿئي ٿي. مٿي ۾ هڪ خال (Cavity) به اٿس جيڪو ايڏو وڏو آهي جو ان ۾ ڪار پارڪ ٿي سگهي. هن خال ۾ هئڊي رنگ جي ميٽ جهڙي شيءِ ٿئي ٿي جنهن کي حاصل ڪرڻ لاءِ پراڻي زماني جا شڪاري جدوجهد ۾ هوندا هئا.
- وهيل مڇيءَ جي چڱي خاصي عمر ٿئي ٿي ۽ ڪيتريون ته 200 سال به جيئريون رهن ٿيون.
- اسان کي پنهنجن وڏي لوهي جهازن تان پري کان وهيل مڇيءَ کي ساهه ڪڍندو بلڪه پاڻيءَ جي ڦوهاري وانگر ساهه خارج ڪندو ڏسي مزو اچي ٿو. ڪنهن به وهيل جو آفت جيئن لوهي جهازن کي ٽونو هڻڻ معنيٰ پنهنجو مٿو پٽ سان هڻڻ آهي. باقي ڪاٺ جي پيڙي ۾ سوارن کي وهيل مڇيءَ کي پاڻ ڏي ايندو ڏسي ساهه سڪيو وڃي جو ڪهڙي خبر ته هن جو موڊ بگڙجي وڃي ۽ پنهنجو گس ڇڏي پيڙيءَ کي اچي ٽڪر هڻي ۽ پيڙي ۽ ان ۾ سوار ويهارو ڪن ماڻهن کي اونڌو ڪري ڇڏي. هونءِ وهيل انسان جي ڪا دشمن ناهي. اها هپو (دريائي گهوڙي) جي طبيعت جي آهي. اها شارڪ مڇي آهي جيڪا خونخوار جانورن وانگر انسان ۽ هر شيءِ تي حملو ڪري ٿي. اها شڪار ڪري کائي ٿي. وهيل پنهنجي دنيا ۾ مست رهي ٿي پر هن کي جڏهن احساس ٿئي ٿو (ڪوڙيا سڄو) ته ڪو هن کي مارڻ جي ڪري رهيو آهي يا هن جي کير پياڪ ڦر کي نقصان پهچائي رهيو آهي ته پوءِ اها چتي ٿي سڄي پيڙيءَ کي ٽڪر هڻي ٿي ۽ ان مان ڪريل ماڻهوءَ کي ڳهيو به وڃي. پر جي اها ڏندن واري جنس جي وهيل آهي ته اها چڪي به رکي ٿي. ان ويڙهاند ۾ وهيل جي ڪيترن شڪاري مهاڻن جا هٿ پير يا تنگيون ٻانهون ڪپجي وڃن.

اسپيني مهاڻي جو ٽن ڏينهن بعد مڃي ۽ جي پيت مان نڪرڻ

هاڻ پاڻ اسپين جي رهاڪو ”لوگي مارڪيز“ (Luigi Marquez) جي ڳالهه ڪري سگهون ٿا جنهن جي ٻيڙي اونڌي ٿيڻ تي هڪ ”بلو وهيل“ کيس ڳڙڪائي وئي. اهو ته توهان هاڻ سمجهي ويا هوندائو ته ڪنهن انسان کي ڳڙڪائي وڃڻ ڪنهن وهيل لاءِ وڏي ڳالهه ناهي – خاص ڪري بلو وهيل لاءِ جنهن جي وات ذريعي بس يا ترڪ به سندس پيت اندر داخل ٿي سگهي ٿي.

گذريل مهيني ان خبر دنيا جي ماڻهن کي حيرت ۾ وجهي ڇڏيو ته ”اسپين جو مهاڻو ٽي ڏينهن مڃي ۽ جي پيت ۾ رهي جيئرو جاڳندو نڪري آيو.“ اها خبر مون به سعودي عرب ۽ انڊيا جي اخبار Deccan Chronicle ۾ نيت تي پڙهي. خبر جا سبب ٽائيتل هئا: ”56 سالن جي اسپيني مهاڻي لوگي مارڪيز ميڊيا وارن کي ٻڌايو ته ٻيڙي جي اٿلڻ بعد بلو وهيل هن کي ڳڙڪائي وئي. ٽن ڏينهن بعد جڏهن وهيل الٽي ۾ هن کي ٻاهر ڪناري تي ڦٽو ڪيو ته هن جي حالت نازڪ هئي. آبي ماهرين جو چوڻ آهي ته هن کان اڳ به ڪيترائي ماڻهو وهيل مڃين جي پيت مان جيئرا نڪتا آهن. آفت جيڏي هن مڃي ۽ جي پيت جو ٽيمپرچر قابل برداشت ٿئي ٿو.

قرآن ڪريم ۾ حضرت يونس عليه والسلام جو مڃي ۽ جي پيت ۾ چاليهه ڏينهن بعد جيئرو نڪرڻ جو ذڪر ٿيل آهي. اهڙو ئي واقعو اسپين ۾ به ٿيو آهي. جنهن ۾ هڪ مهاڻو ٽي ڏينهن مڃي ۽ جي پيت ۾ رهڻ بعد جيئرو جاڳندو نڪري آيو آهي. مٿين اخبارن مطابق اسپين جي هڪ ڳوٺ پيورٽوريئل (Pureto Real) جو هڪ 56 سالن جو مهاڻو لوگي مارڪيز گذريل هفتي مڃين جو شڪار ڪندي سمنڊ ۾ گر ٿي ويو. هو پنهنجي دوستن سان گڏ مڃين جو شڪار ڪري رهيو هو ته سخت طوفان لڳڻ ڪري هن جي ٻيڙي اونڌي ٿي وئي. لوگي ۽ جا ٻيا دوست ته پنهنجين ٻيڙين سميت ڪناري تي پهچڻ ۾ ڪامياب ٿي ويا، پر لوگي ۽ جي ڪا خبر نه پئجي سگهي. مهاڻن جي اطلاع تي اسپيني ڪوسٽ گارڊ جي سپاهين ڪيترائي ڪلاڪ لوگي ۽ جي ڳولا ڪئي پر کين لوگي زندهه يا لاش جي صورت ۾ نه ملي سگهيو. آخر هو مابوس ٿي ڳولا جو ڪم ختم ڪري موٽي آيا. ٻي طرف جڏهن لوگي مارڪيز جي زال ”پيني لوپ“ (Penelope) کي سندس مڙس جي گم ٿيڻ جي خبر پيئي ته هو ۽ هن جا ٻار لوگي ۽ جي زندهه سلامت موٽڻ لاءِ دعائن ۾ مصروف ٿي ويا. پيني لوپ مقامي مذهبي پادرين ۽ پنهنجن مائٽن مٿن کي به دعائن لاءِ عرض ڪيو. پر ٽي ڏينهن گذرڻ بعد به لوگي ۽ جي ڪا خبر نه پيئي ته پوءِ سيني کي يقين ٿي ويو ته لوگي مري چڪو آهي ۽ سندس جسم کي شارڪ جهڙين مڃين چچري کائي ڇڏيو هوندو. پر چون ٿا ته هي لوگي ۽ جي زال ۽ ٻارن جي دعائن جو حيرت انگيز ڪرشمو چئبو جو ان ڏينهن شام ڌاري لوگي صحيح سلامت اچي گهران نڪتو. هن جيڪو پنهنجي جيئري بچڻ جو داستان ٻڌايو اهو ٻڌي

دنيا دنگ رهجي وئي. لوگي مارکيز جڏهن زنده سلامت پنهنجي گهر پهتو ته مقامي اخباري نمائندن جو هن جي گهر ميلو مچي ويو.

ميديا وارن سان ڳالهائيندي لوگيءَ ٻڌايو ته..... ”جمعي ڏينهن صبح جو اسان ڪجهه دوست سمنڊ ۾ مچين جو شڪار ڪري رهيا هئاسين ته اوچتو طوفاني هوائون شروع ٿي ويون ۽ منهنجي ٻيڙي اونڌي ٿي وئي. مچريل لهرن مونکي پاڻ سان گڏ وهائي خبر ناهي ڪٿان کان ڪيڏانهن گهلي ويون. پوءِ هڪ آفت جيڏي ”بلو وهيل“ مچي مون کي ڳرڪائي وئي. ايندڙ ٽي ڏينهن آئون هن وهيل جي پيٽ ۾ رهيس. تن ڏينهن بعد هن مچيءَ مونکي سمنڊ جي ڪناري تي الٽي ڪري ٿوڪاري ڇڏيو.“

لوگيءَ جو چوڻ هو ته ”وهيل مچيءَ“ جي پيٽ ۾ رات جهڙي اونداهي هئي ۽ مريل سڙيل مچين جي ايڏي ته ڌپ هئي جو مونکي لڳو ٿي ته آئون ان ڍونڍ وڃي مري ويندس. مونکي بلو وهيل جي پيٽ ۾ گندي ڌپ کان علاوه سخت سڙ به لڳي رهيو هو. جنهن وقت وهيل ٻاهر جو برف جهڙو پاڻي اندر ٿي اوتيو ته ڏکڻي وٺي وئي ٿي. ان دوران آئون وهيل جي پيٽ ۾ موجود ننڍڙيون مچيون کائي زنده رهيس ۽ منهنجي واٽر پروف ٽارچ روشنيءَ جو واحد ذريعو هئي.....“

لوگيءَ ميديا کي وڌيڪ ٻڌايو ته ”جڏهن مونکي وهيل مچيءَ سمنڊ جي ڪناري تي اٻڙاڪ ڏئي ڪڍيو ته منهنجي حالت بلڪل مرڻ جهڙي هئي پر ڪنارو ويجهو هجڻ ڪري آئون پنهنجي زندگيءَ جي باري ۾ پر اميد هوس. مون ۾ ترڻ جي بلڪل سگهه نه رهي هئي پر ڪنهن نموني سان به چار هٿ هنيم ۽ باقي تانگهي پاڻيءَ مان مونڙيون پائي ڪناري تي غشيءَ جي حالت ۾ لپتي پيس.“

لوگيءَ ٻڌايو ته وهيل مچيءَ جي پيٽ مان ٻاهر نڪرڻ بعد هو ڪا دير پاڻ کي ڌوئندو رهيو پر هن جي جسم مان ڍونڍ جي ڌپ ختم ٿي نه سگهي. ان موقعي تي لوگيءَ جي زال ميديا سان ڳالهه ٻوله ڪندي ٻڌايو ته..... ”خدا پاڪ منهنجي دعائن جي برڪت سان هي معجزو رونما ڪيو.“ هن زارو قطار روئندي ٻڌايو ته ”جيئن ئي مونکي مڙس جي سمنڊ ۾ ٻڏڻ جو اطلاع مليو ته مون ان يقين سان گڏ پنهنجي رب کي ٻاڏايو ته هو ضرور منهنجي دعا ٻڌندو ۽ هن منهنجي دعا ٻڌي منهنجو عرض اگاهائي ورتو ۽ منهنجو مڙس جيئرو ۽ سلامت گهر پهچي ويو.“

ٻئي طرف ”سامونڊي جيوٽ“ جي ماهرين جو چوڻ آهي ته لوگيءَ جي هيءَ ڪهاڻي حيرت انگيز ۽ ناقابل يقين ضرور آهي پر هيءَ هن قسم جي پهرين ڪهاڻي ناهي. يونيورسٽي آف پيٽرينا (San Petrino) جي پروفيسر ۽ ”آبي جيوٽ“ جي ماهر ”جئان ڪرسٽوبل ميگئل“ (Juan Cristobal Migual) جو چوڻ آهي ته گذريل سال ڀر واري ملڪ پورچوگال جي ڪناري ويجهو پڻ ٽوپن (غوطا خورن) کي وهيل مچيءَ ڳهي ورتو پر خوش قسمتيءَ سان وهيل هنن کي يڪدم ٻاهر ٿوڪاري ڇڏيو. سامونڊي جيوٽ جي ماهرين جو اهو به چوڻ آهي ته اها ناممڪن ڳالهه ناهي ڇو جو آفت جيڏي وهيل مچي جنهن جو قد سؤ کن فٽ ٿئي ٿو يعني جيڪا پندرهن کن ماڻهن جيتري ڊگهي ٿئي ٿي ان جي سامهون هڪ ماڻهو ننڍي مچيءَ برابر آهي جنهن کي هوءَ بين مچين سان گڏ ڳڙڪائي سگهي ٿي. پر

ڪنهنجو جيئرو بچڻ ان وقت ممڪن آهي جڏهن هو وهيل جي ڏندن کان بچي هن جي معدي ۾ سڌو هليو وڃي. يا اها بلو وهيل جهڙي مچي هجي جنهن کي ڏندن بدران جھالرون ٿين جيڪا هر شيءِ وات اندر ڪري پوءِ پاڻيءَ کي انهن جھالرن (چاڻين) معرفت ٻاهر ڪڍي ٿي جيئن اندر آيل پاڻي ته ٻاهر خارج ٿي وڃي پر بي هر شيءِ - ويندي سنهو سنهو سامونڊي گاه ۽ چيچ جيڏيون مچيون اندرئين پاسي رهجي وڃن جن کي هوءَ زبان سان چٽي معدي ۾ داخل ڪري ٿي. وهيل مچي دنيا جو وڏي کان وڏو جانور آهي.... ڊائنا سورس کان به وڏو.... جنهن جو وزن ڏيڍ سؤ کان ٻه سؤ ٽن ۽ قد سؤ فٽن تائين ٿي سگهي ٿو. حضرت يونس عليه السلام جي معجزاتي متعلق ڪوئلي ڪاليج آڪسفورڊ جي ڊاڪٽر جان ولسن هڪ تحقيقي مقالو لکيو آهي. هن جو چوڻ آهي ته وهيل مچيءَ جي پيٽ ۾ ساهه ڪڍڻ لاءِ ڪافي آڪسيجن ٿئي ٿي ۽ هن جي پيٽ جو ٽيمپريچر (درجہ حرارت) 104 ڊگريون فارن هائيت ٿئي ٿو جيڪو انسان لاءِ قابل برداشت آهي. 1992ع ۾ آسٽريليا جو اوٽونجاه سالن جو هڪ مهاڻو گيرتو هڪ وهيل مچيءَ جي پيٽ ۾ 8 ڪلاڪ رهڻ بعد معجزاتي طور تي جيئرو ٻاهر نڪري آيو هو. 1890 ۾ فاک لئند پيٽ جي ويجهو هڪ جهاز وهيل مچين جو شڪار ڪري رهيو هو ته ان جهاز تان جيمس نالي هڪ شڪاري سمنڊ ۾ ڪري پيو جنهن کي ان ئي وقت وهيل مچي ڳهي وئي. سخت جدوجهد ڪري ٻن ڏينهن بعد ان وهيل کي جهليو ويو. جڏهن هن جو پيٽ چيريو ويو ته شڪاري (جيمس) جيئرو نڪري آيو البت هن جو سڄو جسم. وهيل جي اندروني تپش ۽ تيزابيت ڪري سفيد ٿي ويو هو. اٽڪل ڏهن ڏينهن جي علاج بعد هو وڃي صحتياب ٿيو. ان کان اڳ 1858ع ۾ فاک لئند ۾ بارڪلي نالي هڪ مهاڻي کي وهيل مچيءَ ڳهي ورتو. اتفاق سان ڦاسايل مچين ۾ هڪ اها به اچي وئي. عملي جي ماڻهن ڪهاڙيل سان ان کي ڪپڻ شروع ڪيو. ٻئي ڏينهن به هي ڪم جاري هو ته مٿل مچيءَ جي پيٽ ۾ چرپر محسوس ڪئي وئي. مهاڻن سمجهيو ته ان اندر ڪا جيئري مچي هوندي جڏهن پيٽ چيريو ويو ته ان مان هنن جو گم ٿيل ساڻي بارڪلي نڪتو جيڪو تيل ۽ چرٻيءَ ۾ پيسيل هو. بارڪلي ٻن هفتن جي علاج بعد هوش ۾ آيو. اها خبر ان وقت جي اخبارن ۾ آئي ته سائنس جي دنيا ۾ ٽاڪوڙو مچي ويو ۽ ڪيترن ئي مشهور صحافين بارڪلي کان انٽرويو ورتو. هڪ مشهور سائنسي جرنل جي ايڊيٽر ”ايم ڊي پاول“ تحقيق بعد هن واقعي جي تصديق ڪئي ۽ لکيو ته: ”هن حقيقت جي ظاهر ٿيڻ تي آئون قبول ٿو ڪريان ته حضرت يونس عليه السلام جي باري ۾ آسماني ڪتابن ۾ جيڪو واقعو بيان ڪيو ويو آهي اهو لفظ بلفظ صحيح آهي ۽ ان ۾ شڪ ڪرڻ هڪ زندهه حقيقت کان منهن موڙڻ آهي.....“

صاحب الحوت (مڇيءَ وارو)

مسافرن سان ڀريل ٻيڙي سمنڊ ۾ وڃي رهي هئي. سمنڊ جي لهرن ۾ تمام گهڻي ٽيڪ پيدا ٿي رهي هئي مسافرن جو تعداد به ڪجهه گهڻو هو. ناڪئي چيو ته هيءَ ٻيڙي ڄاڻ ته ٻڏي. مسافرن چيو: ”جلدي ٻڌاءِ ته ڇا ڪيو وڃي؟“ ناڪئي چيو..... ”ٻيڙيءَ مان بار گهٽ ڪرڻ ضروري آهي. گهٽ ۾ گهٽ هڪ مسافر کي لاٿو وڃي!“

وڃ سمنڊ ۾ ڪنهن مسافر کي ڪيئن ٿو لاهي سگهجي. مجبورن سڀني گڏجي اهو فيصلو ڪيو ته ڪنهن هڪ مسافر کي سمنڊ ۾ ڦٽو ڪيو وڃي. هڪ مسافر جي موت جي بدلي ۾ جيڪڏهن ڪيتريون ئي جانينون بچي سگهن ٿيون ته اها ڪا خراب ڳالهه ناهي. سڀني مسافرن ان ڳالهه تي رضامنڊو ڏيکاريو. هاڻ سوال هي پيدا ٿيو ته هيترن مسافرن مان ڪنهن کي سمنڊ ۾ اچليو وڃي. هر هڪ کي پنهنجي جان پياري هئي ڪو به ائين بي موت مرڻ لاءِ تيار نه هو. آخر اهو فيصلو ٿيو ته سڀني مسافرن جي نالن جون پرچيون ٺاهي ڪٽو ڪڍيو وڃي. جنهن جو نالو نڪري ان کي سمنڊ ۾ اچليو وڃي. ان ڳالهه تي سڀ راضي ٿيا ۽ جنهن جو ڪٽو نڪتو ان کي سمنڊ ۾ اچليو ويو. هڪ وڏي وهيل مڇي ان ٻيڙيءَ جي آس پاس گهمي رهي هئي. هن ڏٺو ته ٻيڙيءَ مان هڪ ماڻهوءَ کي سمنڊ ۾ اچليو ويو آهي. هن کي ڄڻ بنا محنت جي گهر ويٺي شڪار ملي ويو. هوءَ هڪدم هن ڏي وڌي ۽ هن کي هڪ ئي ڳت ۾ هڙپ ڪري وئي.... اهو هزارها سال اڳ جو واقعو آهي.

هن کان اڳ به اهو واقعو لکي چڪو آهيان ته 1891ع ۾ ڪجهه مهاڻا وهيل جي شڪار لاءِ روانا ٿيا. هنن جي جهاز جو نالو ”استار آف دي ايسٽ“ (Star of the East) هو. هنن مهاڻن هڪ وهيل جو گهيراءَ ڪيو. هوءَ ڪا سن ستر فٽ ڊگهي ۽ پندرهن فٽ کن ويڪري هئي. هنن مهاڻن چنباڻتن تيرن، بڙچين ۽ گرزن سان هن مڇيءَ کي چڱو طرح زخمي ڪري وڌو. اڃان مهاڻن جي هن بلا سان جنگ جاري هئي ته هڪ مهاڻو جنهن جو نالو ”جيمس هارٽلي“ هو پاڻيءَ ۾ ڪري پيو. وهيل سخت ڪاوڙ ۾ هئي. هن ماڻهوءَ کي هيٺ ڪرندو ڏٺو ته کيس سڄوئي سڄو ڳهي وئي. باقي مهاڻا جهاز تان هي سانحو ڏسندا رهيا پر ڪجهه نه ڪري سگهيا. شاهه لطيف جو سر گهاتو جو هڪ بيت آهي:

جيڪي جهليا مڇ، گهاتو گهر نه آڻيا،

ڪاهي وڃو ناڪتا! ڪريو ٻري تي بچ

پر سائين! هتي هڪ مڇ گهڻن مهاڻن کي ساڻو ڪري رکيو - جيتوڻيڪ وهيل بنا هٿيارن جي هئي ۽ هي نيزن، پالن، پڙچين سان! سخت افسوس جي حالت ۾ هو ملول ٿي گهرن ڏي موٽيا. ٽئي ڏينهن هي ملاح مهاڻا وري ان ساڳي مهم تي نڪتا ۽ ان طرف جو رخ ڪيائون جتي هو وهيل کي زخمي ڪري موٽيا هئا. پري کان ئي هنن کي ڪا شيءِ سطح سمنڊ تي ترندي نظر آئي. ويجهو پهتا ته معلوم ٿين ته

هيءَ اها ئي زخمي وهيل هئي جيڪا مري چڪي هئي ۽ پاڻيءَ مٿان تري رهي هئي. هنن جيئن تيئن ڪري هن آفت کي جهاز جي عرشي تي پهچايو ۽ هن جو پيٽ چيريو ته هر هڪ جون اکيون حيرت مان ڦاٽي ويون! ڏير سارين ننڍين وڏين مڇين سان گڏ هنن جو ساٿي ”جيمس هارٽلي“ به نيم غشيءَ جي حالت ۾ ڦٽڪي رهيو هو. هن کي وهيل جي پيٽ ۾ 60 ڪلاڪ ٿي چڪا هئا پر ان هوندي به هو زندهه سلامت هو. جنهن ڏٺو اهو حيرتزدہ ٿي ويو جنهن ٻڌو ان جي وات مان اهو ئي نڪتو ته..... مارڻ واري کان بچائڻ وارو بيشڪ وڏو آهي.

قرآن ڪريم جي سورة صافات ۾ آهي ته جنهن ٻيڙيءَ جي مسافرن ڪُٽا وجهي جنهن پنهنجي هڪ ساٿيءَ کي سمنڊ ۾ ڦٽو ڪيو هو اهو حضرت يونس هو. قرآن فرمائي ٿو ته: ترجمو: بي شک يونس الله جي رسولن مان هڪ رسول هو.

حضرت يونس بن متي عليه السلام الله رب العزت جي جليل القدر نبين مان هڪ هو. قرآن ڪريم ۾ هن جو ڪيترن ئي هنڌن تي ذڪر آيو آهي. هڪ مڪمل سورة ”يونس“ سندن نالي سان آهي. الله رب العزت کين عراق جي مشهور شهر ”نينوا“ - جنهن جواج ڪلهه نالو ”موصل“ آهي ۽ داعش وارن جي راڄ ڌاڻي آهي، جي طرف کان مبعوث فرمايو. پاڻ پنهنجي قوم کي هڪ ڊگهي عرصي تائين توحيد جي دعوت ڏيندا رهيا پر سندن قوم نهايت سرڪش ۽ نافرمان هئي، جو سندن لڳاتار بي ادبي ۽ ٺٺول ڪندي رهي. آخرڪار هن پنهنجي قوم لاءِ بد دعا فرمائي ۽ کين ايندڙ سخت عذاب جي خبر ٻڌائي وحيءَ ذريعي الله جي حڪم جو انتظار ڪرڻ بنا شهر مان نڪري ويو. ان بعد پاڻ سمنڊ جي ڪناري تي پهتو ۽ هڪ ٻيڙيءَ ۾ سوار ٿي ويو. اڃان ٻيڙي ٿورو ڪو اڳتي مس هلي ته اها سامونڊي ڪُنن ۾ ڦاسڻ ڪري لڏڻ لڻ لڳي. ان ٻيڙي وارن جي عقيدتي مطابق جڏهن ٻيڙي ائين لڏڻ لڳي ته ان جو مطلب اهو آهي ته ان ٻيڙيءَ ۾ ڪو غلام پنهنجي آقا کي بنا ٻڌائڻ جي ڀڄي رهيو آهي.... جنهن کي يڪدم سمنڊ ۾ اڇلايو ويو ٿي. حضرت يونس عليه السلام کي هنن جي عقيدتي جي ڄاڻ هئي. جيئن ئي ٻيڙيءَ لڏڻ شروع ڪيو ته پاڻ فرمايائون ته ٻيڙيءَ ۾ هڪ غلام پنهنجي مالڪ جي اجازت بنا ڀڄي آيو آهي. ماڻهن جي زور ڀرڻ تي هن ٻڌايو ته اهو غلام آئون آهيان ان ڪري توهان مون کي ئي سمنڊ ۾ ڦٽو ڪريو ۽ هن مصيبت کان نجات حاصل ڪريو. ماڻهن سندس عزت ۽ احترام ڪيو ٿي ان ڪري هن کي ڦٽو ڪرڻ کان انڪار ڪيو. پر حضرت يونس عليه السلام پنهنجي ڳالهه تي ضد ڪندو رهيو. آخرڪار پاڻ صلاح ڏني ته ڀڳا (ڪُٽا) ڪڍيا وڃن جنهن جو نالو نڪري ان کي سمنڊ ۾ اڇليو وڃي. اها تجويز سڀني کي پسند آئي ۽ ان تي ڪيترائي دفعا عمل ڪيو ويو پر هر دفعي سندن ئي نالو نڪتو ٿي. نه چاهيندي به آخر ماڻهن حضرت يونس عليه السلام کي ڪٿي سمنڊ حوالي ڪيو. جيئن ئي کين سمنڊ ۾ اڇلايو ويو ته هڪ وڏي مڇي جيڪا پهرين ئي الله جي حڪم سان وات کولي انتظار ۾ هئي، حضرت يونس کي ڳهي ورتو ۽ پوءِ سمنڊ اندر غائب ٿي وئي.

هوڏانهن علائقي جي ماڻهن جڏهن ايندڙ عذاب جا آثار ڏٺا ته سمجهي ويا ته اسان تي مصيبت اچڻ واري آهي. هنن سڄي دل سان توبه زاري ڪئي ۽ حضرت يونس عليه السلام جي ڳولا ۾ نڪري پيا. حضرت يونس عليه السلام چاليهن ڏينهن تائين مڇيءَ جي پيٽ ۾ رهيو. ذڪر ڪندو رهيو ۽ رب پاڪ کان پنهنجي غلطيءَ جي معافي گهرندو رهيو. ”لا اله الا انت سبحانك اني كنت من الظالمين“ جو ورد ڪندو رهيو. آخرڪار رب پاڪ مڇيءَ کي حڪم ڪيو ته هن کي ٻاهر ڪڍ. هن مڇيءَ پنهنجي رب جي حڪم جي تعميل ڪئي ۽ کين ٻاهر ڪڍيو. جڏهن پاڻ مڇيءَ جي پيٽ مان ٻاهر آيا ته تمام ڪمزور ٿي چڪا هئا ۽ جنهن هنڌ تي مڇيءَ کين ٻاهر ڪڍيو اتي چانو به نه هئي. الله رب العزت جي حڪم سان اتي هڪ ڪدو يا انگور جي ول ڦٽي آئي جنهن حضرت يونس عليه السلام مٿان چانو مهيا ڪئي. هڪ جابلو ٻڪري يا هرڻي ڪٿي چئجي، آئي ٿي جنهن جو کير سندس پريل ٿڻ مان ٽپڪيو ٿي. پاڻ روزانو ان جي کير مان پنهنجي بک مٽائي ٿي ۽ ول جي هيٺان آرام ڪيو ٿي. مڇيءَ جي ان واقعي ڪري کين ”ذوالنون“ ۽ ”صاحب الحوت“ يعني مڇيءَ واري جو لقب الله تعاليٰ طرفان ڏنو ويو آهي. ’نون‘ ۽ ’حوت‘ ٻنهي جي معنيٰ ’مڇي‘ آهي. اڄ جي جديد سائنس ۽ عام مشاهدي ايڏي وڏي مڇيءَ جي تصديق ڪري ڇڏي آهي ۽ اڄ جي زماني ۾ به ڪجهه ماڻهن کي مڇي جي پيٽ مان جيئرو نڪرڻ جون خبرون پڙهڻ ۾ اچن ٿيون.

خير جڏهن حضرت يونس عليه السلام جي طبيعت بهتر ٿي ۽ ڪمزوري لٿي ته هڪ ڏينهن رب پاڪ جي حڪم سان سج جي تڪي روشنيءَ ۾ اها ول سڙي وئي. حضرت يونس عليه السلام جڏهن اهو معاملو ڏٺو ته کين تمام گهڻو ڏک ٿيو ۽ پاڻ ان غم کان روئڻ لڳا. الله تعاليٰ حضرت جبرائيل عليه السلام کي موڪليو ۽ انهن اچي فرمايو: ”توهان هڪ وڻ لاءِ روئي رهيا آهيو جنهن کي رب پاڪ توهان لاءِ پيدا ڪيو هو پر ان هڪ لک کان مٿي انسانن جي لاءِ نٿا ڏک ڪريو جن جي موت لاءِ توهان بد دعا ڏني هئي.“

ان تي حضرت يونس عليه السلام کي تمام گهڻي پشيماني ٿي ۽ پاڻ آه واري ڪري رب پاڪ کان معافي گهري ۽ رب پاڪ کين معاف ڪري ڇڏيو ۽ پاڻ هڪ دفعو وري پنهنجي قوم وٽ پهتو ته اها کيس ڏسي ڏاڍي خوش ٿي ۽ سندن هر ڳالهه مڃڻ لڳي.

(حضرت يونس عليه السلام جو احوال ڪيترن ئي ڪتابن ۾ ملي ٿو. مٿيون احوال مون ٻن مشهور ليکڪن جي مضمونن مان ورتو آهي. هڪ شاهه بليغ الدين جي مضمون ”مڇلي ڪا لقما“ مان جيڪو ڏهه سال کن اڳ ڇپيو هو ۽ ٻيو ”ڊاڪٽر شيخ ولي خان المظفر“ جي مضمون ”مڇلي والي“ مان آهي).

”موبي ڊڪ“ – وهيل مڇي مشهور ناول ۽ فلم

وهيل مڇي جو ٻڌي ناول پڙهڻ جي شوقينن کي آمريڪن ناول نويس ”هرمان ميلويل“ جو ناول ”موبي ڊڪ“ ضرور ياد ايندو هوندو. اڄ ڪلهه جي شاگردن کي مطالعي جو خبر ناهي ڪيترو شوق آهي پر اسان جي ڏينهن ۾ يعني 1960ع ۾، جڏهن اسان ڪئٽ ڪاليج ۾ مئٽرڪ جا شاگرد هئاسين ته انهن ڏينهن ۾ نه ٿي وي هئي ۽ نه ڪمپيوٽر. ٽرانسسٽر ريڊيو به عام نه ٿيو هو. هاسٽل جي ائٽي روم ۾ هڪ وڏو گرندنگ جو ريڊيو هوندو هو جنهن تان آچر ڏينهن ريڊيو سلون تان گانا ٻڌڻ لاءِ ان ڪمري ۾ وڃي وهڻو پوندو هو. ان کان علاوه ٻي واحد وندر ناول پڙهڻ هوندو هو. هرمان ميلويل جو مٿيون ناول ”موبي ڊڪ“ – سڄو نالو *Moby Dick – The Whale* مون تي دفعا پڙهيو. پهريون دفعو پيتارو ۾ ان بعد مٿين اڪيڊمي چتگانگ ۾ ۽ ٽيون دفعو جهاز جي هڪ ڊگهي سفر (ڪراچي ۽ کان ٽرينيڊاڊ 29 ڏينهن راتين جي لڳاتار سفر) ۾ هرمان ميلويل نه فقط ناول نويس آهي پر شاعر ۽ ڪهاڻيڪار پڻ آهي. سندس ڪيترائي ڪتاب آهن. ان سفر ۾ مون سندس هڪ ٻيو ڪتاب *Typee* به پڙهيو هو جنهن ۾ هن ڏکڻ پئسفڪ سمنڊ جي ٻيٽن تي رهندڙن جو احوال لکيو آهي – بلڪه ان ڪتاب جو سڄو نالو ئي آهي: *Typee – Peep in Polynesian Life* هرمان جو ”موبي ڊڪ“ ناول آمريڪي ادب جو هڪ زبردست ڪلاسڪ آهي جيڪو هن 1851ع ۾ لکيو. ان ۾ ڪوشڪ ناهي ته هي ناول تمام ڊگهو آهي پر انهن ڏينهن ۾ نسيم حجازي جو ”اور تلوار ٽوٽ گئي“ هجي يا محمد عثمان ڏيپلائيءَ جو ”سانگهڙ“ – ناول وڏا ٿي هوندا هئا. پڙهڻ وارن کي به ٻي ڪا وندر نه هوندي هئي ڏينهن رات صفحا اٿلائيندا رهندا هئا. بهرحال هي موبي ڊڪ ناول ڊگهو ضرور آهي پر اڄ به ماڻهو ان کي شوق سان پڙهن ٿا..... ڇا ته ان ۾ ائڊوينچر جي ڪهاڻي آهي، فلسفو آهي، انسان جي جذبن ۽ تجربن جي ڳالهه آهي! ظاهري طرح ته ”موبي ڊڪ“ نالي هڪ سفيد وهيل مڇيءَ جي ڳولا آهي پر ان سان گڏ ڪيتريون ٻيون حيرت انگيز ڳالهيون ظاهر ٿينديون وڃن ٿيون.

موبي ڊڪ جو مصنف هرمان ميلويل (Herman Melville) نيو يارڪ ۾ 1819ع ۾ ڄائو. هي سن مونکي ان ڪري به ياد آهي جو سنگاپور ٻيٽ جيڪو اڄ ڪلهه يورپ جي ماڊرن شهر لنڊن، پئرس، بارسلونا جو ڏيک ڏئي ٿو انگريز آفيسر ”سراسٽمفورڊ رئفلس“ اڄ واري ملائيشيا جي رياست ”جوهور“ جي ملئي راجا سلطان حسين شاهه کان 1819ع ۾ ايسٽ انڊيا ڪمپني لاءِ حاصل ڪيو هو جتي ان وقت سواءِ جمنگ، پڏن ۽ ڌڻڻ جي ڪجهه نه هو.

”موبي ڊڪ“ ناول ۾ هڪ وهيل ۽ ان ۾ سفر ڪندڙن جي ڪهاڻي آهي. ”وهيلر“ دراصل اهي وڏا ٻيٽا (۽ هاڻ ته انجڻين تي هلندڙ لوهي جهاز) آهن جيڪي وهيل (وڏين مڇين) جي شڪار لاءِ استعمال

ٽين ٿا. هنن جهازن تي وهيل مڇين کي مارڻ لاءِ پالا، بڻڇيون، تير ڪمان، نيزا ۽ پري تائين رسوبڌل پالو يا تير هڻڻ لاءِ توبڇيون ٿين ٿيون. ان کان علاوه وڏين مڇين کي مٿي ڪٽي جهاز جي عرشي تي رکڻ لاءِ رسا ۽ ڪرينون، وڍ ڪٽ لاءِ ڪاتيون ڪهاڙيون، تيل نيڙي ڪڍڻ لاءِ ڪيفون ۽ ڊرم ٿين ٿا. صدين کان وهيل مڇين کي مارڻ جو هي ڪاروبار هلي رهيو آهي جو هن مڇيءَ مان گوشت ۽ تيل کان علاوه ٻيون به ڪيتريون ئي شيون: چرٻي، بام ويندي هڏا ۽ ڪجهه جسماني عضوا وڏي اگهه تي وڪرو ٿين ٿا. هنن وڏين مڇين (وهيلن) کي مارڻ وارا به خاص مهاڻا ٿين ٿا جن کي وهيل کي ٽڪائي ٽڪائي ساڻو ڪري مارڻ جون اٽڪلون اچن ٿيون. سنا سنا نشاني باز ٿين ٿا جيڪي ”هارپونر“ سڏجن ٿا. اڄ ڪلهه وهيل مڇين جي مارڻ تي سختي آهي پر ان هوندي به جپان ۽ آئسلئنڊ جهڙن ملڪن جا ماڻهو ظاهر ظهور يا لڪ چوريءَ وهيلن جو قتل ڪندا رهن ٿا. مٿيون ناول جنهن زماني جو آهي انهن ڏينهن ۾ وهيل مڇيون مارڻ نه رڳو بزنيس پر بهادريءَ جو ڪم سمجهيو ويو ٿو. انهن ڏينهن ۾ ڪاٺ جا ٻيڙا هئا جن تي ننڍيون ٻيڙيون رکيون ويون ٿي جيئن ضرورت وقت اهي لاهي وهيل جو گهيراءُ ڪري مٿس حملو ڪيو ويو ٿو. پوءِ ڪٿي شڪاري ڪامياب ٿيا ٿي ته ڪٿي پاڻ به شڪار ٿي ويا ٿي. مڇريل يا قتل وهيل، ڪاوڙ ۾ اچي سندن ٻيڙي يا سڄي جهاز کي اونڌو ڪري رکيو ٿو. شروع ۾ ٻڌائي آيو آهيان ته ٻن قسمن جون وهيلون آهن. جمال وارون ۽ ڏندن واريون. ڏندن واري وهيل جنهن جو هڪ هڪ ڏند ڏهه انچ ٿئي ٿو هڪ ئي چڪ سان تنگ يا ٻانهن کي جسم کان ٻاهر ڪري ڇڏي ٿي.

موبي ڊڪ ناول ۾ جنهن وهيل (مڇيون مارڻ واري جهاز) جو ذڪر آهي ان جو نالو ”پيقتاد“ Pequod آهي ۽ جهاز جي ڪپٽن اهاب (Ahab) جي هڪ تنگ ڪاٺ جي آهي. سندس هن کان اڳ واري سفر ۾ جنهن وهيل (موبي ڊڪ) سان مهاڏو ٿيو هو نه فقط سندس جهاز ٻوڙي ڇڏيو پر سندس تنگ به چڪي کيس منڊو بنائي ڇڏيو هو. سال اڌ علاج ۽ ڪاٺ جي تنگ ٺهرائڻ بعد هاڻ هو واپار جي خيال (يعني وهيل مڇين کي ماري ان جو تيل ۽ عضوا وڪڻڻ) کان نه پر ان وهيل مڇي (موبي ڊڪ) جي ڳولا ۽ ان کان بدلو وٺڻ جي مهم تي نڪتو هو جنهن گذريل سال هن جو جهاز ٻوڙي کيس مهاڻا قوم ۾ خوار هڪ طرف ڪيو هو ته منڊو ٻئي طرف بنائي رکيو.

هي ناول جيتوڻيڪ هرمان ميلوبل پاڻ لکيو آهي پر هن روداد جي ڪهاڻي پاڻ ٻڌائڻ بدران اشماعيل (Ishmael) نالي هن جهاز جو هڪ خلاصي کان ٻڌرائي آهي جيڪو وهيل مڇين کي شڪار ڪري پئسو ڪمائڻ جي خيال کان ”پيقتاد جهاز“ کي هڪ عام وهيل جهاز سمجهي نوڪري تي چڙهيو هو. پر پوءِ جڏهن جهاز لنگر ڪٿي بندرگاهه ڇڏي ڪلئي سمند ۾ داخل ٿيو ته هن کي پنهنجي ڪاٺ جي تنگ واري ڪپٽن جي مالاخولين جي خبر پئي ته هو ٻين مڇين کي ڇڏي ان وهيل (موبي ڊڪ) جي ڳولا ۾ آهي ۽ هن جي دماغ تي هر وقت بدلي وٺڻ جو پوت سوار آهي.

”موبي ڊڪ وهيل“ جي ڳولا ۾ هفتن جا هفتا گذري ويا. اٽلانٽڪ سمند لتاڙي، هو هندي وڏي سمند ۾ آيا جتان پوءِ ڏکڻ پئسفڪ سمند ۾. ڪپٽن اهاب جهاز جي سڄي عملي کي صاف صاف ٻڌائي

چڏيو ته هن سفر جو مقصد فقط ۽ فقط موبلي ڊڪ (سفيد وهيل مچي) کي مارڻ آهي ۽ هن هڪ سونو ٻلو انعام طور به رکيو ته جيڪو ان شڪل شباهه واري سفيد وهيل جنهن کيس چڪي مندو ڪيو پهرين گوليندو ان کي ڏنو ويندو.

گولها دوران هڪ ٻه دفعا طوفان به لڳا ۽ سندن جهاز کي ڪافي نقصان رسيو پر ڪيپٽن اهب جي مٿي تي اهوئي پوت سوار هو ته ان مچيءَ کي گولي بدلو وٺڻو آهي. رستي تي هڪ ٻه اهڙا وهيلر جهاز به مليا جن کي اسان جي مدد جي ضرورت هئي پر ڪيپٽن اهاب ڪنهن ڏي به ڌيان نه ڏريو. آخرڪار موبلي ڊڪ نظر اچي وئي. جهاز ۾ سوار ملاحن پنهنجا تير ڪمان ۽ پالا بڙچيون استعمال ڪيون پر وهيل کي جڻ ته ڪو ڪڪ پڻ لڳو. هوءَ جهاز کي ٿوڻا هڻي نڪري وئي. ٻئي ڏينهن وري ان سان مهاڏو ٿيو جنهن ۾ جهاز جو هڪ خلاصي سمنڊ ۾ ڪري پيو. ٽئي ڏينهن وري مقابلو جاري رهيو پر موبلي ڊڪ وڏي طاقت واري هئي. جهاز جو ڪيپٽن ته پالا هڻندي هڪ رسيءَ ۾ اٽڪي پيو ۽ آخرڪار موبلي ڊڪ جي ٿونن سان جهاز ته اونڌو ٿي ويو پر منجهس موجود سڀ ملاح ۽ خلاصي به ٻڏي ويا سواءِ اشماعيل جي جيڪو هن قصي جو سربستو احوال ٻڌائي ٿو ۽ هن ناول جي شروعات ئي هن جملي سان ڪئي وئي آهي ته: “Call me Ishmael”

هرمان ”موبلي ڊڪ“ ناول 1851ع ۾ لکيو ان کان اڳ به سندس چار پنج ڪتاب ڇپجي چڪا هئا. اهڙي طرح بعد ۾ پڻ 1891ع ۾ مرڻ تائين هو لڳاتار ناول، ڪهاڻيون ۽ شعر لکندو رهيو. سندس گهڻي ڀاڱي لکڻيون سندس ۽ ٻين جي زندگي سان وابسته سامونڊي ڪهاڻيون آهن.

هرمان ڪا گهڻي تعليم به حاصل نه ڪري سگهيو. ننڍو هو ته سندس پيءُ گذاري ويو پٺيان وڏا قرض چڏي ويو. هو ڪجهه وقت پرائمري اسڪول جو ٽيچر پڻ ٿي رهيو ان بعد 1839 ۾ مرچنٽ نيوي جي مال بردار جهاز تي خلاصيءَ جي حيثيت ۾ نوڪري شروع ڪئي. 1840ع ۾ هڪ وهيلر (وهيل مچيون مارڻ واري جهاز) تي Sail ڪيائين جيڪو جهاز جڏهن ”مارڪئيساس“ ٻيٽ تي پهتو ته جهاز کي چڏي ان ٻيٽ تي رهي پيو ۽ پوءِ ٽي چار سال مختلف جهازن تي ”پورهيو ڪندڙ پئسينجر“ جي حيثيت ۾ هيڏانهن هوڏانهن پئسفڪ سمنڊ جي ٻيٽن ۽ بندرگاهن ۾ گهمندو ڦرندو 1844ع ۾ آمريڪا (USA) جي بوسٽن شهر ۾ اچي رهيو جتي 1945ع ۾ Typee نالي پئسفڪ سمنڊ جي ٻيٽن بابت رومانوي ناول لکيائين جيڪو ايڏو ته Best Seller ثابت ٿيو جو هن جا خرچ پڪا ۽ قرض لهي ويا. ان بعد هن لڳاتار لکڻ شروع ڪيو. 1847ع ۾ Omoo ناول لکيو جنهن ۾ پڻ ڏکڻ سمنڊ تي گذريل ڏينهن جو احوال آهي. اهڙي طرح Red Burn سندس پهرين سامونڊي سفر جي ڪٿا آهي. سندس شاعريءَ جا به ڪيترائي ڪتاب ڇپيا آهن جيئن ته: John Marr & Other Sailors (1888) سندس شاعريءَ جو آخري ڪتاب Billy, Budd, Sailor آهي جيڪو سندس وفات کان 33 سال بعد 1924ع ۾ ڇپيو.

سندس ”موبي ڊڪ“ ڪتاب جي اها ترڻجڊي آهي جو سندس جيئري اهو ڪتاب ڪو خاص مشهور نه ٿيو. سندس وفات بعد هن ڪتاب جا پڙهندڙ ايترا ته نڪري پيا جو اڄ ڏينهن تائين اهو ڪتاب ڇپجي رهيو آهي. هن ناول جي آڌار تي ”موبي ڊڪ“ نالي ٻه آمريڪن فلمون به ٺهيون آهن. هڪ 1956ع ۾ جنهن ۾ ڪاٺ جي تنگ وارو ڪئپٽن اهاب اسان جي جوانيءَ جي ڏينهن جو مشهور هالي ووڊ ائڪٽر ”گريگوري پيڪ“ ٿيو هو ۽ ڪهاڻي ٻڌائڻ وارو اڪيلو جيئرو بچيل خلاصي اشماعيل ”رچرڊ بيسهارٽ“ ٿيو هو. منهنجي هم عمر ماڻهن کي گريگوري پيڪ جون ڪجهه فلمون ضرور ياد هونديون جيئن ته ”گنز آف نيوران“، ”دي بئائز فرام برازيل“، ”رومن هاليڊي“، ”ڪيپ فيئر“ وغيره وغيره.

ٻي ”موبي ڊڪ“ نالي فلم 2010ع ۾ ٺهي جنهن ۾ ڪئپٽن اهاب آمريڪن ائڪٽر ”ٻئري بوسٽوڪ“ ٿيو.

موبي ڊڪ ناول جو ليکڪ هرمان ميلويل 1863ع کان نيويارڪ ۾ پارڪ اوپنيو تي اچي رهيو جتان 26 هين گهٽي ڪراس ڪري ٿي. پاڻ 1891ع ۾ وفات تائين اتي ئي رهيو. هرمان جي ياد ۾ ان چوراهي کي هرمان ميلويل چوراهو (Herman Melville Square) سڏين ٿا. 1960ع واري ڏهاڪي جي آخري سالن ۾ اسانجو پيتارو جو ٽنڊو قيصر وارو ڪلاس ميٽ نور احمد نظاماڻي جهڙي جو مرحوم مير مبارڪ ٽالپر، وي سي نذير مغل جو وڏو ڀاءُ بشير مغل ۽ ٽنڊو جان محمد جو يوسف ڏاهري ۽ سندس ڀاءُ بابو نيويارڪ ۾ هڪ ئي فلٽ ۾ اچي رهيا. اسانجو جهاز نيويارڪ ايندو هو ته اسان هنن سان ملڻ لاءِ بندرگاهه مان بس ذريعي ميڊيسن اوپنيو تي، ميڊيسن اسڪوائر پارڪ وٽ لهندا هئاسين جتان پوءِ 26 گهٽيءَ مان واک ڪري هنن جي گهر ڏي ويندڙ بس ۾ چڙهندا هئاسين. نور احمد نظاماڻيءَ جو ڪاليج جي ڏينهن ۾ ”موبي ڊڪ“ ناول پڙهيل هجڻ ڪري ”هرمان ميلويل چوراهي“ تي لڳل هن ليکڪ جو بورڊ پڙهي پهرين ڏينهن ئي اسان سمجهي وياسين ته هي ”موبي ڊڪ“ ناول وارو همراھ آهي ۽ اسان اڪثر هن چوراهي وٽان واک ڪندي ان ناول تي ٿيڪا ٽپي ڪندا هئاسين.

ماڳھين پاڻ ادمخور بڻجي ويا

ڪيترائي افسانا ۽ ناول ڪٿي خيالي هجن پر انهن پٺيان ڪا نه ڪا حقيقت يا سچي ڪهاڻي ضرور ٿئي ٿي جنهن مان ليکڪ اثر وٺي اهو افسانو يا ناول لکي ٿو. مثال طور ڪرشن چندر جي ڪتاب ”هم وحشي هين“ هن هندستان جي ورهاڱي وقت ٿيندڙ وارداتن کي نظر ۾ رکندي لکيو. سنڌي جي مشهور ڪهاڻيڪار نسيم کرل جي ڪهاڻي ”پهرين مراد“ يا ”چوتيهون دروازو“ حقيقت ۾ پيش آيل واقعن جي عڪاسي ڪن ٿيون جيڪي ليکڪ جي ذهن تي اثر انداز ٿيون. اهڙيءَ طرح اڏو سنڌي ۽ انگريزيءَ جي مشهور موجوده ليکڪ امر جليل جي هر افساني پويان سچو واقعو آهي جنهن بابت هو هر وقت پنهنجن دوستن کي نجي ڪچهرين ۾ ٻڌائيندو رهي ٿو ۽ اسان کي وڏي عمر ۽ گهٽ حافظو هجڻ ڪري ڪٿي سڀ ياد نه هجن پر اسانجو دوست، ڪراچي يونيورسٽي جو پروفيسر سليم ميمڻ صاحب اهو سڄاڻ انسان آهي جنهن کي امر جليل جي ٻڌايل هڪ هڪ ڪهاڻيءَ جو پس منظر ياد آهي ۽ هو هميشه امر جليل کان سندس نين ڪهاڻين بابت پڇندو رهي ٿو ۽ پوءِ اهي چاهي سماجي هجن يا عشقي، رومانوي هجن يا الميه.

اهڙيءَ طرح ”هرمان ميلويل“ جي ناول ”موبي ڊڪ“ جي ڪهاڻي توڙي ان جا ڪردار ڪيپٽن اهب ۽ چيف ميٽ (ڪيپٽن کان پوءِ ٻئي نمبر تي نيوبيگيٽر) اسٽارڪ کان اشماعيل (واحد خلاصي جيڪو هن حادثي ۾ بچي ٿو وڃي ۽ حادثي جو احوال ٻڌائي ٿو) ۽ شيدي ڪئبن بڻاءُ چوڪرو پپ (Pip) ڪٿي فرضي هجن پر ان جهڙي واردات تي گذري جنهن مان موبي ڊڪ ناول جي ليکڪ هرمان متاثر ٿي موبي ڊڪ ناول لکيو. ان سچي ڪهاڻي جي ڪردارن جو به لڳ ڀڳ ساڳيو حال رهيو. ان ڪهاڻيءَ بابت هرمان پاڻ ئي ڪيترن هنڌن تي لکيو ۽ دوستن کي ٻڌايو ته سندس ناول جي بئڪ گرائونڊ ۾ 1820ع جو واقعو آهي جنهن ۾ Essex نالي وهيلر (وهيل مڇين جي شڪار واري جهاز) تي هڪ ”اسپر وهيل“ حملو ڪيو ۽ جهاز کي ته ٻوڙي رکيو پر ان جهاز جو ڪيپٽن 29 ورهين جي ڄمار جو جارج پولارڊ (Captain George Pollard) بچي ويو ۽ موٽي پنهنجي ڳوٺ Nantucket ٻيٽ تي آيو. ”نانتڪيٽ ٻيٽ“ آمريڪن (USA) رياست ”مسيچوسيٽ“ جو حصو آهي ۽ ڪيپ ڪاڊ (Cape Cod) کان 50 ڪلوميٽر پري آهي. سندس اڄ به آدم شماري ڪا 15000 ماڻهو مس هوندي پر هي ٻيٽ دنيا ۾ وهيل مڇين جي شڪار کان مشهور رهيو آهي. دنيا ۾ جيڪي به وهيل مڇين جا سنا ۽ تجربڪار شڪاري آهن انهن مان اڌ کان وڌيڪ هن ٻيٽ جا رهاڪو آهن. نانتڪيٽر لاءِ هرمان به هڪ هنڌ لکيو آهي ته:

“For Nantucketer sea is his; he owns it, as Emperors own Empires”.

ايتريقدر جو هرمان ميلويل پنهنجي ناول ”موبي ڊڪ“ جا ٻه ڪردار: ڪئپٽن اهب ۽ اسٽارڪ هن پيٽ جا رهاڪو ڏيکاريا آهن..... شايد ان ڪري جو مٿين 1820ع واري واقعي جو ڪئپٽن جارج پولارڊ به نانتڪيٽ پيٽ جو هو. موبي ڊڪ ناول ۾ جيتوڻيڪ هرمان پنهجي جهازن جي حادثي بعد انهن جي ڪئپٽن اهب کي مثل ڏيکاري ٿو پر اصل واقعي ۾ ڪئپٽن پولارڊ بچي ويو هو. هو پنهنجي ڳوٺ ۾ يعني نانتڪيٽ پيٽ تي نياڳو ماڻهو سمجهيو ويو ٿي. هن جي پهرين جهاز کي وهيل مڇيءَ پوڙي رکيو پاڻ بچي ويو ۽ جڏهن پيٽ تي موٽي آيو ته کيس هڪ ٻئي سيٺ پنهنجي ”توبردرس“ نالي وهيلر جهاز تي وري ڪئپٽن ڪري رکيو ته وهيل مڇين جو شڪار ڪري اچي. پر ٻن سالن بعد جڏهن زمين دوز ٽڪري (Coral Reef) سان هن جو اهو جهاز به ٽڪرائي ٻڏي ويو ته هن کي هرڪو نياڳو تصور ڪرڻ لڳو ۽ ان بعد کيس ڪنهن به جهازن جي مالڪ پنهنجو جهاز هلائڻ لاءِ نه ڏنو. ڪئپٽن پولارڊ ان بعد سڄي زندگي ان پيٽ تي رات جو چوڪيداري ڪري (Night Watchman ٿي) گذاري.

هرمان ميلويل جڏهن 1851ع ۾ موبي ڊڪ ڪتاب ڇپرايو ته ان وقت ڪئپٽن پولارڊ جي عمر 60 سال هئي. ڪتاب ڇپجڻ بعد هرمان پهريون دفعو نانتڪيٽ پيٽ تي آيو ۽ ڪئپٽن پولارڊ سان اچي مليو جنهن جي وهيل مڇيءَ سان ٿيل حادثي مان اثر وٺي هن ”موبي ڊڪ“ ناول لکيو هو.

Essex جهاز جي خوفناڪ حادثي بعد ان مان زندهه بچي آيل ڪئپٽن پولارڊ پنهنجي پيٽ نانتڪيٽ تي پهچي ڪجهه ڏينهن بعد رات جي مانيءَ تي موجود ٻين وهيلر جهازن جي ڪئپٽن کي ساڻس درپيش آيل مصيبتن جو سربستو احوال ٻڌايو هو. هن اها ڳالهه پيٽ جي پادريءَ سان به ڪئي ۽ بقول پادريءَ جي ڪئپٽن پولارڊ جو ٻڌايل اهو احوال هڪ Confession (گناهن بابت قبوليت) وانگر ٿي هو. بنا ڪنهن شڪ جي اهو بيحد هيبتناڪ قصو هو: هن پنهنجن ملاحن سميت 92 ڏينهن ۽ 92 نندن بنا راتيون هڪ سوراخيل ٻيڙيءَ ۾ گذاريون، جنهن جي سوراخن مان سمنڊ جو پاڻي لڳاتار ٻيڙيءَ ۾ پئي آيو ۽ هنن ڌمڻ وارا هٿ جا پمپ هلائي ان پاڻيءَ کي ٻاهر پئي ڪڍيو ۽ ان ٻيڙيءَ ۾ کاڌو به کڻي ويو هو. ڏينهن جو سج جي سخت تپش ۾ ملاح پاڳل ٿي ٿيا ۽ نيٺ بڪ ۾ پاهه ٿي آدمخوريءَ تي لهي پيا ۽ هڪ مثل ملاح کي ته وڏي ڪٽي کاڌو ويو پر ٻن نوجوان چوڪرن کي به ڪهي کاڌو ويو. جن ۾ هڪ ته پولارڊ جو سوت هو جنهن جي ماءُ لنگر ڪٽڻ مهل پولارڊ کي ڏاڍيون ڀارتون ڪيون هيون ته هوندي عمر جو آهي ۽ پهريون دفعو سمنڊ تي وڃي رهيو آهي هن جو خيال ڪجانءِ. پر پولارڊ مڇريل ۽ بڪايل ملاحن اڳيان بيوس ٿي پيو.

پادريءَ چيو ته اهي ڳالهيون ٻڌائيندي پولارڊ چپ ٿي ويو. ”پادري صاحب! آئون توهان کي وڌيڪ ٻڌائي نٿو سگهان..... منهنجو مٿو ٿو گھومتجي“، پولارڊ چيو. ”مون کي سمجهه ۾ نٿو اچي ته آئون ڇا پيو بڪان.“

”موبي ڊڪ“ ناول جي ليکڪ ”هرمان ميلويل“ مطابق ڪئپٽن پولارڊ جيئن ئي پنهنجو ”اسيڪس“ جهاز هوم پورٽ (نانتڪيٽ پيٽ) مان 14 آگسٽ تي وهيل مڇين جي شڪار لاءِ ڪڍيو ته

پورن ٻن ڏينهن بعد کيس مسئلو پيش آيو. هو وهيل مچين کي ماري ان مان تيل، چرٻي ۽ گوشت کڍڻ ۽ وڪڻڻ لاءِ پنهنجو پيٽ اڍائي سالن لاءِ ڇڏڻ جو پروگرام ٺاهي نڪتا هئا ته ٻئي ڏينهن سندن 87 فٽ ڊگهو جهاز سخت طوفان ۾ اچي ويو جنهن ۾ سندن وڏو سڙه (Topgallant Sail) تباھ ٿي ويو ۽ جهاز ذري گهٽ ٻڏڻ تي هو. پر ڪئپٽن پولارڊ پنٽي موٽڻ بدران باقي سڙهن ذريعي پنڌ کي اڳيان ڇڪيو ۽ پورن پنجن هفتن بعد هو ”ڪيپ هارن“ کان اچي نڪتا. پڙهندڙن لاءِ هتي لکندو هلاڻ ته هو سمجھو ته نيويارڪ، بالتيمور يا مياميءَ کان نڪري ڏکڻ ڏي وڃي رهيا هئا. يعني USA لٽاڙي ان بعد وچ آمريڪا جي ملڪن گئائمالا، ميڪسيڪو، نڪراگوا ۽ پاناما وغيره وٽان لنگهي ڏکڻ آمريڪا وٽان ٿيندا بلڪل هيٺ ارجنٽائين ۽ چلي ملڪن جي ڏاکڻي پوڇڙ تي اچي پهتا هئا جيڪو سمنڊ وارو علائقو ”ڪيپ هارن“ سڏجي ٿو. جيئن آفريڪا کنڊ جي ڏاکڻي پوڇڙ وارو سمنڊ ”ڪيپ آف گڊ هوپ“ سڏجي ٿو. ”ڪيپ آف گڊ هوپ“ وانگر ”ڪيپ آف هارن“ سمنڊ ۾ به ڪافي سامونڊي ڪُنون ۽ وڏيون ويرون رهن ٿيون جو هتي ائٽلانٽڪ سمنڊ ۽ پئسفڪ سمنڊ ملن ٿا. طوفاني موسم ۽ پاڻيءَ ۾ جوش ڏسي ڪئپٽن پولارڊ جي جهاز Essex تي موجود ويهن ئي ملاحن (خلاصين) ڏکڻ آمريڪا جي هن چيڙي واري سمنڊ ۾ وهيل مچين جي موجودگي نه برابر سمجھي ڪئپٽن پولارڊ کي ساڄي پاسي اولهه جو رخ ڪرڻ لاءِ چيو جيئن ڏکڻ پئسفڪ سمنڊ ۾ جتي پري پري تائين ڌرتيءَ جو نالو نشان نه آهي اتي وهيل مچين جا انبار ٿي سگهن ٿا. (ڏکڻ آمريڪا جي هيٺين چيڙي يعني ”ڪيپ هارن“ کان اولهه ڏي پيو وڃي ته اڳيان وڃي آسٽريليا کنڊ کان نڪري ٿو. وچ ۾ ننڍا ننڍا اٺيڪ پيٽ نظر اچن ٿا. ڪي ته فجي، سموئا، تونگا، ونوتو، تووالو، پٽڪرين ۽ سولومن پيٽن جهڙا مشهور ۽ آباد پيٽ آهن ته ڪي تمام ننڍا ۽ ويران به.

جهاز تي کاڌي جي بندوبست لاءِ هنن چارلس پيٽ تي لنگر ڪيرايو جتي کين ٻيو ڪجهه نه مليو پر جهاز جي خلاصين اتي هلندڙ پنجاهه پنجاهه ڪلو وزن جون 60 کن ڪميون جھليون. واپسيءَ تي مستي ۾ اچي ڪجهه خلاصين کڻي پيٽ تي باهه ڏکائي. گرم ۽ خشڪ موسم هجڻ ڪري باهه چوڌاري وڪوڙي وئي. ايتريقدر جو ايسيسڪس جهاز جي باقي خلاصين باهه جي اُلن مان لنگهي پنهنجي جان بچائي ۽ اچي جهاز پيڙا ٿيا ۽ جهاز لنگر کنيو. هنن کي ٻئي ڏينهن به پري کان ان پيٽ مٿان دونهيون جا ڪڪر ٺهندا نظر آيا. ڪئپٽن پولارڊ ڏاڍو ڪاوڙيو ۽ قسم کڻندو رهيو ته اهو باهه ڏيڻ وارو غلط ڪم جنهن به ڪيو آهي ان کي هو ڏسي رهندو. ڳالهه ٿا ڪن ته ان واقعي کان ڪيترا سال پوءِ به ان پيٽ تي وڻ ٽڻ ڪوئلو بڻيل هئا ۽ چون ٿا ته هن باهه جي ڪري هن پيٽ جون فلورينا نالي ڪميون ۽ ماڪنگ پکي سڀ ختم ٿي ويا.

20 نومبر 1820ع ڌاري هي ڏکڻ آمريڪا کان هزارين ميل پري پئسفڪ سمنڊ جي اهڙي حصي ۾ اچي رسيو جتي هنن کي پڪ هئي ته ههڙن هنڌن تي وهيل مچيون جام نظر اچن ٿيون. ڪئپٽن پولارڊ جهاز جو لنگر ڪيرائي 23 سالن جي فرسٽ ميٽ (يعني ڪئپٽن کان پوءِ ٽئي نمبر تي نيوبيگيٽر)

”اوون چيس“ کي جهاز تي ڇڏيو ۽ پاڻ جهاز تان هڪ ٻيڙي سمنڊ تي لهرائي ڪجهه ملاحن سان گڏ وهيل جي شڪار لاءِ نڪتو. هن فرست ميت کي چيو ته تيسين هو ڪجهه ماڻهن سان گڏ جهاز جي مرمت ۽ ٺاهه جوڙ کي لڳي. ضرورت پئي ته پالن ۽ پڙچين سان ڪجهه ٻيا ملاح ٻي ٻيڙيءَ ۾ مدد لاءِ اچجو. ياد رهي ته هر وڏي جهاز تي ماڻهن مطابق ٻه يا ٽي چار ننڍيون ٻيڙيون به ٿين ٿيون جيڪي لائيف بوٽ سڏجن ٿيون. جهاز جي ٻڌڻ يا باهه ۾ سڙڻ وقت جان بچائڻ لاءِ هنن ٻيڙين ذريعي جهاز کي ڇڏي جان بچائڻي پوي ٿي. وهيل جي شڪار وارن هنن جهازن جي ٻيڙين ۾ وهيل کي مارڻ لاءِ پالا، نيزا، تير ڪمان به ٿين ٿا. هونءَ به وهيل يا ٻيون مڇيون پلي ڪيڏيون به وڏيون هجن وڏي جهاز کان پري پجن ٿيون ننڍين ٻيڙين تي حملي ڪرڻ لاءِ انهن ڏي وڌن ٿيون ۽ ننڍين ٻيڙين ۾ سوار ملاح موقعو ۽ مهل ڏسي وهيل مڇين تي تيرن جو وسڪارو ڪن ٿا ۽ پالن سان هن کي زخمي ڪري پوءِ رسي ذريعي چڪي وڌي جهاز ڏي اچن ٿا جتي هن کي ڪرين ذريعي جهاز جي ڊيڪ تي آندو وڃي ٿو.

بهر حال جيئن ئي ڪئپٽن پولارڊ ڪجهه خلاصي ساڻ ڪري ننڍي ٻيڙيءَ ۾ روانو ٿيو ته پٺيان هڪ وڏي وهيل مڇي بقول فرست ميت اوون چيس (Oven Chase) جي 85 فٽ کن ڊگهي (يعني سندن جهاز جي ڊيگهه جيڏي) سامهون نظر آئي. ”پهرين ته اها پري کان چپ چاپ لپتي رهي. سندس منهن اسان ڏي هو. پوءِ ڪجهه گهڙين کانپوءِ نڪ (Blow Hole) مان ٽي دفعا وڏي ڦوهاري جي شڪل ۾ ساهه ڪڍيو ۽ پوءِ هن بلا سڌو اسان جي جهاز ڏي ٺوڙهه پاتي..... گهٽ ۾ گهٽ ٽن ناٽن (3 Knots معنيٰ ٽي ناٽيڪل ميل في ڪلاڪ). سمنڊ جو ناٽيڪل ميل زمين جي ميل کان ڪجهه وڏو ٿئي ٿو) جي رفتار سان اسان جي جهاز کي اچي ٽونو هنيو. جهاز اهڙو ته لڏي ويو جو اسان سڀ ڌري گهٽ اچلجي سمنڊ ۾ ڪرياسين ٿي. پر اسان يڪدم پاڻ سنڀالي ورتو.“

فرست ميت ”اوون چيس“ وڌيڪ ٻڌايو ته وهيل سندن جهاز کي ٽڪر هڻي هيٺان نڪري وئي. ”آئون هن جون ڄاڙون چٽي طرح ڏسي رهيو هوس ته هوءَ ڪاوڙ مان ڏند پيهي رهي هئي.“ چيس ٻڌايو ”ان بعد اها وهيل غائب ٿي وئي، سندس ٽڪر ڪري جهاز ۾ هٿان هٿان سوراخ ٿي پيا ۽ خلاصي اهي بند ڪرڻ لاءِ ڪٿي ڪاٺ جا تختا ٺوڪڻ لڳا ته ڪٿي چيڙيون هڻڻ لڳا. هڪ ٻه همراھ هٿ جو پمپ ڌمي سمنڊ جي پاڻيءَ کي ٻيڙيءَ مان ڪڍڻ لڳا جو جهاز ۾ پاڻيءَ جي ليول وڌڻ ڪري ان جي ٻڌڻ جو خطرو هو. بهرحال جهاز جا خلاصي ڪم ۾ رڌل هئا ته اتي هڪ رڙ ڪري چيو ته هو ڏسو! وهيل مڇي وري اسان ڏي پئي اچي.“ مون ڏٺو ته ساڳي وهيل ٻيڙي ۾ پهرين کان ٻيڙي رفتار تي اسان ڏي ڌوڪي رهي هئي. هن پيري هن جهاز جي Bow (اڳئين حصي) تي اهڙو ته زور سان ٽڪر هنيو جو ان حصي جا تختا ئي اڏامي ويا. وهيل ته هڪ دفعو وري غائب ٿي وئي پر سمنڊ جو پاڻي اسان جي جهاز ۾ تڪو تڪو داخل ٿيڻ لڳو. ايتريقدر جو خلاصي پمپ سان پاڻي ڪڍڻ ۾ ناڪام ٿي، جان بچائڻ لاءِ ٻيڙيون هيٺ لاهڻ لڳا جيئن جهاز جي ٻڌڻ کان اڳ ٻيڙين ذريعي جان بچائي وڃي. جهاز جي هيٺ وڃڻ کان اڳ اسان جلدي

جلدي جهاز مان نيويگيشن (سمند تي رستو ڳولڻ) جا اوزار ڊبل روتيون، پاڻي ۽ پيو کاڌي جو سامان کڏي اڃان پيڙين ۾ مس رکيو ته اسان جو جهاز اسان جي اکين اڳيان اونڌو ٿي ويو.“

ڪئپٽن پولارڊ جيڪو ڪجهه خلاصين سان هڪ پيڙيءَ ۾ وهيل جي شڪار لاءِ تمام گهڻو گهڻو پري نڪري ويو هو اهو به اتان کان پنهنجي جهاز جي ابتڙ حالت ڏسي وائڙو ٿي ويو ۽ يڪدم جهاز ڏي وڌيو. هن پري کان ڏٺو ته جهاز اونڌو ٿي پڌي ويو ۽ ان تي موجود خلاصين باقي بچيل ٻن پيڙين کي لاهي پنهنجي جان بچائي ورتي. جهاز وٽ پهچي هن فرست مٿي ”چيس“ کان پڇيو ته سندس جهاز سان هيءَ ويدن ڪنهن ڪئي؟ ”چيس“ هن کي مٿيون سڄو احوال سرستو ٻڌايو. ڪئپٽن پولارڊ مٿي کي هٿ ڏئي ويهي رهيو ته هاڻ ڇا ڪجي! وهيل مڇيءَ ساڻن تعدي به تعدين جهڙي ڪئي هئي.

خلاصين جي دل نٿي چاهيو ته ڪو Essex جهاز کي ڇڏجي پر ٻڌندڙ جهاز هاڻ سندن ڪهڙي ڪم اچي سگهيو ٿي. پولارڊ وٽ ٽي پيڙيون ۽ ويهه خلاصي هئا. جهاز ته وڏو هو جنهن ۾ ڪمرا به هئا ۽ کاڌي پيئي جو سامان ۽ پيئڻ لاءِ پاڻي به جام هو. پيڙين ۾ هو ڪلئي آسمان هيٺان هئا. مينهن توڙي اونهاري جي اس جي تپش کان ڪو بچاءُ نه هو. ياد رهي ته اهي نومبر، ڊسمبر جا مهينا هئا جن ۾ دنيا جي اتر اڌ گول ۾ (يعني اسان وٽ) سيارو ٿو ٿئي ته ڏکڻ اڌ گول ۾ (جتي پولارڊ وارا هئا) گرمين جا ڏينهن هئا. ڪئپٽن پولارڊ هڪ ٻن جھونن خلاصين سان حساب ڪتاب لڳايو ته جتي هنن جون پيڙيون هيون اتان کان ٻن ٽن ڏينهن جي پنڌ تي مارٽناساس ۽ سوسائٽي پيٽ ويجهي کان ويجهو آهن. پولارڊ انهن پيٽن ڏي هلڻ ۾ عافيت سمجھي، پر منهنجي خيال ۾ ناٽيڪل تاريخ ۾ اهو خراب ترين فيصلو هو جيڪو ”اوون چيس“ ۽ ٻين خلاصين ڪيو ۽ ڪئپٽن پولارڊ کي به مڃرايو ته ”انهن ويجهن پيٽن تي هلڻ بدران پاڻ کي ڏکڻ جو رخ ڪرڻ کپي. هنن ڪنهن کان ٻڌو هو ته انهن پيٽن جا رهاڪو آدم خور آهن ۽ ڌارين ماڻهن کي رڌي يا ڪچوئي کايو وڃن. ان ڪري جي زندگي بچائڻي آهي ته انهن پيٽن ڏي هلڻ بدران اڳتي ڏکڻ ڏي وڃجي ۽ رستي تي اسان کي Trade Winds جو فائدو ملي سگهي ٿو يا ڪو وهيلر جهاز اسان کي ڏسي اسان جي مدد ڪري.“ (ياد رهي ته انهن ڏينهن ۾ اڃان آگبوت يعني ٻاڦ تي هلندڙ جهاز ايجاد نه ٿيا هئا. وڏا وڏا پيڙا به سڙهن تي هليا ٿي ۽ هوائن جي رخ مطابق اڳتي وڌيا ٿي. جيئن اسان واري پاسي عربي سمند ۽ هندي وڏي سمند ۾ سياري ۾ اتر جون هوائون لڳيون ٿي ۽ اونهاري ۾ ڏکڻ کان چؤماسي جون تيعن اٿلانتڪ ۽ پئسفڪ سمند ۾ هڪ قسم جي لڳندڙ هوائن کي ”ٽريڊ ونڊس“ سڏجي ٿو). مٿين جهاز Essex جي ترجمانيءَ بابت هڪ ٻئي ليکڪ ”نٿايل فلبرڪ“ In the Heart of Sea نالي ڪتاب لکيو آهي جنهن ۾ هن لکيو آهي ته مٿين ٻن پيٽن بابت آدمخور ماڻهن هجڻ جا افواه ضرور هئا پر اهڙي ڪا ڳالهه نه هئي ۽ مسافر، ملاح، واپاري هنن پيٽن تي آيا ويا پئي ۽ ڪنهن سان به ڪا اهڙي واردات نه ٿي هئي.

بهر حال هو 20 فٽ ڊگهين ٽن پيڙين ۾ اڳتي وڌڻ لڳا. پيڙي ۽ جهاز جي سفر ۾ وڏو فرق آهي. پيڙي ننڍي هجڻ ڪري سمند تي وڌيڪ ڪڏي ٿي ان ڪري منجهس سوار ماڻهن کي سخت تڪليف

ٿئي ٿي. سمنڊ جي چولين جو پاڻي ٻيڙيءَ ۾ اچي هنن جي ڊبل روٽي ۽ ٻي راشن کي به خراب ڪري وڌو ۽ اهو ايڏو ڪارو ٿي پيو جو ڪاٺ لائق نه رهيو. ڏينهن جو سخت تپش ۽ ڀيٽ واري پاڻيءَ جي اثاٺ ڪري سڀني سان ڊي هائڊريشن جو مسئلو ٿي پيو. ڪئپٽن پولارڊ واري ٻيڙي تي رکي رکي ڪلر وهيل حملو ڪندي رهي. مطلب ته سڀني کي نه ڏينهن جو فرحت نه رات جو سڪون ننڊون ئي حرام ٿي وين. ٻن هفتن جي سفر بعد هنن کي هڪ ٻيٽ نظر آيو – هيٺدرسن ٻيٽ! ڏاڍو خوش ٿيا ته ڪجهه کاڌي پيئي ۽ پاڻيءَ جو بندوبست ٿي ويندو پر ان تي لهي جانچ ڪيائون ته اهو ويران ئي ويران هو..... رڳو واريءَ جون ڊيون هيون..... نه پکي نه پڪڙ نه وڻ ٿڻ نه ڍنڍ ڍورو. هفتو کن ان ٻيٽ تي گذاري هنن وري ٻيڙين ڏي رخ ڪيو. ان هوندي به ٽن چئن ماڻهن ٻيٽ تي ئي ترسي پوڻ ۾ عافيت سمجهي – شايد اهو سوچي ته من ڪو جهاز اچي لانگهائو ٿئي ۽ هنن جي مدد ڪري. ساڳئي وقت ٻيڙين تي موٽڻ وارن به شڪر ڪيو ته ڪجهه ماڻهو ته گهٽيا جو ٻيڙيءَ ۾ راشن وارو کاڌو ڪو ٿورو وڃي بچيو هو.

هنن ٻيڙيون ڏکي سمنڊ ۾ لائين ۽ هڪ دفعو وري سفر شروع ڪيو. بهرحال قصو مختصر هن ريت ته اڳتي طوفان لڳڻ تي هي ٽئي ٻيڙيون هڪ ٻئي کان وڇڙي ويون. پاڻ رڳو ان ٻيڙيءَ جي ڳالهه ڪنداسين جنهن ۾ ڪئپٽن پولارڊ هو جيڪو بچي گهر موٽيو ۽ پنهنجو قصو ٻڌايو. باقي ٻن ٻيڙين جو ڇا ٿيو..... ٻڌي ويون..... يا هلنديون رهيون ۽ منجهن سوار ماڻهو بک ۾ پاهه ٿي مري ويا..... ڪا خبر نٿي پوي جو انهن مان ڪو هڪ به موٽي ماڳ تي نه پهتو.

پولارڊ واري ٻيڙيءَ ۾ به هفتي ٻن کان پوءِ حالت سخت خراب ٿي وئي. کاڌي پيئي لاءِ ڪجهه نه بچيو. اوجاڳن ۽ بکن سڀني کي جسماني توڙي ذهني طرح سخت ڪمزور ڪري ڇڏيو. مختصر طور هن ريت ته هنن ۾ هڪ خلاصي پاڳل ٿي پيو ۽ ٻين کي مارڻ لڳو. سڀني گڏجي هن کي ٻڌو پر هن کي سڄي رات دورا پوندا رهيا. صبح جو هن کي ڏٺائون ته مري ويو هو. بک انسان کي ڪيئن جهنگلي جانور بڻائي ٿي، ان بابت ڪئپٽن پولارڊ ٻڌايو ته ”اسان سڀ مرڻ جي ڪنڌيءَ تي هئاسين جو ڪيترن ڏينهن کان ڪاٺ لاءِ نه مليو هو. هن خلاصيءَ جي مرڻ تي سڀني هن جي جسم جا ٽڪرا ٽڪرا ڪري فلٽ پٿر تي سيڪي کاڌو. اهڙي طرح ايندڙ ٻن هفتن ۾ ڪُٽن ذريعي ٻن وڌيڪ خلاصين کي ڪٽو ويو ۽ انهن جو گوشت کاڌو ويو..... وغيره وغيره.

هي اهڙي ڪهاڻي آهي جيڪا پراڻي زماني جي سامونڊي سفرن ۾ عام هئي. بيان ڪندي به دل نٿي چوي ته انسان حيوانيت ۽ وحشي پٽي جي ڪهڙي ته ڪاهيءَ ۾ ڪريو پوي. هنن کي آخرڪار هڪ انگريزن جو جهاز ”انڊين“ نالي ملي ويو جنهن هنن مان بچيلن کي ٻيڙيءَ مان ڪڍي پنهنجي جهاز ۾ سوار ڪيو ۽ آفريڪا جي ڪنهن بندرگاهه ۾ لائو. جتان پوءِ ڪئپٽن پولارڊ ٻئي جهاز ذريعي آمريڪا پنهنجي ڳوٺ (نانتڪيٽ ٻيٽ) تي پهچي ويو. اهو سال 1821ع هو. ان وقت ”موبي ڊڪ“ ناول جو ليکڪ هارمن فقط ٻن سالن جو هو ۽ ڪئپٽن پولارڊ ٽيهه ايڪٽيهه سالن جو. هن قصي جون خبرون ۽ ڳالهائون ان وقت ۽ بعد ۾ به اخبارن رسالن ۾ اينديون رهيون. هارمن ميلوبل وڌو ٿي اهي ڪئپٽن پولارڊ

جي سفر جون ڪهاڻيون پڙهيون ۽ 32 ورهين جي ڄمار ۾ 1851ع ۾ هن ”موبي ڊڪ“ ناول لکيو.
(جنهن بعد هو ڪئپٽن پولارڊ سان ملڻ آيو هو).

Essex جهاز جا خلاصي جن پيٽن تي آدمخورن جي موجودگي سمجهي نه ويا ڪاش ڪئپٽن
پولارڊ جو چيو مڃي وڃن ها ته هنن جي جان بچي پوي ها جواتي آدم خور ماڻهو ته نه هئا پر سلجميل هئا
۽ ڪاٺ پيئڻ لاءِ به انهن پيٽن تي جام هو پر غلط فيصلو ڪري هئا هنن پيٽن ۽ اوڙاه ۾ پئڪندا رهيا جو
ماڳهين پاڻ آدمخور بڻجي ويا.....

وهيل مڇين پويان دنيا جو چري رهي آهي؟

وهيل مڇين جي شڪار کي “Whaling” سڏجي ٿو ۽ اهي جهاز جن ۾ مهاڻا چڙهي هنن مڇين جو شڪار ڪن ٿا، اهي “Whalers” سڏجن ٿا. وهيل مڇيءَ جي شڪار جو شوق ڪو هاڻ جو ناهي پر تمام آڳاٽو آهي. فرعون جي زماني کان به اڳ جو آهي. ڪي ته چون ٿا ته اهو ڪم 5000 ق.م کان هلندو اچي پر 3000 ق.م کان جي ته پڪ چئي وڃي ٿي جنهن جا آثار وهيل مڇين جي هڏن مان ٺهيل شيون ۽ پٿرن تي تڪيل شڪليون آمريڪا جي سامونڊي ڪنارن تي به ملن ٿيون.

پيٽرول ۽ انجنيون هاڻ نڪتيون آهن نه ته 1850ع تائين به جهاز ڪاٺ جا هئا ۽ سڙهن تي هليا ٿي - يعني هوا جي زور تي هليا ٿي. وهيل مڇي ڪا ننڍي ناهي جيڪا ڪناري جي ويجهو ترندي هجي. جمبو جيت جيڏي وهيل جنهن جي دل جي سائيز هاڻيءَ جيڏي آهي اها اونهي سمنڊ ۾ ئي رهي سگهي ٿي. ڏندن وارين وهيل مڇين جو کاڌو اسڪڊ مڇيون آهن جيڪي سمنڊ جي تري ۾ رهن ٿيون انهن کي ڦاسائڻ لاءِ وهيل مڇي ميل ڏيڍ هيٺ سمنڊ ۾ ٽپي هڻي ٿي. منهنجو مطلب آهي ته وهيل مڇين جو شڪار ٻين عام مڇين وانگر آسان ناهي جن کي ڦاسائڻ لاءِ اسانجا مهاڻا جاريون ۽ رچ ڪٽي سمنڊ ۾ وڃن ٿا ۽ ٻئي ڏينهن نه ته ٿي يا چوٿين ڏينهن ڪناري تي موٽيو اچن.

وهيل مڇين جي شڪار لاءِ مهاڻن کي جان جي بازي لڳائي پوي ٿي. هنن کي ڪناري کان سوين هزارين ميل پري ڪلئي سمنڊ ۾ وڃڻو پوي ٿو. ڪڏهن اتر ائٽلانٽڪ سمنڊ ڏي ته ڪڏهن ڏکڻ ائٽلانٽڪ سمنڊ ۾ هنن کي وهيل مڇين جي ڳولا ڪرڻي پوي ٿي. ڪڏهن ته ”ڪيپ آف هارن“ لتاڙي پئسفڪ سمنڊ ۾ پهتا ٿي. ان مهم ۾ هنن کي سال ڏيڍ به لڳي ويو ٿي. پراڻي دور ۾ يعني جڏهن اڃان انجنيون وارا جهاز ايجاد نه ٿيا هئا ۽ وهيل مڇين کي مارڻ جا طريقا به ماڊرن نه ٿيا هئا، هن شڪار ۾ وڏا جوکا (Risk) هئا جيئن انگريزي ناول ”موبي ڊڪ“ ۾ آهي يا ڪئپٽن پولارڊ جي ڪهاڻيءَ مان ظاهر آهي.

هاڻ ته گل جا جهاز يعني انجن وارا جهاز ٿي پيا آهن هوا جو رخ ڪٿي ڪهڙو به هجي پراڻي جهاز مرضي مطابق هلائي سگهجن ٿا. انهن ۾ ڇهه ڇهه مهينن جو کاڌو ڪولڊ اسٽوريج (ٿڌن ڪمرن) ۾ رکي سگهجي ٿو ۽ هزارين تن پيئڻ جو پاڻي ٽانڪين ۾ ڪٿي سگهجي ٿو. هر جهاز تي ”فريش واٽر ايووپريٽر پلانٽ“ به ٿئي ٿو جيڪو روزانو سمنڊ جي ڪاري پاڻيءَ مان ويجه پنبويهه تن منو پاڻي ٺاهي ٿو. اڳئين زماني ۾ وهيلرن (وهيل جي شڪار لاءِ سڙهن ذريعي هلندڙ ڪاٺ جي جهازن) ۾ کاڌي پيتي جا وڏا مسئلا هئا ۽ ڊگهي سفر ۾ يا جهاز جي توائي ٿيڻ تي، بک ۾ پاهه ملاح، آخرڪار آدمخور بڻجي پيا ٿي. مڇين مارڻ جا طريقا به اڃان ماڊرن نه ٿيا هئا. وهيل مڇي اهڙي آهي جيڪا هڪ ڀالي يا خنجر جي هڪ ڌڪ سان ته مريون ٿي سگهي. هن جي ٻاهرين ڪل هيٺان ڦٽ ڏيڍ ڦٽ جو ٿلهو چرٻي (Blubber)

جو تهه ٿئي ٿو ان بعد هن جو گوشت ۽ جسماني سسٽم شروع ٿئي ٿو. يعني توهان جو پالو هن جي جسم ۾ جي فت ڪن وڃي ٿو ته ان جو هن تي ڪو اثر نٿو ٿئي جو اهو سندس چرپي به نٿو ڪراس ڪري. ۽ جي توهان ڪنهن ننڍي پيٽيءَ ۾ آهيو ته ڪي وهيلون پالو لڳڻ تي پڇڻ بدران مقابلو ڪن ٿيون ۽ مهاڻن سميت پيٽيءَ کي اوندهو ڪريو ڇڏين. ڪاٺ جا وڏا وهيلر (پيٽا) پاڻ سان ئي چار ننڍيون پيٽيون به کڻي نڪتا ٿي. وهيل جي نظر اچڻ تي مهاڻا انهن پيٽين ۾ چڙهي وهيل مڇيءَ جو گهيراءُ ڪري هن تي تيرن، پالن ۽ پٽڇين جو وسڪارو ڪيو ٿي. ڪن دلير مهاڻن ته پيٽيءَ مان ٽپ ڏئي وهيل جي مٿي تي اچي هن جي Blow Hole نڪ ۾ ڪاٺ جو ٻوچ (Plug) نوڪيو ٿي جيئن هوءَ ساھ نه کڻي سگهي. هن جي ساڻو ٿيڻ تي، هن کي چڪي چڪي وهيلر (وڏي پيٽي) تي آندو ٿي. پر اڄ جي ماڊرن وهيلرن تي ڊيڪ تي رکيل ڪرين ذريعي وهيل کي مٿي ڊيڪ تي آندو وڃي ٿو. اڄ ڪلهه وهيلر جهازن تي هاريون ۽ ان کي شوت ڪرڻ لاءِ توبچيون آهن. وهيل جي ويجهو وڃي پالا هڻڻ بدران هن کي پري کان توب ذريعي هاريون هنيا وڃن ٿا. هاريون پالي يا کڻي چٽجي ته تير وانگر آهي جنهن سان گڏ رسوبه ٿئي ٿو جنهن جو پوڇڙ جهاز تي رهيو وڃي ۽ تير وهيل جي جسم ۾ ڪافي اندر هليو وڃي ٿو ۽ هن جي زخمي ۽ ساڻي ٿيڻ تي هن کي رسيءَ ذريعي جهاز ڏي چڪيو وڃي ٿو. ان بعد ان کي جهاز تي مٿي چاڙهي وڌن چرن يا مشين سان ٽڪرا ٽڪرا ڪري ان جو تيل، گوشت ۽ ٻيون شيون ڌار ڌار پئڪنگ ڪيون وڃن ٿيون. ان ڪم لاءِ اڄ ڪلهه جي هر وهيلر جهاز تي فئڪٽري آهي ۽ هن قسم جا جهاز ”وهيل فئڪٽري شپ“ سڏجن ٿا. اڄ ڪلهه جي ڪن وهيلر جهازن تي استعمال ٿيندڙ هاريون ۾ بارود به ٿئي ٿو. وهيل مڇيءَ کي اهڙو هاريون لڳڻ سان ان ۾ موجود بارود ڦاٽي پوي ٿو ۽ هڪ ئي هاريون سان آفت جيڏي وهيل ڏيري ٿيو پوي.

زمانی کان ماڻهو وهيل پٺيان ڇو آهن؟

ماضيءَ ۾ توڙي اڄ وهيل جو شڪار گوشت لاءِ ڪيو وڃي ٿو. اڳ زماني ۾ ته ڪناري جي ڳوٺن ۾ ڪاٺ لاءِ ٻيون ته وهيل مڇيءَ جو گوشت هو. اڄ فارمي ڪڪڙين، رڍن، ٻڪرين، شتر مرغن جي ڏٺن جي باوجود جپان جهڙن ملڪن ۾ وهيل مڇيءَ جو گوشت خاص ڏش (Delicacy) طور استعمال ٿئي ٿو. جپان ۾ ساشيمي طور وهيل جي گوشت جا پاپڙن جهڙا سنھا Slice ٺاهي ڪچا کاڌا وڃن ٿا. وهيل جي گوشت جو سواد ڳائي گوشت جهڙو چيو وڃي ٿو..... هونءَ به ڏٺو وڃي ته وهيل ”مڇي“ ته نه آهي. اها هڪ ”جانور“ آهي جيڪا جانورن وانگر ساھ کڻي ٿي، ڦر ڏئي ٿي، ان کي ٿڃ پياري ٿي. بهر حال جپان ۾ ڳائي گوشت جو اگهه ته تمام گهڻو آهي پر وهيل مان جيڪي اسٽيڪ ٺاهيون وڃن ٿيون انهن جي قيمت به گهٽ ناهي. اهي Steaks ڳائي گوشت وانگر تانڊن تي Grill ڪري مختلف چٽنين ۽ ساسن ۾ ٻوڙي کاڌيون وڃن ٿيون.

ناروي ۽ آئسلئنڊ پاسي – يعني اتر قطب جي ملڪن ۾ اها چوڻي عام آهي ته: “Eat Whale Meat & Blubber, and grow tall & strong” انهن ٿڌن ملڪن ۾ جتي تقريبن سال جا ڏھ

مهينا برف ئي برف رهي ٿي..... جتي نه پاڇيون ٿي سگهن ٿيون نه ڪا رڍ پڪري پالي سگهجي ٿي..... (خاص ڪري انجڻ وارن جهازن جي ايجاد کان اڳ تائين)..... اتي وهيل مڇيءَ جي گوشت ۽ چرٻيءَ (Blubber) نه فقط ماڻهن جو پيٽ ڀريو ٿي پر ضروري وٽامن ۽ پروٽين به مهيا ڪيون ٿي. هڪ عام سائيز جي وهيل جيڪا 60 کان 70 ٽن وزن جي ٿئي ٿي 25 ٽن گوشت ۽ 15 ٽن چرٻي ڏئي ٿي. بلو وهيل مڇيون جيڪي وڏي قد بت جون 100 فٽ کن ڊگهيون ٿين ٿيون انهن جو وزن 180 کن ٽن ٿئي ٿو. منجهائن 90 ٽن گوشت ۽ 50 ٽن چرٻي نڪري ٿي. هڪ ٽن وزن معنيٰ 1000 ڪلو..... اٽڪل 25 کن مٺ ٿيو. يعني هڪ وڏي بلو وهيل مڇيءَ مان ٻه هزار پڪرن جو گوشت نڪري ٿو جنهن ۾ 25 سيڪڙو ته پروٽين آهي. ان کان علاوه وهيل جي گوشت ۾ ڪافي مقدار ۾ آئرن، ڪارنيتائين، وٽامن اي ۽ وٽامن ڊي آهي. منجهس Unsaturated فٽي ائسڊ آهي جيڪو دل جي بيمارين لاءِ بهترين علاج ۽ بچاءُ آهي.

وهيل مڇيءَ جي چرٻي جنهن کي گرم ڪري تيل ٺاهيو وڃي ٿو اتر قطب جي ماڻهن کي جن وٽ نه پاڇيون آهن ۽ نه اس..... جتي سال جا ڇهه مهينا ته لڳاتار رات ٿي رهي ۽ سخت سيءُ ۽ باقي ڇهه مهينا ڏينهن وارا به اسان کان وڌيڪَ ٿڌو سيارو ٿئي ٿو. صحتمند ۽ توانورڪي ٿو. هر وهيل مان ايترو ته گهڻو تيل (Blubber) نڪري ٿو جو وهيل مڇي سمجھو ته هلندڙ چلندڙ تيل جو ٽئنڪر آهي. بلو وهيل جنهن مان 50 ٽن تيل نڪري ٿو سمجھو ته انهن چئن پنجن ٽئنڪرن برابر آهي جن ۾ ٻن کان اڍائي هزار گئلن تيل اچي ٿو. اڄ ڪلهه زمين تي ٺهيل ڪارخانن جو گند ڪچرو سمنڊ ۾ وڃڻ ڪري ڪجهه وهيل مڇين جي گوشت ۽ تيل ۾ پارِي (Mercury) ۽ PCB جهڙيون خراب شيون به ملي ويون آهن.

وهيل مڇيءَ جي چوڌاري ٿلهي چرٻيءَ جو چڙهيل ته هن کي ٿڌن سمنڊن ۾ گرم رکي ٿو. وهيل مڇيءَ کي جهاز جي عرشي تي لپتائي پهرين سندس سر ڌڙ کان ڌار ڪيو وڃي ٿو. ان بعد ڪل لاهي چرٻي ڪڍي وڃي ٿي. جيئن کير جي ملائيءَ کي سنهي باهه تي ڪافي دير گرم ڪري گهرجي گيهه ٺاهيو وڃي ٿو تيئن وهيل مڇيءَ جي چرٻيءَ کي گرم ڪري تيل ٺاهيو وڃي ٿو. جيڪو ”وهيل آئل“ سڏجي ٿو. گذريل زماني ۾ اهي ڪم ڪناري تي ڪيا ويا ٿي. اڄ ڪلهه جي ماڊرن ”فئڪٽري جهازن“ ۾ اهي سڀ ڪم، گوشت جي ڪٽائي ۽ لوهي ڊبين ۾ Seal ڪرڻ جو بندوبست جهاز تي ئي ٿئي ٿو.

وهيل مڇيءَ جو گوشت سڀ کان گهڻو چپان ۾ کاڌو وڃي ٿو. آدمشماري جي حساب سان چپان تمام ننڍڙو ملڪ آهي ۽ ان جو به 85 سيڪڙو پهاڙي علائقو آهي. هيڏي وڏي آدمشماريءَ جي مقابلي ۾ پوک نه برابر ٿئي ملڪ ۾ رڍ پڪري ۽ ڍڳي دور جي سخت قلت آهي. ڇا سان پيٽ پارين؟ ان ڪري چپاني ماڻهن جو سڄو زور سمنڊ ڏي آهي. هو مڇين گانگتن کان سامونڊي گاهه تائين هر شيءِ کائين ٿا. گذريل زماني ۾ وهيل جهڙين وڏين مڇين جو شڪار ڏاڍو ڏکيو هو پر چپاني هزارين سالن کان وهيل جي شڪار جا شوقين رهيا آهن. اهو انهن جو ڪلچر رهيو آهي جيئن اسان وٽ گهوڙا پالڻ، ملهه وڙهڻ، ڪڪڙن جي، سوئر ڪٽي جي ويڙهه، وغيره. چون ٿا ته گوشت خاطر وهيل جي اهميت 800 ع ڌاري کان

ٿي. جپانين وهيل جو گوشت کائڻ شروع ڪيو پر ڪڏهن ڪڏهن ۽ ٿوري مقدار ۾..... سو به انهن ڳوٺن جي ماڻهن جيڪي سمنڊ جي ڪناري تي هئا. پوءِ ٻي جنگ عظيم بعد جڏهن سڄي دنيا ۾ کاڌي جي سخت کوٽ ٿي وئي ۽ جپان ۾ ته بک وگهي ماڻهو پئي مئا يا معذور پئي ٿيا، ان وقت آمريڪا جي صدر جنرل ڊوگلس مڪارٿر ”فئڪٽري وهيلر“ جهاز شروع ڪرايا ۽ جپانين کي وهيل کائڻ جي ترغيب ڏني جيئن هنن جي جسم کي گهربل پروٽين ملي سگهن.

هاڻ ته جپان جا ماڻهو وهيل مڇين پويان اهڙا ته اچي چريا ٿيا آهن جو وهيل مڇين جي ڪيترن جنسن جي دنيا ۾ کوٽ ٿي وئي آهي ۽ دنيا وهيل مڇيءَ جي شڪار تي سختيءَ سان بندش هڻي ڇڏي آهي ته به مختلف سمنڊن تي جپاني وهيل مڇيون ماريندي نظر اچن ٿا. دنيا جي عالمي ادارن جي زور ڀرڻ تي هو اهي ئي بهانا ڏين ٿا ته ”اسان وهيل مڇين تي سائنسي تجربا ڪرڻ لاءِ انهن کي جهليون ٿا.“ آمريڪا ۾ وهيل مڇيءَ جي گوشت جي قيمت ”جبل“ آهي. پر جپان جي هوٽلن ۾ هر وقت وهيل جي گوشت جا مختلف ڊش نظر اچن ٿا. پڇڻ تي هو اهو ئي چون ٿا ته هنن سائنسي لٽبارن ٿريز مان تجربي بعد ان مڇيءَ جو ڪلو به ڪلو گوشت خريد ڪيو آهي پر توهان توکيو جي تسوڪيجي Tsukiji مڇي مارڪيٽ ۾ ته وڃي ڏسو. دنيا جي ڪهڙي مڇي آهي جيڪا نٿي ملي. وهيل جي ڳالهه ڪريو ته ان لاءِ به توهان کان پڇندا ته ڪهڙي حصي جو گوشت ڪپي ۽ ڪيترو....؟ جيئن ٻڪري يا ڍڳي جي گوشت لاءِ ڪاسائي پڇي ٿو ته منڍي ڪپي يا چاڀون، دستي ڪپي يا ران، انڊر ڪٽ بيف ڪپي يا اسٽيڪ.... يا جيئن ساڻي پڇن ٿا سڄي مڇي ڪپي يا ان جون منڍيون.... پيٽارو ڪپي يا ڪنھڙو.... ويندي ڪٽ ڪٽ لاءِ جيرا بڪيون ڪپن يا ڪيري ۽ ڪپورا؟ سڄي وهيل مڇي ته ٿي به هزار ٻڪرن برابر، پر ان جي مختلف حصن جو گوشت وڪامي ٿو. مڇيءَ جي پوڇڙ ۽ ڪنھڙ يعني ڪنن جي پاسن واري حصي ۾ ته ڪندا ٿين ۽ سستو ٿئي ٿو پر وهيل جو پڇ (Fluke) يا فن (ڪنڀڙاڻي) واري حصي جو گوشت سڀ کان مهانگو ملي ٿو. وهيل مڇيءَ جي هيٺين ڇاڙيءَ کان ڏن تائين وارو گوشت (Belly meat) جون جپان جي هوٽلن ۾ ”فراءِ“ يا ”باربي ڪيو“ ٿيل ڊگهيون پٽيون (Strips) عام طرح ملن ٿيون جن کي جپاني ماڻهو يونيسو (Unesu) سڏين ٿا. اهڙيون ئي پٽيون (فش فنگر ڪٽي چئون) وهيل مڇيءَ جي پڇ (Fluke) جون پٽ ملن ٿيون جيڪي اونومي (Onomi) يا اونڀي گو (Oniku) سڏجن ٿيون. وهيل مڇيءَ جي پڇ وارو گوشت تمام لذت ڏيڻ ڇو ته ۽ قيمت ۾ پٽ مهانگو آهي. اڄ ڪلهه وهيل مڇيءَ جي گوشت جو اڳهه ڪافي ڪري پيو آهي ان هوندي به سندس پيٽ واري گوشت جي قيمت 6000 يپن يعني 6000 رپيا ڪلو آهي ته پڇ وارو گوشت ويهه هزار رپيا ڪلو آهي. ان مان اندازو لڳائي سگهجي ٿو ته وهيل مڇي جو گوشت پئمفريت ۽ گانگتن کان به مهانگو آهي. اڄ ڪلهه هڪ نارمل وهيل مڇيءَ جي قيمت پنجاهه لک (اڌ ڪروڙ) رپين جي لڳ ڀڳ آهي پر مزي جي ڳالهه اها ته جيترا ڏينهن وهيلر (مڇين جي شڪار واري جهاز) کي وهيل جي ڳولا ۽ شڪار ڪرڻ ۾ لڳن ٿا انهن ڏينهن جو جهاز جو خرچ پڪو لڳايو وڃي ته ايتري قيمت تي وهيل کي وڪڻڻ ۾ به جهاز جي مالڪ کي نقصان رهي ٿو. هيٺئر تيل ڪٽي سستو ٿيو

آهي ته به هڪ مهيني جي سفر ۽ ڳولها ۾ ڪافي سڙي ٿو. جهاز جي مشينن جي اوور هال ۽ اسپيئر پارٽس، جهاز هلائيندڙ ۽ وهيل جو شڪار ڪندڙ عملي جي رهائش، کاڌي پيتي جو خرچ ۽ پگهار..... آسمان سان ڳالهائڻ ٿا ڪن وهيلر جهاز جي ڪيپٽن جو پگهار ست اٺ لک رپين کان گهٽ ناهي. ۽ جهاز کي فقط هڪ نيوبيگيٽر (ڪيپٽن) ته نٿو هلائي. ٿورا ٿورا تڏهن به ڪيپٽن کان پوءِ ٿي چار پيا نيوبيگيٽر (چيف ميت، سيڪنڊ ميت ۽ ٽرڊ ميت وغيره) ٿين ٿا ۽ اهڙي طرح چيف انجنيئر ۽ ٽي چار پيا مٿين انجنيئر ضروري آهن. ماڻهن ۽ جهاز مڙني جي انشورنس، بندرگاهه ۾ اچي بيھڻ جي پارڪنگ في..... انهن سڀني خرچن جو حساب لڳايو وڃي ته ان ڪم ۾ لڳل ڪيترا نقصان ۾ وڃن ٿا. وري به هوٽل وارا ايڏو مهانگو گوشت وٺڻ جي باوجود ڪمايو وڃن جو چپاني وهيل ڪاٺ جا شوقين آهن ۽ ان جي ڪنهن به ڏش تي دل وڌي ڪري خرچ ڪن ٿا ۽ ماسانوري هاتا (قلمي نالو متسوگورو) جهڙي مشهور چپاني ليڪڪ به وهيل مڇيءَ جي گوشت جي تعريف ۾ صفحا ڪارا ڪري ڇڏيا آهن — خاص ڪري ”اونومي“ ۽ ”اوني ڪو“ (پڇ واري گوشت) جي حق ۾. وهيل جي ٻين حصن وارو گوشت جيڪو ”گاڙهو گوشت“ يا ”Lean“ گوشت سڏجي ٿو گهٽ اگهه تي ملي ٿو ۽ چپانيءَ ۾ ان کي ”اڪا نيڪو“ سڏين. لوڻيل گوشت کي ”ساراشي ڪوجيرا“ سڏين. ان کان علاوه چپاني ريسٽورنٽن ۾ چپاني ماڻهو وهيل مڇيءَ جي فراءِ تيل زبان (سائ زوري ڏش) ۽ ڪل (ڪورو) آندڻ، اوجھري، ٿڻ ۽ ٻيا خاص عضوا وڌي شوق سان کائين. انگلنڊ، آمريڪا، آسٽريليا جهڙا ملڪ وهيل جي بچاءَ لاءِ پلي رٿيون ڪري رهيا آهن پر چپاني ڪن لاتار ڪري پيا هلن. ”بين الاقوامي وهيل مڇين جي ڪميشن“ جو چپاني ڪمشنر ”جوجي موري شيتا“ پنهنجي رپورٽ ۾ صاف لکي ٿو ته چپاني ماڻهن لاءِ وهيل ڪاٺ ”is a matter of national pride“. هن چپاني ماڻهن لاءِ وهيل ڪاٺ کي ڪمونو (چپاني قومي لباس) سان مشابهت ڏني آهي. هو لکي ٿو ته سڀاڻي انڊيا ڳائي گوشت نه کائڻ جي مهم هلائي ته ڇا انگلنڊ ۽ آمريڪا وارا بيٺ ڪاٺ بند ڪري ڇڏيندا؟

وهيل مڇيءَ جي گوشت وانگر هن مان نڪرندڙ تيل به سالن کان ڪم ايندو رهي ٿو. گاسليت جي ايجاد کان اڳ سڄي دنيا جي گهرن ۽ گهٽين جا ڏيا ۽ فانوس وهيل جي تيل مان ٻريا ٿي. وهيل مڇيءَ جو تيل رڌ پچاءَ کان علاوه صابن ۽ ميڪ اپ جي سامان ۾ به استعمال ٿئي ٿو. چرٻيءَ مان نڪتل ميٽ مان ميٽ بتيون ٺاهيون وڃن ٿيون. اڄ به هي ميٽ بتيون سڀ ۾ مهانگيون آهن جو وهيل مڇيءَ جو تيل توڙي ميٽ جڏهن ٻري ٿو ته بيحد شفاف روشني ڏئي ٿو ۽ ڏونهون بلڪل نه برابر ڪڍي ٿو.

وهيل مڇيءَ مان نڪتل تيل ”وهيل آئل“ يا ”ٽرين آئل“ (Train Oil) سڏجي ٿو. هن تيل جي اها خاصيت آهي ته ايترو چڪو ناهي يعني Viscosity تمام گهٽ اٿس.... زيتون (Olive) جي تيل کان به گهٽ اٿس. هاڻ گهڙيال ۽ واچون اليڪٽرڪ (بيٽري تي هلندڙ) ٿي پيا آهن نه ته سالن تائين چاٻيءَ وارين واچن ۾ چڪنائيءَ (Lubricating) خاطر ”وهيل آئل“ استعمال ٿيو ٿي. اهڙي طرح سلائي جي مشينن ۽ ٻين اهم مشينن ۾ هي تيل استعمال ٿئي ٿو. هن تيل جي Spreadibility (مشين

جي حصن ۾ پهچي وڃڻ جي خاصيت) پڻ گهڻي آهي. سڀ کان وڏي ڳالهه ته هن جي ڄمڻ جو پڌ (Freezing Point) تمام هيٺاهون آهي. پيارڌ پچاءَ جا يا مشينن ۾ استعمال ٿيندڙ تيل ٿوري ئي ٿڌ ۾ ڄمي وڃن پر هي تيل کاتو ويهه يا کاتو ٽيهه ڊگريون ٿڌاڻ ۾ به ساڳيو رهي ٿو. جهاز جو رخ بدلائڻ لاءِ اسٽيرنگ انجن جا جيڪي ٽرانسميشن پائپ ٿين ٿا انهن ۾ هن قسم جو تيل استعمال ٿئي ٿو. اسٽيرنگ انجن جهاز جي پٺ تي جتي سڪاڻ (Rudder) ٿئي ٿو هوندي آهي. ان کي هٽڊرالڪ پريشر ذريعي ڪاپي يا ساڄي موڙڻ لاءِ پتل جا پائپ هي تيل کڻي ڪنٽرول روم (برج تي) ”اسٽيرنگ ويل“ تائين پهچن ٿا. ان ڦيٽي کي ساڄي يا ڪاپي موڙڻ سان اسان دٻاءُ (Hydraulic Pressure) ٻيا ڪيون ٿا ۽ جهاز جو سڪاڻ ساڄي يا ڪاپي مڙي جهاز کي ان طرف موڙي ٿو. اڳئين زماني ۾ ان کي موڙڻ لاءِ لوهه جي زنجير هوندي هئي پر هاڻ آفت جيڏن جهازن کي موڙڻ لاءِ اسٽيرنگ وهيل ذريعي اها زنجير گهمائڻ تن ماڻهن جي به وس جي ڳالهه نه آهي. ان ڪري هاڻ اهو ڪم هٽڊرالڪ ذريعي ورتو وڃي ٿو. هي ائين آهي جيئن هٽڊرالڪ پريشر ذريعي سڄي ڪارمٿي ڪئي وڃي ٿي. هتي اهو ٻڌائڻ چاهيان ته اهي تيل جا پائپ سڄو ڊيڪ (جهاز جو عرشو) لتاڙي ڪنٽرول روم ۾ پهچن ٿا. ٿڌن ملڪن جي سمنڊن تان لنگهڻ مهل ڪنٽرول روم ته کڻي هيٺنگ ذريعي گرم رهي ٿي پر ڪلئي آسمان هيٺ ڊيڪ تان لنگهندڙ پائپن ۾ موجود تيل ته موسم مطابق منفي 30 ٿڌاڻ تي رهي ٿو ۽ اهو وهيل آئل ئي آهي جو ايتري ٿڌ ۾ به پنهنجي اصلي Liquid واري حالت ۾ رهي ٿو نه ته ٻيا تيل ته ڄمي سخت ٿي وڃن - جيئن پاڻي برف ٿيو وڃي ٿو.

هڪ جمبو جيت جيڏي وهيل مڇيءَ جا هڏا به ايڏا وڏا ٿين ٿا جو انهن مان ڪيتريون ئي ڪمائيون شيون ٺاهيون وڃن ٿيون..... لڪڻ جي مٿئين ڳن ۽ اسٽري جي ٽيبل کان وٺي ڪيترائي اوزار ٺاهيا وڃن ٿا. وهيل جي ڏندن مان به ڪيتريون ئي شيون ٺهن ٿيون.

هتي اهو به لکندو هلاڻ ته قدرت طرفان وهيل مڇي - خاص ڪري اسپرم وهيل مڇي، جيڪا چهنبدار هڏن واريون وڏيون اسڪڊ (Squid) مڇيون کائي ٿي ان جي هاضمي واري رستي تي (آندي جي شروع کان نيڪال واري جاءِ) (Anus) تائين) ائمبرگرس (Ambergris) جو تهه چڙهيل آهي جيڪو تهه اسڪڊ جي چهنبن ۽ ٻين سخت لوهي شين کان آندي کي بچائي ٿو. ڪڏهن ڪڏهن اهو تهه سخت ۽ چهنبدار شين جي ڪري آندي تان روڙجي ويندو آهي ۽ وهيل جي ڦوڳ (ڪاڪوس) سان گڏ ڪونڊن جي صورت ۾ ٻاهر سمنڊ ۾ اچي ڪرندو آهي. ان بعد قدرت طرفان وهيل جي آندي تي Ambergris جون نئون تهه وري چڙهي ويندو آهي پر وهيل جا شڪاري وهيل جي خارج ڪيل هن تهه جي سخت ڳولا ۾ هوندا آهن جو ان ۾ تمام مٺي ۽ وڻندڙ خوشبوءِ ٿئي ٿي ۽ اها شيءِ (Ambergris) اعليٰ قسم جي عطرن ۾ جن جي خوشبوءِ گهڻي دير قائم رهي سگهي، ڪم اچي ٿي ۽ اها شيءِ تمام مهانگي وڪامي ٿي.

ڪراچيءَ جي آچر بازار ۾ دنيا جي مختلف برانڊن جا ولائٽي عطر وڪڻڻ واري چيو ته هي سستا ان ڪري آهن جو هي نقلي آهن ۽ پاڪستان ۾ ٺاهيا ويا آهن. مون هڪ ٻن جي خوشبوءِ سونگهيندي چيو ته انهن جي خوشبوءِ ته اصلي عطرن جهڙي آهي. ان تي دڪاندار ٻڌايو ته اهي اهڙي طرح نقل ٿيل آهن جو هر ڳالهه ۾ اصلي لڳن ٿا پر خوشبوءِ به ساڳي اٿن پر ان خوشبوءِ کي قائم رکڻ واريءَ شيءِ جيڪا تمام مهانگي ملي ٿي اها نه وجهڻ ڪري هنن جي خوشبوءِ چند منٽ به مس ٿي رهي ۽ اها شيءِ آهي وهيل جي ائمبر گرس.

سو وهيل مچيءَ جي گوشت، چرٻي، کل، هڏن، ڏندن سان گڏ ائمبر گرس به ائين ڪمائي شيءِ آهي جيئن هرڻ جي پيٽ مان نڪرندڙ مُشڪ.

ڪجهه سٽون هرڻ جي ”مشڪ“ بابت

وهيل مڇيءَ جي آندبي کي جانورن جي سڱن، هڏن، اسڪڊ مڇين جي ڇهنبدار ڇهنبن ۽ ٻين پيٽ ۾ هضم نه ٿيندڙ لوهي شين کان بچاءَ لاءِ ان جي اندرين پاسي جيڪو تهه Ambergris آهي اهو اعليٰ قسم جي خوشبوءِ ڪري عطر ٺاهڻ ۾ ڪم اچي ٿو ۽ تمام مهانگو وڪامي ٿو. جيتوڻيڪ ڏٺو وڃي ته هي تهه جيڪو وهيل جي آندبي جي آخري حصي ۾ ڪرڻي واري جاءِ تائين ٿئي جنهن مان هر وقت وهيل جو بدبودار ڪاڪوس گذرندو رهي ٿو. ان ۾ قدرت طرفان زبردست خوشبوءِ جي خاصيت رکيل آهي. اها ”امبرگريس“ دنيا جي اعليٰ ترين عطرن ۾ پوي ٿي ۽ دنيا جون اهم ۽ حسين عورتون انهن عطرن کي جسم تي هڻن ٿيون.

ائين ناهي ته اها اعليٰ شيءِ فقط وهيل ۾ آهي. ڪيترا ئي ٻيا به پکي، جانور ۽ ٻوٽا آهن جن ۾ ان قسم جا خوشبودار مادا آهن. دنيا ۾ سڀ کان گهڻو خوشبودار مادو ”مشڪ“ آهي جيڪو هرڻ جي ڏن هيٺان ٿئي ٿو. ائين ته ڪجهه جانورن جو ڪي شيون تمام مهانگيون ٿين ٿيون جيئن ته گينڊي (Rhino) جو سڱ جيڪو سون جي تور تي وڪامي ٿو جنهن جي چين ۽ ڏور اوڀر جي ملڪن ۾ تمام گهڻي ڊمانڊ آهي جو اتي جي ماڻهن کي اهو وهم آهي ته ان جي ڌڙي ڪاٺ سان شهوت وڌي ٿي. جيتوڻيڪ سائنسي طرح ڏٺو وڃي ته ان جو سڱ يا انسان جا وار ۽ ننهن ساڳي ڪيميڪل جا آهن. يا اسان وٽ سڄا هيرا تمام مهانگا ٿين ٿا جن لاءِ ماڻهن کي اهو وهم آهي ته انهن کي پيهي پوڙهي، ڪمزور يا بيمار ماڻهوءَ کي ڪارائت سان هن ۾ جسماني ۽ ذهني سگهه اچيو وڃي. پر سائنسي طرح سڀن مان نڪتل انهن سڄن موتين کي جاچيو وڃي ته انهن ۾ اهو ئي ڪئلسيم ڪيميڪل آهي جيڪو عام طرح سڀن (ڪوپن) ۽ ڪوڏن ۾ ٿئي ٿو. انهن کي پيهڻ سان به اهو ئي پائوڊر نڪري ٿو جيڪو سڄن موتين کي پيهڻ مان ٺهي ٿو.

مٿين شين جي پيٽ ۾ وهيل مان نڪرندڙ ”امبرگريس“ يا هرڻ جي پيٽ مان نڪرندڙ ”مشڪ“ (Musk) مٿ (Myth) نه پر حقيقتون آهن. انهن ۾ تمام گهڻي خوشبوءِ آهي ۽ امبرگريس جي مقابلي ۾ مشڪ تمام ٿوري نڪري ٿي. هڪ ڪلو مشڪ لاءِ چاليهن کان پنجاهه کن هرڻن جي ضرورت پوي ٿي. ان ڪري ”مشڪ“ زعفران کان به مهانگي آهي.

جيئن ته اسان وٽ يعني انڊيا، پاڪستان ۽ بنگلاديش پاسي هينئر يا آڳاٽي زماني ۾ وهيل جو شڪار عام نه هو ان ڪري اسان جو ماڻهو امبرگريس کان واقف ناهي پر مشڪ کان هر عام ۽ خاص ماڻهو واقف آهي جو اهو هرڻ (مسڪ هرڻ) جنهن کي انڊيا ۾ ”ڪستوري“ سڏيو وڃي ٿو چين، نيپال، منگوليا، هماليا، انڊيا ۽ پاڪستان جي اتر اهن علائقن ۾ ٿئي ٿئي ٿو. نر هرڻ مان نڪتل هيءَ خوشبوءِ (مشڪ) آڳاٽي زماني کان خوشبوءِ طور استعمال ٿيندي اچي ۽ هن جي خوشبوءِ ايتري ته وڻندڙ گهڻو

وقت هلندڙ ۽ پري تائين محسوس ٿيندڙ آهي جو هن تان عام چوڻي مشهور ٿي ته ”عشق ۽ مشڪ“ لکي نه لکائي سگهجي.

مشڪ لفظ اصل ۾ سنسڪرت جي لفظ مُسڪا مان نڪتو جيڪو ايران ۾ ”مشڪ“ يعني هرڻ جو ڏن ٿيو. آڳاٽين هندستاني دوائن (آيور ويدڪ) ۾ مشڪ دل جي بيمارين کان علاوه ذهني ۽ تنني سرشتي جي گڙ ٻڙ کي صحيح ڪرڻ لاءِ دوائن ۾ استعمال ٿيو ٿي. اڄ به مُشڪ دوائن ۽ عطرن ۾ استعمال ٿئي ٿي.

مغرب جي دنيا وڏي عرصي تائين مُشڪ کان اڻ واقف رهي جو ان پاسي نه اهو هرڻ هو ۽ نه اها انڊيا ۽ چين کان اوڏانهن پهتي ٿي. پنجين صديءَ بعد ان جي ڳالهه تلمود ۾ ڏني وئي، ڇهين صديءَ ۾ يونانين کي ان جي خبر پيئي. ان بعد عربن خوشبوءِ خاطر ان کي عطرن ۾ ۽ مردانگي جي علاج لاءِ دوائن ۾ استعمال ڪيو. عباسي دور حڪومت ۾ عربن وٽ مشڪ جي وڏي ڊمانڊ رهي ۽ بغداد جي خليفن ان جو دل کولي استعمال ڪيو ٿي. الڪنديءَ (عباسي دور جي مشهور فلاسافر، فزيشن، ميوزيشن، حسابدان ۽ عطر جي موجد ابو يوسف يعقوب بن اسحاق الصباح الڪندي) مشڪ کي عطرن ۾ شامل ڪيو جنهن سان هن شيءِ جي ڊمانڊ ايڏي ته وڌي وئي جو اها اهم لگڙي آئتم ۾ شمار ٿي وئي ۽ مشرق (چين، انڊيا) کان بغداد ايندڙ عربن جي جهازن ۾ مشڪ جو هجڻ ضروري هوندو هو. هتي اهو به لکندو هلاڻ ته ”الڪندي“ عرب دنيا جو وڏو قابل ماڻهو ٿي گذريو آهي. پاڻ 801ع ۾ بصري ۾ ڄائو ۽ بغداد ۾ تعليم حاصل ڪيائين سندس والد اسحاق ڪوفي جو گورنر هو. تعليم دوران ان وقت جي عباسي خليفن المامون سندس وڏو خيال ڪيو ۽ پنهنجي درٻار ۾ رکيو. المامون جي 833ع ۾ وفات بعد سندس ڀاءُ متعصم خليفو ٿيو جنهن الڪنديءَ کي ترقي ڏئي پنهنجي پٽ جو استاد ڪري رکيو. الڪندي مٿين ڳالهين کان علاوه ٻين به ڪيترن سبجيڪتن ۾ پڙ هو جيئن ته علم فلڪيات (Astronomy)، يوناني فلسفي جي ڪتابن جو عربي ترجمو ڪرڻ، نفسيات، علم نجوم (Astrology)، ميڊيسن، فارماڪالاجي، عطر ۽ آرسيون ٺاهڻ ۽ زلزلن جي ڄاڻ..... وغيره. پاڻ 72 سالن جي ڄمار ۾ 873ع ۾ وفات ڪيائين.

مشڪ تيار ڪرڻ لاءِ هن جنس جي نر هرڻ جو شڪار ڪري هن جي پيٽ (ڏن ۽ پولٽريون لاهڻ واري هنڌ Rectal Area جي وچ) مان اهو مشڪ وارو غدود (Gland) جيڪو ”Musk Pod“ سڏجي ٿو ڪڍيو وڃي ٿو. ان بعد ان کي اس ۾ سڪايو وڃي ٿو يا گرم تيل ما ٽپي ڏياري ڪڍيو وڃي ٿو. خشڪ ٿيڻ تي ناسي رنگ جي ڳاڙهسري پيسٽ ڪاري رنگ جي داڻن ۾ تبديل ٿيو وڃي - جيڪي Musk Grain سڏجن ٿا. اهي الڪوحدڪ سالوشن ۾ وجهڻ سان ۽ ڪجهه عرصو بند ڪري رکڻ سان خوشبودار ٿيو وڃي. اڄ ڪلهه سڀ کان بهترين مشڪ ويٽنام جي چئي وڃي ٿي ۽ ٻئي نمبر تي آسام ۽ نيپال جي آهي. ان بعد روس ۽ چين جي هماليا جبلن وارن علائقن جي آهي.

جون ڪجهه ڇهنبنون آندي مان گذر به ڪريو وڃن. هونءَ نارمل حالتن ۾ اهي شيون آندي مان گذرڻ ڪري آندي کي روڙي رکن يا ڪتي به وجهن پر قدرت طرفان فقط هن جنس sperm وهيل جي آندي جي چوڌاري اندران هڪ ميٽ جو تهه ٿئي ٿو جيڪو ائمبرگرس (Ambergris) سڏجي ٿو. ڪا به سخت شيءِ — خاص ڪري اسڪڊ مڇيءَ جون ڇهنبنون آندي مان لنگهي پٺيان خارج ٿيڻ وقت هن ميٽ جهڙي تهه ائمبرگرس کي ئي زخمي ڪن ٿيون ۽ اهو گهڻو زخمي ٿيڻ تي ڪجهه سالن بعد وهيل ڪاڪوس سان گڏ پٺيان خارج ڪري ڇڏي ٿي يا وري وات ذريعي اتي ڪري ٻاهر ڪڍي ٿي. ڪاڪوس سان گڏ مليل هجڻ ڪري ان ڦوڳ ۾ سخت بدبوءِ ٿئي ٿي پر پوءِ ڪجهه هفتن بعد ٻيون شيون سمنڊ ۾ هليون وڃن باقي ائمبرگرس رهجي وڃي ۽ هيءَ اها شيءِ آهي جيڪا دنيا جي اعليٰ عطرن ۾ استعمال ٿئي ٿي ۽ مشڪ وانگر تمام مهانگي ٿئي ٿي.

مون گذريل مضمون ۾ به هن شيءِ جو نالو اهوئي انگريزي ’ائمبرگرس‘ لکيو آهي پر ڪالهه نيٽ تي عمان جي انگريزي اخبار ۾ هڪ خبر پڙهي حيرت ٿي ته ”ائمبرگرس“ جو جيڪو عربي نالو آهي اهو اسان وٽ سنڌي، اردو، فارسيءَ ۾ به عام آهي. عمان واري دلچسپ خبر ته اڳتي هلي ڏيان توجھتي جي ٻن غريب مهاڻن کي اسپرم وهيل جي ائمبرگرس ملي وئي ۽ هورات اندر ڪروڙپتي ٿي ويا ۽ مون کي به هاڻ خبر پئي ته انگريزيءَ جو اهو لفظ Ambergris در اصل فرينچ ٻولي جي لفظ Amber Gris تان جڙيو آهي ۽ فرينچن اهو لفظ ائمبر عربي زبان جي عنبر تان کنيو آهي جيڪو اسان وٽ عنبر، عنبير يا عبير طور استعمال ٿئي ٿو. شاهه لطيف سر مومل راڻو ۾ چوي ٿو:

”عطر ۽ عبير سين، تازا ڪيائون تن،

مڙهيا گهڻو مشڪ سين، چوٽا ساڻ چندن

يا سر سهڻيءَ جي هڪ بيت ۾ آهي

اوبارا عبير جا، جر مان اچن جال

يا سرمارئيءَ ۾ آهي:

آرم هڏم اوڍيان، ارغچ ۽ عبير...

سنڌي جي هڪ نوجوان شاعر پروفيسر احسان دانش جو شعر آهي:

”جون جي ڪنهن تتل ڏينهن ۾

جنوريءَ جي ٿڌي هير آن تون،

آءُ خوشبو جي ڳولا ۾ آهيان

تون عطر آهين عنبير آن تون.“

مبين شاهه عنايت ’ميان نصير محمد ڪلهوڙي‘ جي تعريف ڪندي لکيو آهي.

”نسرئو نصير، چانڊڪي ۾ چنڊ ٿي،

ڪاڇو ڪوڙي ۾ ڪري، ملي وينو مير
خاصي خدا باد منجهه عطر ۽ عنبير،
جان جان ندي نير، تان طبل تنهنجي تجلو.“

در اصل عرب توڙي ايراني عطر ٺاهڻ جا ماهر رهيا آهن. هنن کي گهڻو اڳ کان خبر هئي ته مشڪ ۽ عنبر جي خوشبوءِ هاءِ ڪلاس ۽ جتادار آهي. عربن بابت شروع جي مضمونن ۾ به لکي چڪو آهيان ته عرب علمِ فلڪيات (Astronomy) يعني تارن جي اپڙڻ، لهڻ، چرپر جي رفتار، روشني وغيره ۽ نيويگشن (سمند تي توڙي رڻ پٽ بيابان ۾ رستو ڳولڻ) جا ماهر هئا. هنن جا پيڙا اسلام کان به اڳ چين، ملايا، انڊونيشيا تائين واپار لاءِ ايندا ويندا رهيا ٿي. چين، لنڪا (سلون) ۽ انڊيا کان جيڪو عربستان وڪر پهتو ٿي ان ۾ مشڪ جو هجڻ ضروري سمجهيو ويو ٿي جيڪا شيءِ اسلام کان پوءِ به اميه ۽ عباسي خليفن جي دربار ۾ اعليٰ ترين سمجهي وئي ٿي. اهڙي طرح وهيل Sperm whale مان نڪتل عنبر جي هنن کي ڄاڻ هئي. ايتري قدر جو هن وهيل (Sperm whale) جو منجهانئس عنبر نڪرڻ ڪري عربي نالوئي ”حوت العنبر“ رکيو عرب توڙي ايراني خوشبودار شين جا قدردان ۽ عطر ٺاهڻ جا ماهر هئا. گهڻو گهڻو پوءِ عنبر ۽ مشڪ مان عطر ٺاهڻ جي ٽيڪنالاجي عربن کان فرانس وارن وٽ پهتي جن عنبر (Anbar) کي فرينج ٻوليءَ ۾ ”امبر“ (Amber-Gris) سڏيو.

سچ ڳالهه اها ته اسان اڄ ڪلهه عطر سان گڏ عنبير لفظ استعمال ضرور ڪيون ٿا پر ڪيترن کي خبر ئي ناهي ته عنبر الڳ شيءِ آهي. هو عطر سان گڏ ٻئي لفظ طور عنبر جو لفظ استعمال ڪن ٿا جيئن اسان ”ماني ٽڪي“ يا ”ماڻهو چيڻو“ چئون ٿا. ڪالهه عماني مهاڻن جي خبر پڙهي مون کي به ڌيان ۾ آيو ته وهيل جي پيٽ مان نڪتل جنهن خوشبودار مادي کي اسان انگريزيءَ ۾ Amber سڏيون ٿا اهو دراصل عربي لفظ عنبر مان نڪتل آهي ۽ مشڪ وانگر الڳ شيءِ جو نالو آهي..

هي مضمون ختم ڪندي ڪندي هڪ ٻي ڳالهه ڌيان ۾ اچي وئي آهي جيڪا ادب جي شاگردن لاءِ ضروري ٿو سمجهان. دراصل اڄ ڪلهه اسان وٽ عنبير (عنبر) لفظ پراءِ لاءِ عطر سان گڏ بيلهه اچي ٿو. نثر توڙي نظم ۾ عطر و عنبير يا عطر عنبير چيو وڃي ٿو – جيئن ماني ٽڪي، پاڻي پاڻي وغيره. جيئن ته اسان جي ماڻهن کي عنبير جي خبر ناهي ان ڪري ڪنهن کان به ڪٿي پڇ ته عنبير ڇا آهي ته ورائيندو عطر آهي جيتوڻيڪ موتيو، چنبيلي، گلاب جهڙن گلن جا مختلف عطر ٻي شيءِ آهن..... مشڪ ۽ عنبر ٻي شيءِ آهن. عطر پاڻي (۽ اڄ ڪلهه الڪوحل) ملائي ٺاهيا وڃن ٿا پر مشڪ ۽ عنبر (عنبير، عبير) نج خوشبودار مادا آهن جيڪي هڪ خاص قسم جي هرڻ (Musk Deer) ۽ وهيل (Sperm Whale) جي پيٽ مان نڪرن ٿا. صدين تائين امير ماڻهو بادشاهه راجا – ويندي اميه، عباسي ۽ سلطنت عثمانيه جي دربار ۾ خوشبوءِ خاطر عنبر جا ٽڪرا استعمال ٿيندا رهيا ۽ مشڪ ۽ عنبر جهڙي شيءِ رکڻ Status Symbol سمجهيو ويندو هو جيئن اسان وٽ ڪو اعليٰ قسم جو عطر هڻي هلي. عنبر کي حڪيمن دوائن ۽ ڪشتن معجونن ۾ به استعمال ڪيو ٿي. هاڻ سؤ سال کن ٿيندا ته فرانس جديد ٽيڪنالاجيءَ

مان فائدو وٺي عطر ٺاهڻ ۾ عنبر جو ذرو ذرو ملائڻ شروع ڪيو آهي جو هنن تجربو ڪري ڏٺو ته ائين ڪرڻ سان عطر جي خوشبوءِ ڊگهو عرصو هلي ٿي. ۽ ٻي ڳالهه ته عنبر جو اگهه ايترو ته وڌي ويو آهي جو ڪوبه نج عنبر نٿو رکي. ويندي دنيا جا اهي اعليٰ عطر (JAR جنهن جي بوتل جي قيمت 75000 روپيه آهي JOY 80000 روپيه، Shalini 90000 روپيه، Hermes ڏيڍ لک روپيه، Chanel no 5 پوڻا ٻه لک روپيه في بوتل وغيره) جن ۾ عنبر جي ذري پيل آهي به ان عنبر جي ڪري ئي تمام گهڻا مهانگا وڪامن ٿا. بهرحال اڄ ڪلهه خوشبوءِ لاءِ نج عنبر يا مشڪ ته ورلي ئي ڪو افورڊ ڪري سگهي ٿو. هر هڪ مختلف عطر ئي وٺي ٿو. اهو ئي سبب آهي جو سالن کان هاڻ عام ماڻهو عنبر کان اڻ واقف ٿي ويو آهي جيڪڏهن ڪنهن کي ڄاڻ آهي ته هو ان کي پيسار ڪي شيءَ سمجهي ٿو پر هن کي اها خبر ناهي ته اها ڳاڙهي ڪاري رنگ جي داڻن واري خوشبودار شيءَ ڪٿان اچي ٿي. پر شاهه لطيف جي بيتن مان صاف لڳي ٿو ته هو عنبر کان چڱي طرح واقف هو. شاهه لطيف پيرين پنڌ ۽ پيڙين ۾ تمام گهڻو سفر ڪيو ۽ هن جي ڄاڻ تي اسان جهازرانن کي به حيرت ٿئي ٿي. هو نه فقط نيوبگيشن، جاگرافي ۽ اسٽرانامي کان واقف هو پر انهن پيڙين هلائڻ وارن ۽ انهن جي وڻين جي Feelings کان به واقف هو جنهن جو ذڪر هن پنهنجن بيتن ۾ ڪيو آهي. هن کي عنبر بابت ڄاڻ ضرور انهن عرب ۽ ايراني ملاحن ۽ خلاصين کان پئي هوندي جن جو ديبل، پنيور ۽ نئي اچڻ ٿيو ٿي.

شاهه لطيف 1689 ۾ ڄائو ۽ 1752 ۾ وفات ڪيائين. هي اهو زمانو هو جڏهن پورچوگالي، ڊچ ۽ انگريز انڊيا تائين سامونڊي رستا ڳولي چڪا هئا ۽ ننڍي کنڊ توڙي آفريڪا ۽ ايشيا کنڊ جي ڪيترن ئي ملڪن تي قبضو ڪري چڪا هئا. جتي هنن ايشيا کان مصالحا ۽ ٻيون شيون خريد ڪري يورپ موڪليون ٿي اتي يورپي مهاڻن کي هٿ آيل حوت العنبر (Sperm Whale) جي عنبر (Amber) (Gras) هنن ايران ۽ عرب ملڪن ۾ وڪڻي ٿي جتي جا ماڻهو عطر ٺاهڻ جا ماهر هئا. اهو علم بعد ۾ عربن کان سکيو. سو شاهه لطيف جڏهن عنبر (عنبر يا عبير) جو ذڪر ڪيو آهي ته ان ۾ ڪو مشڪ ناهي ته هن جو مطلب ڪٿي خوشبوءِ سان آهي پر هن جي ذهن ۾ ڪو ٻيو عطر يا ان جي خوشبوءِ نه پر اسپرم وهيل جي آنڊي مان نڪتل ائمبر گراس (عنبر) آهي جنهن جي خوشبوءِ دنيا جي مڙني عطرن کان اعليٰ آهي. شاهه لطيف ڪٿي به عنبر کي ٻئي لفظ طور عطر سان ملائي نه لکيو آهي ۽ اهو پڻ ته عنبر وهيل جي پيٽ مان نڪري پاڻيءَ ۾ منجهيل ست (ڪونڊن) وانگر ترندو رهي ٿو – جنهن کان شاهه لطيف چڱيءَ طرح واقف رهيو آهي جنهن جي Idea سندن سر سهڻي جي بيت مان ئي لڳائي سگهجي ٿي:

اوپارا عبير جا، جَر مان اچن جال.....

عماني اخبار جي هڪ خبر

”وهيل مڇيءَ جي اُلتِيءَ عمان جي مهاڻن کي ڪروڙپتي بڻائي ڇڏيو.“

(خالد پنهنجي پيءُ ۽ دوست سان گڏ مڇين جي شڪار لاءِ نڪتو هو. ”حوت العنبر“ (Sperm Whale) ۾ مڇي قيمتي ترين مواد ”عنبر“ (Amber Gris) پٽ مان ڪڍي هنن جي اڳيان ڦٽو ڪيو جنهن جي هن وقت تائين پاڪستاني 26 ڪروڙ روپيه قيمت لڳي چڪي آهي. مهانگي ترين عطر ۾ استعمال ٿيندڙ عنبر 125000 ڊالر يعني سوا ڪروڙ روپيه في ڪلو وڪامي ٿو.)

عرب ملڪ عمان جي ٻن غريب مهاڻن پائرن جي وهم و گمان ۾ نه هون ته هڪ ڏينهن هئا اوچتو ڪروڙ پتي ٿي ويندا. دعا جي برڪت سان ”حوت العنبر“ نسل جي وهيل کي قدرت هنن تي ايڏو مهربان ڪيو جو ان ٻن مڻن کان وڌيڪَ قيمتي ترين مواد ”عنبر“ پنهنجي پٽ مان ڪڍي هنن جي اڳيان ڦٽو ڪيو. دنيا جي مهانگن عطر ۾ استعمال ٿيندڙ عنبر (Amber Gris) سوا لک ڊالر في ڪلو جي حساب سان وڪامي ٿو. اهڙي طرح هي غريب مهاڻا چند لمحن ۾ ڪروڙپتي بڻجي ويا.

عربي اخبار ”الوطن“ جي رپورٽ مطابق عمان جي صوبي قرايات سان تعلق رکڻ وارو خالد بن سلطان گذريل ويهن سالن کان سمنڊ تان مڇيون ماري پنهنجو ۽ پنهنجي گهر جي پاتين جو پٽ پاليندو رهيو آهي. گهڻو ڪري هوروزانو ڪناري جي ڀر واري سمنڊ تي پنهنجي قسمت آزمائيندو آهي جتي هن کي تونا مڇي ايتري مقدار ۾ ملي وئي ٿي جنهن مان هن جي گهر جي پورٽ ٿي ٿي ۽ وڪري لاءِ پڻ بچي وئي ٿي.

خالد روزانو پنهنجي پيءُ راشد ۽ دوست سعيد سان گڏ هڪ ننڍڙي ٻيڙي کڻي سمنڊ ڏي نڪرندو هو. گذريل هفتي (30 آڪٽوبر تي) مهاڻن جو هي ٽولو دير سان سمنڊ تي پهتو ان ڪري هنن کي تونا جهڙيون مهانگيون مڇيون ملڻ جي اميد گهٽ هئي. هنن جو ارادو هو ته هو عواما جهڙيون سستيون مڇيون ڦاسائي ڪناري جو رخ ڪندا.

خالد جي چوڻ مطابق مايوسيءَ جي هن ڪيفيت ۾ هورب پاڪ ڪا دعا گهرندا سمنڊ ڏي وڌندا رهيا. هنن جي خواب و خيال ۾ به نه هون ته اڄ پروردگار هنن جي دعا قبول ڪري هنن جا ڏينهن بدلڻ جو فيصلو ڪري چڪو آهي. بهرحال هو ته جهڙي تهڙي مڇيءَ جي ڳولا ۾ ئي لڳا رهيا ۽ ڪناري کان ڇهن ڪلوميٽرن جو سفر طيءَ ڪري چڱي خاصي اونهي سمنڊ ۾ پهچي چڪا هئا. ايتري ۾ هنن کي سمنڊ مان هڪ جبل جيڏي مڇي نڪرندي نظر آئي. ان کي ڏسي هنن جا ته هوش حواس ئي خطا ٿي ويا. سطح سمنڊ کان هن مڇيءَ جي ٿورو ٻاهر نڪرڻ سان ئي سمنڊ ۾ جهڙي اٿل پٿل اچي وئي ۽ پيدا ٿيل ويرن ۾ هنن جي ٻيڙي ساڄي کاٻي لڏڻ لڳي. ان کانپوءِ هنن کي چوڌاري سخت بدبوءِ محسوس ٿي. ۽ هنن ڏٺو ته ان وهيل مڇيءَ سطح سمنڊ تي اچي وڌي مقدار ۾ الٽي ڪڍي آهي جنهن جي ڏپ هر طرف پکڙجي وئي

آهي. هيءَ حوت العنبر يعني Sperm Whale هئي جيڪا وهيل مڇين جي اها جنس آهي جيڪا آندڙي جي اندر لڳل عنبر جوتھ ڪڏهن ڪڏهن الٽي يا ڪاڪوس ذريعي خارج ڪري ٿي. عماني مهاڻي خالد جو چوڻ آهي ته: ”مونکي سمنڊ تي مڇين جو شڪار ڪندي ويھ سال ٿي ويا آهن. ان دوران آئون لڳاتار حوت العنبر مڇيءَ جي الٽي جي – جنهن کي عنبر سڏجي ٿو ڳولا ڪندو رهيس، پر اڄ منهنجي قسمت جو تارو چمڪي پيو ۽ مونکي منهنجي گهريل شيءِ ملي وئي. اسان تنهي ڄڻ – منهنجي پيءُ راشد ۽ اسانجي دوست سعيد گڏجي جلدي جلدي ان الٽيءَ (عنبر) کي پنهنجي پيڙيءَ ۾ ڀرڻ شروع ڪيو. حوت العنبر (اسپرهم وهيل) جي هيءَ الٽي ڪارسري ۽ چرپيءَ جهڙي شيءِ جي ٿئي ٿي. مون پنهنجن ساٿين سان گڏ عنبر کي پيڙيءَ ۾ وڌو – جنهن جو وزن اسي ڪلوگرام هو. پهرين ته هن جي ڏپ ساهه ٿي ڪڍيو جو ان جي عنبر سان گڏ سندس آندڙي ۾ موجود اوجھ (ڪاڪوس) پڻ هو. پر پوءِ آهستي آهستي عنبر جي خوشبوءِ اچڻ لڳي جنهن تي اسان کي ڏاڍي خوشي ٿي ته اسان کي صحيح شيءِ ملي وئي آهي ۽ اسان خوش خوش ڪناري جو رخ اختيار ڪيو. بندرگاهه ۾ پهچي اسان دهاٽ ڪيا جن ۾ عنبر پري گهر ڪٿي آياسين. گهر پهچڻ تائين به مونکي يقين نه هو ته هيءَ ڪاري رنگ جي چرپيءَ جهڙي شيءِ جيڪا اسان سمنڊ مان آندي آهي واقعي عنبر آهي يا نه. گهر پهچي اسان عطر ۽ پرفيوم جي ماهرن کي ڏيکاريو ته سڀني هن جي عنبر هجڻ جي پڪ ڪئي. عطر جي ڄاڻن ٻڌايو ته عنبر جا ٽڪرا ٽڪرا ڪري ان کي اس ۾ سڪايو وڃي ٿو جيئن هن ۾ موجود چرپيءَ جا جزا وڌيڪ ڌار ٿي وڃن.“

رپورٽ مطابق عماني مهاڻي خالد کي حاصل ٿيل هن عنبر جي خبر جيئن ئي ”خليج آن لائين“ اخبار ۾ ڇپي ته عطر ۽ پرفيوم ٺاهڻ وارن ڪيترن واپارين ان جي خريداريءَ لاءِ خالد سان رابطو ڪيو. خالد ٻڌايو ته هيستائين هن عنبر جي قيمت اڍائي ملين ڊالر (26 ڪروڙ پاڪستاني رپيا) لڳي چڪي آهي. جيئن ئي ڪوسٽو سودو لڳو ته هن کي وڪڻي ڇڏينداسين. واضح رهي ته حوت العنبر (Sperm Whale) نالي مڇيءَ جو ذڪر حديث شريف ۾ به آيو آهي جنهن وهيل مڇيءَ جو قد سٺ فوٽ ڊگهو ٻڌايو ويو آهي. ڪيترن ڏينهن کان سمنڊ جي ڪناري تي ڪافرن جي قافلي جي تاڙ ۾ اصحاب سڳورن جو وڏو لشڪر ويٺل هو. جڏهن لشڪر وٽ ڪاٺ پيٽل جون سڀ شيون ختم ٿي ويون ته رب پاڪ سمنڊ مان ”عنبر مڇي“ جو تحفو هنن لاءِ موڪليو جنهن کي هو نه فقط ارڙهن ڏينهن تائين کائيندا رهيا پر ان جي گوشت جو ڪجهه حصو واپسي تي مديني منوره به کڻي آيا هئا جنهن مان نبي ڪريم صلعم جن به تناول فرمايو (بخاري شريف، ڪتاب المغازي).

انگريزيءَ جي هڪ مشهور ڪتاب ”Floating Gold – a Natural & Unnatural History of Amber Gris“ (ٽرنڊز سون – عنبر جي فطري ۽ غير فطري تاريخ) جي مصنف ”ڪرسٽوفر ڪيمپ“ CNN تي وي وارن کي ٻڌايو ته ”عنبر خوشبودار مادو مڇيءَ جي بلڪل ڦوڳ

(ڪاڪوس) سان مليل نظر اچي ٿو ۽ هي خارج به مچيءَ جي هيٺان Anus مان ٿئي ٿو جيڪو دراصل وهيل جا اسپرمز ٿين ٿا ۽ هوءَ بدهضميءَ جي نتيجي ۾ خارج ڪري ٿي.

ڪرسٽوفر ڪيمپ جو چوڻ آهي ته عنبر ميڻ جهڙي محسوس ٿئي ٿي ۽ جنهن وقت وهيل هن کي ڪاڪوس ذريعي هيٺان يا الٽيءَ ذريعي وات مان خارج ڪري ٿي ته هن جي بوءِ ڦوڳ (فضلي)، سمنڊ جي پاڻيءَ، پراڻي ڪاٺ، تماڪ ۽ آلي زمين جي ڌڻن جو مڪسچر ٿئي ٿي ۽ اهو ڪيترائي ڏينهن سمنڊ جي مٿاڇري تي ترڻ بعد ساحل تي پهچي ٿو ۽ ڪنهن ڀاڱن واري کي نصيب ٿئي ٿو.

عمان جي اخبار ۾ مٿين خبر جنهن ۾ حديث جو به ذڪر آهي پڙهي منهنجي ڌيان ۾ آيو ته ان جو مطلب اهو ٿيو ته مڇين وانگر وهيل به (جيڪا جيتوڻيڪ مڇي نه پر Mammal يعني ٿڌاڻو جانور آهي) حلال چئي سگهجي ٿي ۽ هوندو به. پر اسان وٽ هند سنڌ ۾ وهيل مڇي نه عام نظر اچي ٿي ۽ نه ان جو گوشت وڪامي ٿو ان ڪري ڪاٺ جي حساب سان اها اوڀري سمجھي وڃي ٿي جيئن گڏه يا گهوڙي جو گوشت - جنهن لاءِ ڪن جو چوڻ آهي ته ڪن حالتن ۾ کاڌو ويو آهي پر اسان وٽ ان لاءِ اڻ پسنديدگي جو اظهار ڪيو وڃي ٿو.

هڪ ٻي ڳالهه ته وهيل مڇي (جانور) حلال آهي ته پوءِ ڊولفن (پلهڻ) به حلال چئي سگهجي ٿي جو اها به ان ئي جنس مان آهي. ۽ جي واقعي حلال آهي ته شڪر ڪجي ته سنڌ جي رهاڪن کي پلهڻ مان ڪراحت اچي ٿي ۽ ان جو گوشت نٿا کائين. جيڪڏهن هنن جي به چپانين وانگر ڊولفن ۽ وهيل جي گوشت تي ڏاڻ هيرائي وڃي ها ته اڄ گڊو ۽ سکر جي وچ ۾ جيڪي 300 کن انڌيون پلهڻيون (انڊس ڊالفنون) وڃي بچيون آهن انهن جو نالو نشان به نه هجي ها. هي سٽون لڪڻ کان اڳ خيرپور ميرس جي شاهه عبداللطيف يونيورسٽي جي هڪ پروفيسر ڊاڪٽر مهر خادم کي فون ڪيم جنهن کي ماشاءِ الله اسلام ۽ آبي جيوٽ جي ڪافي ڄاڻ آهي. هن کان ڊولفن جو پڇڻ تي هن به ساڳي مٿين عمان اخبار ۾ آيل حديث جو حوالو ڏيندي ان خيال جو اظهار ڪيو ته ڊولفن ضرور حلال هوندي.

ڇا شارڪ ۽ وهيل ساڳي جنس جون مڇيون آهن؟

۱. هرگز نه. ٻنهي ۾ وڏو فرق آهي. طبيعت ۾ سمجھو ته هڪ بگھڙ آهي ته ٻي اُٺ آهي. اسانجو جهاز جڏهن ڪنهن به بندرگاهه ڏي ويندو آهي ته اسان ان ۾ ريڪدم گھڙڻ بدران ويهارو ڪن ميل پري ڪلئي سمنڊ ۾ اچي لنگر کيرائيندا آهيون ۽ پوءِ انتظار ڪندا آهيون ته ڪڏهن ٿا بندرگاهه وارا اسانجي جهاز کي اندر گهرائين. بندرگاهه کان ٻاهر جتي اچي لنگر (Anchor) کيرائيندا آهيون اهو انتظار گاهه ”ائنڪريج“ سڏجي ٿو. ائنڪريج تي جيئن ته نه جهاز هلائڻ يا ان جي مرمت جو ڪم هوندو آهي ۽ نه ٻيڙيءَ ۾ چڙهي بندرگاهه گھمڻ جي اجازت هوندي آهي. ان ڪري جهاز ۾ سوار آفيسرن جي خاص وندر جهاز جي ڏاکڻ تان هيٺ لهي سمنڊ ۾ ترڻ ۽ ٽپيون هڻڻ هوندو آهي. پوءِ ڪن ڪن بندرگاهن جي ائنڪريجن تي جهاز ۾ موجود جھونن خلاصين جا ترڻ وارن کي دڙڪا هوندا آهن ته ”بابا سمنڊ ۾ نه گھڙو هن علائقي ۾ شارڪ مڇيون آهن“. هو هميشه شارڪ مڇيءَ لاءِ چٽاءُ ڏيندا آهن..... ڪڏهن به ڪو وهيل مڇيءَ لاءِ نه چوندو آهي. اهو ان ڪري جو وهيل مڇي يا ٻيو ڪو سامونڊي جانور يا مڇي انسانن تي حملو نٿي ڪري پر شارڪ مڇي بگھڙ يا ڪنهن ٻئي خونخوار جهنگلي جانور وانگر حملو ڪري ٿي. هلندڙ جهاز مان ڪو ڪري پوندو آهي ته باقي عملو هن کي ٻڌڻ کان وڌيڪ شارڪ مڇيءَ جي ڊپ کان جلدي ڪڍڻ جي ڪوشش ڪندو آهي ۽ جيڪڏهن ڪو ماڻهو زخمي حالت ۾ ڪري ٿو ته شارڪ مڇي پهچڻ ۾ ويڙم ٿي نٿي ڪري. هن کي انساني رت جي خوشبوءِ پري کان پهچيو وڃي. جيتوڻيڪ وهيل جانور آهي ۽ تمام وڏو جانور آهي.... بلو وهيل ته 110 فٽ ڊگهي ۽ وزن ۾ 100 ٽن به ٿئي ٿي ۽ شارڪ جيڪا مڇيءَ جو قسم آهي ۽ وهيل کان گھڻو ننڍي 20 فٽ کن ٿئي ٿي. ۽ وزن ۾ ٽن (ٻه هزار ڪلوگرام) مس ٿيندي پر اها ماڻهو يا ٻين سامونڊي جانورن تي حملو ڪري انهن کي کائي ٿي. وهيل کي شڪار ڪرڻ جي عادت ناهي. هوءَ وات ذريعي سمنڊ جو پاڻي اندر داخل ڪري پوءِ منهن ۾ لڳل چاٽين ذريعي پاڻي واپس ڪڍي ٿي ۽ سامونڊي گاهه ۽ سنهيون سنهيون مڇيون جيڪي اندر اٽڪيو پون انهن کي چٽي کائي ٿي. وهيل جي ٻي جنس ڏندن واري آهي پر اهي به هڪ خاص قسم جي مڇي اسڪڊ سمنڊ جي تري مان ڪڍي ڳڙڪائي ٿي. بس ڪڏهن ڪڏهن حملي مهل وهيل مڇي مهاڻن جي ٻيڙي اونڌي ڪري ٿي يا ڏندن سان ٽڪرا ٽڪرا ڪري ٿي. پر شارڪ جو ڪم ئي حملو ڪري شڪار کي ڏندن سان جهلڻ آهي. شارڪ جا ڏند خطرناڪ قسم جا ٿين ٿا پر هوءَ انهن سان چٻاڙي نٿي سگهي. انهن سان شڪار کي فقط ٽڪرا ٽڪرا ڪري ٿي ۽ انهن ٽڪرن کي پيٽ اندر داخل ڪري ٿي.

شارڪ جيئن ته مڇيءَ جو قسم آهي، اها ٻين عام مڇين وانگر آنا ڏئي ٿي..... وهيل مڇي جانورن وانگر ڦر ڏئي ٿي. شارڪ مڇيون پنهنجا آنا سمنڊ ۾ خارج ڪري گهمنديون ڦرنديون رهن ٿيون.... پٺيان اهي بچن يا مرن شارڪ کي ٻين مڇين وانگر پرواهه نٿي رهي. وهيل مڇي هڪ ڦر ڏئي ٿي پر اها مينهن ٻڪريءَ کان به وڏو عرصو ان کي پالي تاتي ٿي ۽ ٽچ پياري ٿي.

شارڪ جي جسم ۾ ٻين مڇين وانگر کنڊا (Cartilage) ٿين. وهيل کي جانورن وانگر هڏا ٿين. اها ٻي ڳالهه آهي ته اهي وزن جي حساب سان بيحد هلڪا ٿين ٿا..... گهٽ density وارا..... جيئن هن کي ترڻ ۾ سهوليت رهي. پر اهو آهي جو اهي بيحد مضبوط ٿين ٿا ۽ انهن مان ڪيترائي اوزار ٺهن ٿا. وهيل جي سائيز وڏي هجڻ ڪري سندس هڏا به ايڏا ڊگها ۽ موڪرا ٿين ٿا جو انهن مان استري لاءِ ٽيبلون پڻ ٺهن ٿيون.

شروع ۾ به لکي آيو آهيان ته شارڪ هڪ شڪاري ۽ حملو ڪندڙ جانور آهي ۽ سمنڊ ۾ ڪرندڙ ملاح/خلاصيءَ کي ٿڌي پاڻيءَ کان وڌيڪ شارڪ جو خوف رهي ٿو. ٻئي پاسي وهيل ڪڍي ڏهوڻي وڏي آهي پر منجهس شڪار ڪرڻ جي صلاحيت ناهي. هن جو گهڻو گذر سفر سامونڊي گاهه (Plankton) ۽ ننڍڙين مڇين (Krill) تي آهي جيڪي سوين گئلن پاڻيءَ سان گڏ سندس وات ۾ پاڻهي داخل ٿين ٿيون.

شارڪ مڇي بک ۾ ٻين شارڪ مڇين کي به نٿي ڇڏي. پر وهيل مڇي پنهنجي جنس جي مڇيءَ جو نالو هرگز نٿي وٺي...

وهيل مڇي آوازن ذريعي ٻين وهيلن ۽ پنهنجي ٻچي سان رابطي ۾ رهي ٿي. هوءَ ڪيترن ئي قسمن جا آواز ڪڍي سگهي ٿي.... ويندي ڳائيندي به آهي. پر شارڪ مڇيءَ ۾ ڪا اهڙي قابليت نه آهي.

وهيل مڇي انسان ذات سان دوستي به ڪري ٿي خاص ڪري ڊولفن جيڪا ترندڙ سان گڏ تري به ٿي ۽ سيڪارڻ سان ڪيترائي ڪيل تماشا ۽ ڪرتب به ڪري ٿي پر شارڪ مڇيون ڪنهن جون دوست نه آهن ۽ نه انهن ۾ ڪرتب سڪڻ جي توفيق آهي.

شارڪ مڇيون ٽولن ۾ رهن ٿيون. وهيل مڇي اڪيلي رهي ٿي سواءِ ميلاپ (Mating) جي موسم ۾ يا جڏهن هو هڪ سمنڊ کان ٻئي ڏي لڏپلاڻ (Migration) ڪن ٿيون.

شارڪ ساهه کڻڻ لاءِ سمنڊ جي پاڻيءَ مان ڪلين (Gills) ذريعي آڪسيجن ڇڪي ٿي. وهيل ٻين جانورن وانگر نڪ ذريعي هوا ڦڦڙن ۾ داخل ڪري ٿي.

وهيل سمنڊ اندر 5 منٽن کان ڏيڍ ڪلاڪ تائين ٽپي هڻي سگهي ٿي. ان بعد هن کي ساهه کڻڻ لاءِ سمنڊ جي مٿاڇري تي اچڻو پوي ٿو. شارڪ مڇي سڄي زندگي سمنڊ اندر گذاريو ڇڏي. سمنڊ مان ٻاهر نڪرڻ هن لاءِ موت آهي جو ساهه کڻڻ لاءِ هن کي ڦڦڙ نه آهن.

شارڪ مچيءَ جون 400 کن جنسون چيون وڃن ٿيون. وهيل جون اسي نوي کن مس آهن.
شارڪ مچي ترڻ مهل پنهنجو پڇ نانگ وانگر کاپي کان ساڄي ڦٽڪائي ٿي. وهيل پنهنجو پڇ هيٺ
مٿي لوڙي ٿي.

شارڪ مڇي خوفناڪي ڇو آهي؟

سامونڊي دنيا ۾ ”شارڪ“ مڇي سڀ کان خطرناڪ ساهوارو سمجهيو وڃي ٿو جنهن کان انسان توڙي سامونڊي مخلوق ڊڄي ٿي. هي مڇيون ڪٿي وهيل جيڏيون 100 فٽ کن ڊگهيون نه آهن ۽ عام طرح اهي 20 فٽ آهن پر ان قد جو ساهوارو – يعني انسان جي قد کان ٿيڻو چٽو ٿو ويڙهاڪ ۽ خونخوار جانور ڪو معمولي ته نه چئبو. شارڪ مڇيءَ کي خوفناڪ سندس پوائنٽا ڏند بڻائين ٿا ۽ ڏند به انسان وانگر يا ٻين جهنگلي جانورن وانگر هڪ ئي ڇاڙين جي سِيٽ ۾ ٿيهه ٻٽيهه ڏند نه آهن بلڪ شارڪ کي ڇاڙيون ئي ڇاڙيون آهن ۽ هر ڇاڙيءَ ۾ اٺائڪ ڏند آهن. هڪڙا اڳيان ڀڄن ٿا ته انهن جي جاءِ تي ٻي نمبر قطار جو ڏند وڏي سائيز جو ٿي اڳيان هليو اچي ۽ هڪ ئي وقت شارڪ جي وات ۾ ننڍا وڏا ٽي هزار ڏند ٿين ٿا. هڪڙي اندازي مطابق شارڪ جي زندگيءَ ۾ ٽيهه هزار کن ڏند ڇڻن ٿا. ٻي ڳالهه ته هن جون ڇاڙيون اسان جي ڇاڙين وانگر Skelton ۾ فڪس نه آهن. اهي اڳيان پويان ٿي سگهن ٿيون ۽ جيئن سانڊي جهڙو جانور پنهنجي چپ ٻاهر ڪڍي ڪنهن اڏامندڙ جيت کي جهلي پيٽ اندر ڪري ٿو تيئن شارڪ مڇي به ضرورت پوڻ تي پنهنجي ڇاڙي اڳيان ڪري ترندڙ مڇي يا جانور کي پاڻ ڏي چڪي سگهي ٿي.

شارڪ مڇيءَ جي اها ڳالهه به انسان لاءِ پوائنٽي آهي ته هوءَ سخت پيٽو آهي. هوءَ هر وقت بڪايل رهي ٿي. يعني شارڪ مڇين جون سڀئي جنسون! پوءِ اها ٻي ڳالهه آهي ته ڪجهه جنسن جو چوند شڪار آهي.... يعني هو فقط مڇيون، سامونڊي جانور ۽ انسان ئي کائين ٿيون. ٻيون ڪيتريون جنسون اهڙيون آهن جيڪي هر شيءِ ڳرڪايو وڃن. گند ڪچرو.... جيڪا شيءِ سمنڊ تي ترندي نظر ايندن اها في الحال پيٽ اندر ڪري ڇڏينديون. پوءِ ڏينهن ٻن بعد اڻ هضم ٿيندڙ شيون الڳ ڪري يا پيٽ کي ٻاهرين طرف وارئي خارج ڪري ڇڏينديون. شڪار ڪيل شارڪ مڇين جي پيٽ کي چيرٽ سان ان مان عجيب شيون نڪتيون آهن.... جيئن ته ڪار جي نمبر پليٽ، ٽائر، رسي سميت سڄو ”بل ڊاگ“ (ڪتو)، شراب جون بوتلون جيڪي شايد ڪنهن جهاز تان اڇليون ويون ۽ شارڪ جي پيٽ ۾ موجود مختلف تيزاب انهن کي ڳاري نه سگهيا. هڪ يارهن فٽ ڊگهي شارڪ جي پيٽ مان گهوڙي جي منڍي ملي. گرڀن لئنڊ جي هڪ شارڪ جي پيٽ مان ٻارهن سڱي جي مٿي جو ڍانچو سڱن سوڌو مليو.... توهان يورپ جي مڇي مارڪيٽن ۾ اتي جي مهاڻن کان ان بابت ڪيتريون ئي عجيب ڳالهيون ٻڌندا ٿا. بقول جهاز جي هڪ مڪراني خلاصي جي جيئن ڳجهون آسماني پنگياڻيون آهن تيئن شارڪ مڇيون سامونڊي پنگياڻيون آهن جيڪي مثل جانورن کي هڏن سوڌو پيٽ ۾ غائب ڪريو ڇڏين.

شارڪ مڇي وهيل وانگر ايڏي وڏي ناهي جيڪا سڄو ماڻهو يا پاڏو گڏهه ڳرڪائي وڃي. هوءَ پنهنجي وات جي سائيز مطابق ننڍيون شيون هڪ ئي ڳت سان ڳهيو وڃي يا باقي وڏين شين کي

پنهنجي ڪات ڪهاڙن جهڙن وڏن ۽ تڪن ڏندن سان ٽڪرا ڪري پوءِ ٻيٽ اندر داخل ڪري ٿي. شارڪ مڇي اسان وانگر کاڌي کي ڏندن سان چٻاڙي ٻيٽ ۾ نٿي وجهي پر هن جو گرڪايل کاڌو ٻيٽ اندر موجود طاقتور تيزابن ۽ Enzymes سان ملي ڏينهن ٻن ۾ ڳري پس ٿيو وڃي جيڪو پوءِ آندڙ اندر داخل ٿي پٺيان پاڻي جي صورت ۾ خارج ٿئي ٿو. باقي اڻ ڳريل شيون جيئن ته هڏا، جانورن جا سڱ ۽ ڪر، ٻيون لوهه ۽ پٿر جون شيون ٻيٽ ۾ رهجي وڃن جيڪي هوءَ الٽيءَ ذريعي ٻاهر ڪڍي ٿي.

شارڪ مڇيءَ کي اسان ان ڪري به خوفناڪ ۽ خطرناڪ سمجهون ٿا جو هوءَ ڊڄڻي ناهي. بلڪ سخت ويڙهاڪ آهي. جهاز تان ڪنهن ماڻهوءَ جي ڪرڻ تي ان جي پيدا ٿيل پاڻيءَ جي شپڪي تي وهيل جهڙيون وڏيون مڇيون به في الحال ڀڄيو وڃن پر شارڪ مڇي ان ٻڌندڙ تي يڪدم حملو ڪري ٿي. ۽ جي اهو جهاز تان ڪريل ماڻهو يا رڍ ٻڪري زخمي حالت ۾ آهي ته پوءِ شارڪ ڀلي ڪٿي پنج ميل پري هجي رت جي خوشبوءِ تي يڪدم پهچيو وڃي. بندرگاهه ۾ گهڙڻ کان اڳ ڪلئي سمند ۾ انتظار ڪرڻ وقت يا وچ سمند ۾ جهاز جي خراب ٿي ويل انجڻ کي مرمت ڪرڻ وقت جڏهن جهاز به به ڏينهن بيٺو رهي ٿو ته ترڻ جا شوقين جهاز وارا ڪچا پاڻي سمند ۾ لهي پوندا آهن. پر لهڻ کان اڳ هو هڪ ٻئي کي خبردار به ڪندا آهن ته پنهنجي جسم کي چڱيءَ طرح ڇڏيندا رهو ته ڪٿي ڪنهن رهندي يا گڙهي لهڻ تي رت نه نڪري رهيو آهي. ڇو جو اهڙي صورت ۾ شارڪ مڇي پهچڻ ۾ ويڙهي ٿي.

شارڪ مڇي جا انسان وارا پنج ئي حواس سونگهڻ، چڪڻ، ڇهڻ، ڏسڻ ۽ ٻڌڻ.... تمام ٽڪا آهن. ايتري قدر جو ڪيترين مڇين مان نڪرندڙ هلڪي درجي جي اليڪٽرسٽي يا انهن جي چرپر ڪري پيدا ٿيل ڌوڻ (Vibration) هوءَ ميلن تي پاڻيءَ ۾ محسوس ڪريو وٺن.

اڪين جون نور ته اهڙو چٽو اٿس جو هلڪي روشني يا ميرانجهڙي پاڻيءَ ۾ به چٽو ڏسي سگهي ٿي. ٻين مڇين ۾ اها خاصيت ناهي پر شارڪ مڇيءَ جي اڪين جون ماڻڪيون (Pupils) روشنيءَ مطابق ننڍيون وڏيون ٿين ٿيون ۽ هوءَ ٻليءَ وانگر رات جو به شڪار کي چڱي طرح ڏسي سگهي ٿي. شارڪ مڇيءَ جي سونگهڻ جو حواس ته تمام طاقتور آهي. سائنسدانن ان تي ڪئين تجربا ڪيا آهن ۽ انهن جو چوڻ آهي ته شارڪ مڇي ڏهه لک پاڻيءَ جي ڦڙن ۾ رت جي فقط هڪ ڦڙي کي اڌ ڪلوميٽر جي فاصلي تان سونگهي سگهي ٿي. شارڪ کي نڪ جون ناسون (Nostrils) ضرور آهن پر انهن جو واسطو انسانن وانگر يا وهيل وانگر ساهه کڻڻ سان نه آهي. اهي ويندي وات سان به مليل ناهن. سمند جو پاڻي لڳاتار انهن ناسن مان گذرندو رهي ٿو. انهن جو ڪم فقط سونگهڻ آهي.

دنيا ۾ اڄ تائين جيڪو پراڻي کان پراڻو ساهوارو اڃان جيئرو آهي ان لاءِ سائنسدانن جو چوڻ آهي ته چڇي (ڪرڙي) آهي ۽ ان کان به آڳاٽي شارڪ مڇي آهي. ڌرتيءَ تي موسمي تبديليون اچڻ ڪري شروع جي ڪيترن ئي ننڍن وڏن جانورن جا نسل ختم ٿي ويا.... يا نين حالتن مطابق اهي پاڻ ۾

تبديلي نه آڻي سگهيا. پر شارڪ مڇيءَ لاءِ چيو وڃي ٿو ته اها هر لحاظ کان ايترو ته مڪمل ۽ سگهاري آهي جو اها هر قسم جي حالتن ۽ تبديلين جو مقابلو ڪندي رهي آهي.

شارڪ مڇي ٻين مڇين کان ان ڳالهه ۾ به نرالي آهي ته سندس سڄو جسم، سواءِ ڏندن جي، چم ۽ گوشت آهي. منجهس ڪو هڏائون پڇرو يا ڪو ٿلهو ٿنڀو ڪنڊو ناهي جيڪو ايامن بعد پٿراڻي صورت (Fossils واري حالت) ۾ ڪٿي نظر آيو هجي. ڪيترا ماڻهو ان تي به بحث ڪندا آهن ته شارڪ مڇيءَ کي مڇي چئجي يا نه.... ڇو جو هن کي ٻين مڇين وانگر ڪنڊا ۽ هڏا ته آهن ئي ڪونه.

انسان جڏهن ساهه کڻي ٿو ته هونڪ يا وات ذريعي هوا کي چڪي ڦڦڙن ۾ داخل ڪري ٿو جتي هوا ۾ موجود آڪسيجن رت کي صاف ڪري ٿي ۽ خراب هوا، ڪاربن ڊاءِ آڪسائيڊ جي صورت ۾ ٻاهر نڪري ٿي. مڇين کي به جياپي لاءِ آڪسيجن جي ضرورت آهي جيڪا اهي انسانن وانگر هوا مان نٿيون حاصل ڪن ۽ نه ڪين ڦڦڙ آهن. هو پيٽ ۾ اوتيل پاڻيءَ مان آڪسيجن حاصل ڪن ٿيون. اهو پاڻي جڏهن مڇين جي گلين (Gills) مان گذري ٿو ته ان ۾ موجود آڪسيجن سندن رت ۾ جذب ٿيو وڃي.

سمنڊ تي ڏهڪاءُ پيدا ڪرڻ لاءِ قدرت طرفان شارڪ کي ڪيتريون ئي طاقتون مليل آهن پر هن سان اهو ويل آهي ته هو ٻين ننڍين وڏين مڇين وانگر بيٺي بيٺي..... يعني هڪ هنڌ ترسندي پاڻيءَ کي پيٽ اندر اوتي نٿي سگهي. ان لاءِ هن کي لڳاتار تڪو تڪو ڊوڙڻو..... يعني ترڻو پوي ٿو جيئن پاڻي هن جي جسم ۾ ويندو رهي ۽ جياپي لاءِ ڪلين ذريعي هن کي آڪسيجن ملندي رهي. ان ڪري شارڪ مڇيءَ لاءِ ضروري آهي ته اها هر وقت ترندي رهي. ٻين مڇين کي ته توهان هنن جي مرضيءَ جو ڪارو يا منو پاڻي ڏئي هنن جي جسم مطابق پاڻيءَ جي گرمائش رکي ڪين ڪنهن دٻي يا شيشي جي وڏي ڪنٽينر ۾ نمائش طور رکي سگهو ٿا. پر شارڪ مڇيءَ لاءِ اهڙو ماحول جنهن ۾ هو لڳاتار تري نه سگهي موت جو ڪارڻ آهي. اهو ئي سبب آهي دنيا جي چڙيا گهرن ۾ توهان کي ٻيا جانور، نانگ بلاتون ۽ مڇيون ضرور نظر اينديون پر شارڪ مڇي ورلي ڪنهن Zoo ۾ نظر ايندي. ڏکڻ ايشيا جي ملڪن ۾ سنگاپور اڪيلو ملڪ آهي جنهن جي چڙيا گهر ۾ شارڪ مڇي آهي ۽ توهان اندازو لڳائي سگهو ٿا ته هنن شارڪ مڇيءَ کي لڳاتار ترڻ لاءِ ڪيڏو وڏو چئنل ٺاهي ڏنو هوندو.

شارڪ مڇي هونءَ ته وڏي داداگير ۽ غنڊي سمجهي وڃي ٿي پر هن سان ٻيو وڏو ويل اهو آهي جو اها تڪو ترڻ مهل پاڻ کي يڪدم روڪي نٿي سگهي. سندس ڪنڀڙاڻيون (Fins) جيڪي هونءَ ته تمام لذيت ٿين ٿا ۽ ”شارڪ فن سوپ“ سڃي دنيا ۾ مشهور آهي، اهي Fins شارڪ مڇي ٻين مڇين وانگر چوري پوري نٿي سگهي. شارڪ مڇيءَ جون اهي ڪنڀڙاڻيون لچڪيدار هجڻ بدران سوٽ ٿين ٿيون جنهن ڪري شارڪ مڇي انهن ذريعي فقط ٿوري چرپر ڪري سگهي ٿي ۽ معمولي طرح مڙي سگهي ٿي. ٻيون مڇيون نرم ۽ Elastic ڪنڀڙاڻين ڪري نه فقط تڪڙي تڪڙي چرپر ڪري سگهن ٿيون پر انهن کي بريڪ طور به استعمال ڪن ٿيون سو ان خاميءَ ڪري شارڪ مڇي نه يڪدم پنٿي مڙي سگهي ٿي

۽ نه يڪدم بيهي سگهي ٿي. سندس رخ اڳيان ڪولوهي جهاز يا ڪا ٻي وڏي شيءِ اوچتو اچيو وڃي ته هوءَ ان سان ٽڪرجڻ کان پاڻ کي بچايو نٿي سگهي. شارڪ مڇي ڦاسائڻ وارا مهاڻا سندس ان ڪمزوريءَ مان فائدو وٺي سامونڊي ڪناري وٽ، جتي ماڻهو ترن ۽ پڪنڪ ملهائين ٿا، جاريون ٻڌيو ڇڏين. انهن جارين ڪري هڪ ته ماڻهن جو بچاءُ ٿيو وڃي ۽ شارڪ مڇيءَ جي ڪاڇ ٿيڻ کان بچيو وڃن. ساڳي وقت پٺيان مڙڻ جي صلاحيت نه هجڻ ڪري شارڪ مڇي انهن جارين ۾ سوگهي ٿيو وڃي ۽ سندس ترڻ بند ٿيڻ ڪري سندس ساهه آهستي آهستي ٿي گهٽجڻ لڳي ٿو... ڇو جو شارڪ مڇي فقط تڏهن جيئري رهي سگهي ٿي جڏهن هوءَ لڳاتار ترندي رهي.

شارڪ مڇيءَ جي ٻاهرين ڪل به ٻين مڇين کان نرالي ٿئي ٿي. هن جي ڪل تي ٻين مڇين وانگر چلر نه پر ننڍيون ننڍيون سخت ۽ جهنڊار ڳوڙهيون ٿين جن کي سندس ڪل جا ڏند به سڏبو آهي. پراڻي زماني ۾ جڏهن اڃان روات (Smoothing File) يا گت (Sand Paper) ايجاد نه ٿيو هو ته هن مڇيءَ کي سندس ڪل ڪري ڦاسايو ويندو هو ۽ دنيا جا واڍا ڪاٺ جي فرنيچر کي لسو ڪرڻ لاءِ ان کي هن مڇيءَ جي ڪل سان گهندا هئا ۽ اها شيءِ (Shark Skin) واڍڪي اوزارن ۾ شامل هئي.

مٿي لکي آيو آهيان ته شارڪ مڇيءَ کي ساهه ڪڍڻ لاءِ هن جو لڳاتار ترڻ ضروري آهي. سندس اهو عمل هڪ ٻي ڳالهه کان به ضروري آهي.... اهو ان ڪري جو ٻين مڇين کي گئس سان ڀريل ڦوڪڻا (Swim Bladders) ٿين ٿا جيڪي هنن کي ٻڏڻ کان بچائين ٿا پر شارڪ مڇيءَ کي اهي نه آهن. ان ڪري شارڪ مڇيءَ لاءِ هر وقت ترڻ ضروري آهي. ترڻ بند ڪرڻ سان هوءَ وڃيو سمنڊ جو ترو ڪٽي.

هونءَ شارڪ مڇيءَ جي جسم ۾ انهن گئس جي ڦوڪڻن بدران تمام وڏو جيو آهي جيڪو سندس سڄي تور جو چوٿون حصو ٿئي ٿو. هن جيئري ۾ تيل ئي تيل ٿئي ٿو. جيئن ته تيل پاڻيءَ کان هلڪو آهي.... خاص ڪري سمنڊ جي ڪاري پاڻيءَ کان ته تمام گهڻو هلڪو آهي.... ان ڪري اهو Buoyancy پيدا ڪري ٿو. پر اها ايتري ناهي جو شارڪ کي Float ڪري سگهي.... جيئن ٿلها ماڻهو بنا هٿ پير هڻڻ جي پاڻيءَ جي سطح تي ترندا (Float ٿيندا) رهن ٿا ۽ ٻڏڻ کان بچيو وڃن. تيل سان ڀريل وڏي جيئري ڪري ايترو ضرور آهي جو اهو شارڪ مڇيءَ کي ترڻ يا ٿوري دير لاءِ ساهي پئڻ ۾ ڪجهه مدد ڪري ٿو. هونءَ هڪ اڍائي سؤ (250) ڪلو وزن واري شارڪ مڇيءَ جي پاڻيءَ ۾.... خاص ڪري سمنڊ جي پاڻيءَ ۾ Buoyancy ڪري تور ڪجهه سيرا (ڪلو) مس ٿئي ٿي.... ڇو جو هوءَ جهاز وانگر چڱو خاصو پاڻي Displace ڪري ٿي.... ۽ هر اها شيءِ جيڪا پنهنجي تور کان وڌيڪ تور جي پاڻيءَ ۾ جاءِ والاري ٿي اها بينل جهاز وانگر تري (Float ڪري) سگهي ٿي.... ٻي صورت ۾ اها سئيءَ وانگر ٻڏيو وڃي.

شارڪ مڇيءَ ۾ هڪ ٻي به خامي آهي ته سندس جسم جي حساب سان مغز (ميجالو) تمام ننڍو آهي. شارڪ جو دماغ انسانن ۽ ٻين جانورن وانگر گول نه پر سنهوءَ ڊگهو ٿئي ٿو. ننڍي مغز ڪري هوءَ ايترو سوچ فڪر جو سلسلو نٿي رکي جيترو ٻيون ڪنڊن واريون مڇيون رکن ٿيون. باقي سندس تن تي

سرشتو (Nervous System) بيحد سگهارو آهي. کاڌي خوراڪ لاءِ پنهنجي شڪار کي پري کان محسوس ڪري وٺي ٿي. خاص ڪري زخميل مڇي، ماڻهو يا ٻئي ساهواري جي کيس پري تائين خبر پئجي وڃي. انسان، پکي پکڙ يا ڪنهن جانور مان ٽمندڙت جي رنگ ۽ پوءِ سونگهڻ تي ته جڙ پاڳل ٿيو پوي. شل نه ڪو ماڻهو زخمي حالت ۾ جهاز تان ڪري پوي.... شارڪ مڇين واري سمنڊ ۾ سندس بچڻ جو ڪوبه چانس نه رهندو آهي. شارڪ مڇين جا ڪيترائي قسم آهن پر سڀ ۾ خطرناڪ سفيد شارڪ آهي. کيس ان ڪري سفيد موت (White Death) به چيو وڃي ٿو. اها مڇي ڇهه ست فٽن جي Seal مڇي توڙي سڄو انسان ڳٽڪايو وڃي.

سفيد شارڪ هجي يا چٽڪري شارڪ، مٽرڪي مهاندي واري شارڪ هجي يا نيري (Blue) رنگ واري شارڪ.... انهن سڀني کي سندن چاڙيون (Jaws) ۽ ڏند خوفناڪ بنائين ٿا. سندن ڏندن جي عجيب ۽ نرالي سسٽم بابت شروع ۾ پڻ ڪجهه لکي چڪو آهيان ته شارڪ مڇيءَ جي ٻچن جو وات آني مان ڦٽڻ سان ڏندن سان ڀريل رهي ٿو. پوءِ هن جا هڪڙا ٻچن ٿا يا ٻاهر نڪريو اچن ته انهن جي جاين تي پوپان وارا ڏند اڳيان رڙهيو اچن ۽ آخر واري قطار ۾ نوان ڄميو وڃن. هوءَ پنهنجن ڏندن کي چاڙين سميت اڳيان ڪري سگهي ٿي. اهڙو نظام ٻئي ڪنهن به جانور، پکي پکڙ يا مڇي مانگر مڇ ۾ ناهي. ان کان علاوه شارڪ مڇيءَ جو پيٽ ڪجهه اهڙي قسم جو آهي جنهن کي هوءَ اڳيان وات مان ائين ٻاهر ڪڍي سگهي ٿي جيئن ڪو پنهنجي پينٽ جو يا پهراڻ جو پاسي وارو کيسو ٻاهر ڪڍي ڏيکاري ته ڪجهه به نه اٿم.

شارڪ مڇي في الحال هر شيءِ پيٽ اندر داخل ڪريو ڇڏي پوءِ مهيني اڌ بعد سڄو پيٽ ٻاهر ڪڍي پيٽ ۾ گڏ ٿيل هڏا، نڪر، پٿر، لوهي تارون ۽ اڻ هضم ٿيل سامان ٻاهر ڦٽو ڪري ٿي.

خطرناڪ پر لذیذ خوراڪ

جپان دنيا جي انهن ملڪن مان آهي جتي ماڻهن جي حساب سان ڌرتيءَ تي ان ڪٽون برابر ٿئي ٿو. پيت ڀرڻ لاءِ هنن جو صدين کان سمنڊ ڏي منهن رهيو آهي. اهو ئي سبب آهي جو جپانين کي مڇين جي معلومات، ڦاسائڻ جي ڄاڻ ۽ رڌڻ پڇائڻ جا ته ڪيترائي طريقا اچن ٿا پر مڇيءَ کي رکڻ ۽ ڪچو کائڻ جا به ڪي مڇيون وري اهڙيون زهريليون آهن جن کي جپان جا فقط قابل بورچي ئي وڌي، ڪٽي ۽ رڌي سگهن ٿا. ۽ ان ڪم ۾ ماهر ٿيڻ لاءِ هنن بورچين کي تعليم ۽ سکيا وڻي پوي ٿي ۽ ان ڪم جا امتحان پاس ڪري سرٽيفڪيٽ حاصل ڪرڻا پون ٿا. ان بعد ئي هو هوتلن ۾ شيف ٿين ٿا ۽ حڪومت طرفان کين گراهڪن لاءِ اهي مڇيون پڇائڻ جي اجازت ملي ٿي. اهو ائين آهي جيئن اسان وٽ اليڪٽرسٽي ۾ ڊپلوما يا سرٽيفڪيٽ حاصل ڪرڻ بعد ئي ڪنهن گهريا ڪارخاني ۾ بجليءَ جي وائرنگ ڪري سگهي ٿو.

انهن زهريلي مڇين مان ”پفر مڇي“ (Puffer Fish) هڪ آهي جنهن کي جپاني فوگو (Fugu) سڏين ٿا. ڪن ملڪن ۾ پفر کي ”بلوفش“ به سڏين. هن مڇي – فوگو جون ڪيتريون ئي جنسون آهن جن مان سڀ ۾ مشهور ۽ گهڻي زهريلي ”تورافوگو“ (Torafugu) آهي. هيءَ مڇي جپان جي ندين ۽ اوسي پاسي جي سمنڊ مان به ڦاسائي وڃي ٿي. کائڻ وارا ٻڌائين ٿا ته فوگو مڇي کائڻ ۾ بيحد لذیذ ٿئي ٿي ۽ مهانگي هجڻ ڪري دنيا جا امير ماڻهو ئي اها عياشي ڪري سگهن ٿا. سڄي جپان ۾ 3000 کن ريسٽورنٽون اهڙيون آهن جن ۾ هيءَ مڇي Serve ٿئي ٿي. گهڻو ڪري ڪاغذ جهڙيون سلائيسون ڪري ڪچي کاڌي وڃي ٿي. هن مڇيءَ جي آندڻ، ٻچي داني (Ovaries) ۽ جيري ۾ زهر ٿئي ٿو جيڪو tetrodotoxin سڏجي ٿو – اهو زهر سائينائيڊ کان 1200 دفعا وڌيڪَ خطرناڪ آهي. هڪ معمولي هوتل ۾ به فوگو مڇيءَ جي ڊش جي قيمت 200 ڊالر.... يعني ويهه هزار رپيا آهي ۽ جپاني فوگو کائڻ جا ايڏا شوقين آهن جو جپان ۾ هر سال ڏهه هزار تن ان مڇيءَ جا کاڌا وڃن ٿا. ڪن شوقينن کي هن مڇيءَ جي ڊش لاءِ ان کان به وڌيڪَ قيمت ادا ڪرڻي پوي ٿي. جپان ۾ وڃڻ وارن شروع جي سالن ۾ جڏهن نه فقط جپانين جو پر اسان ڌارين جو به ”بانڊو مستوگورو“ نالي جپاني فلم ائڪٽر فتوريت هو. 1975ع ۾ فوگو مڇي کائڻ بعد هوتل ۾ ئي مري ويو. وڏن ماڻهن کي مارڻ لاءِ هن مڇيءَ جي رڌ پچاءَ واري بورچيءَ کي رشوتون ڏئي برغلائيو وڃي ٿو جيئن هو هن مڇيءَ ۾ ڪجهه زهريات ملائي ڇڏي. هن مڇيءَ جو زهر لڳل گوشت ”هٽ ڪٽ“ جو ڪم ڪري ٿو. اها مڇي جيڪا دنيا جي سڀني مڇين ۾ لذیذ ترين سمجهي وڃي ٿي ان جو زهريلو اثر ايترو ته خطرناڪ حد تائين ايڏائيندڙ ۽ تيز آهي جو هوتل ۾ ويٺل گراهڪ هن مڇيءَ کي کائيندي ئي مريو وڃي. وات ۾ چٻاڙيندي هن جا هٿ ڏڪڻ شروع ٿين ٿا ۽ ڳالهائڻ بند ٿيو وڃي ۽ ڊاڪٽر حڪيم جي پهچڻ کان اڳ هو هن جهان مان روانو ٿيو وڃي.

هڪ چپاني ”راکوگو“ (Rakugo) يعني ”مزاحيه افسانو“ مشهور آهي ته تن ماڻهن گڏجي فوگو مڃي تيار ڪئي پر هنن کي پڪ نه هئي ته اها صحيح طرح صاف ٿي يا ڪو زهر ڏرو رهجي ويو. هر ڪوپانتي ته پهرين پيو ڪو چڪي ته پوءِ هو ڪائي. نيٺ ان ڊش جي خاطري ڪرڻ لاءِ ته اهوزهريلو ناهي هنن ڪجهه مڃي جا ڳترا پليٽ ۾ وجهي سامهون وٺ هينان وينل فقير کي ڏنا. ٿوري دير بعد فقير کين خالي پليٽ واپس ڪري ويو. هنن جڏهن ڏٺو ته فقير کي ڪجهه نه ٿيو ته سڀ ڪاٺ ۾ جنبي ويا. ماني ڪائي هو فقير کي هڪ دفعو وري ڏسڻ لاءِ هن وٽ آيا ۽ فقير کي چاق چوبند ڏسي ڏاڍو خوش ٿيا. فقير جي به جيئن ئي هنن تي نظر پئي ته هن جي چهري تي مرڪ تري آئي ۽ هنن طرفان کيس ڏنل مڃي جيڪا هن ڪاٺ بدران پني ۾ ويڙهي رکي هئي، اها ڪڍي مزي سان ڪاٺ لڳو. ان وقت هنن تنهي کي احساس ٿيو ته فقير ته ڪو وڏو عقلمند هو جنهن هنن کي بيوقوف بڻايو. ۽ چڱو جو مڃي ۾ زهر جو اثر نه هوندو ته فقير ته بچي وڃي ها، هي ٿئي مري وڃن ها.

چپان ۾ مئيجي گهراڻي جي دور حڪومت ۾..... يعني 1868ع کان 1912ع تائين، چپان جي ڪيترن ئي ضلعن ۾ هن مڃي جي ڪاٺ تي بندش لڳل هئي جيڪا هاڻ نه رهي آهي. هن مڃيءَ بابت تفصيل سان ڳالهائون پنهنجن چپاني سفرنامن ۾ لکي چڪو آهيان.

ڪجهه بنيادي ڳالهائون، مڃين بابت

دنيا جا ساهوارا ٻن وڏن گروپن ۾ ورهائي سگهجن ٿا هڪ اهي جن کي پٺيءَ جو ڪنڊو يعني ڪرنگهو آهي جيڪي Vertebrates سڏجن ٿا. انهن ۾ شارڪ مڇي، گولڊ فش يا پامفريت جهڙيون مڇيون، ڏيڏر ناگ، چڇيون، پکي ۽ کير پياريندڙ جانور: ٻلي، چمڙو، ڪوٽو، رڍ، ٻڪري، هاٿي ويندي انسان اچي وڃن ٿا.

بنا ڪرنگهي وارا ساهوارا Invertebrates سڏجن ٿا. ڪجهه سامونڊي شيون ان گروپ ۾ به اچن ٿيون. جهڙوڪ: جيلي فش، استار فش، لاسٽر، گانگت، ڪيڪڙا، ڪتل فش، آڪٽوپس..... ويندي ڪوريٽڙا!

هر قسم جي مڇي ”ٿڌي رت“ وارن جانورن ۾ شمار ٿئي ٿي. ڏيڏر ناگ، ڪمي، ڪچون، مانگر مڇ ۽ واڳون وغيره پڻ ٿڌي رت جا جانور آهن يعني انهن جي جسم جو ٽيمپريچر پسگردائيءَ جي گرميءَ سرديءَ مطابق رهي ٿو. ثنائيات يعني کير پياريندڙ جانور (Mammals) ۽ پکي انسانن وانگر ”ڪوسي رات“ وارا جانور آهن. هنن جي جسم جو ٽيمپريچر هر وقت گرم رهي ٿو – چاهي سندن چوڌاري پاڻي هجي يا برف. مثال طور انسان جي جسم جي نارمل گرمائش جو درجو هميشه 94.8 ڊگريون فهرنهايت رهي ٿو – چاهي ڪيتري به ٿڌ هجي.

پٺيءَ جي ڪنڊي وارن (vertebrates) جانورن ۾ هي ڳالهائون عام نظر اينديون:

- جسماني ڍانچو (Skeleton) ۽ پٺيءَ جو ڪنڊو: جيڪو ننڍين هڏين (Vertebrae) کي ڳنڍي ٺاهيو ويو آهي.
- هڪ جهڙائي: انهن جانورن جا ٻئي پاسي يعني کاٻو توڙي ساڄو پاسو هڪ جهڙو ٿئي ٿو. انسان ۽ ڊگهي ڍور وانگر مڇيءَ جو به ساڄو ۽ کاٻو پاسو هڪ جهڙو نظر ايندو.
- منجهن دماغ ۽ تنتي سرشو Nervous Sytem ٿئي ٿو.
- هٿ پير: کين ٻه هٿ ٻانهون ۽ ٻه پير تنگيون ٿين. مڇيءَ کي هٿن پيرن بدران Fins (ڪنڀڙاٽيون) ٿين.
- هنن کي ڏسڻ، ٻڌڻ، سونگهڻ جهڙا حواس ٿين.
- پيٽ ڦوٽ لاءِ مڇين جا ڪجهه قسم پاڻ کان ننڍين مڇين کي ڳرڪائين..... ڪي سمنڊ يا درياھ ۾ ٿيندڙ گاهه ٻوٽا کائين. ڪي وري ٻئي کائين. ڪيترين وڏين مڇين جو پيٽ چيرٽ تي ان مان جيڪي مڇيون نڪرن انهن مڇين جي پيٽ مان وري اڃان به ننڍيون مڇيون نڪرن ٿيون.

- مڇين کي نڪ ۽ ناسون (Nostrils) ٿين پر اهي ساهه کڻڻ بدران سونگهڻ جو ڪم ڪن. مڇيءَ لاءِ سونگهڻ جي قوت تمام اهم ۽ ضروري ٿئي ٿي.
- مڇين جي وڏي پاڻي کي ڇهڻ جو حواس تمام سٺو ٿئي ٿو - ڪن مڇين کي..... جهڙوڪ ”ڪٽ فش“ کي ڪاڪروچ وانگر وار (Feelers) به ٿين جيڪي پري کان ايندڙ بوءِ کي جهٽي هن کي اطلاع ڏين.
- مڇيءَ جو سواد وارو حواس ايترو طاقتور نٿو ٿئي. ان ڪري هوءَ کاڌي جي چونڊ سواد موجب نه پر سونگهڻ سان ڪري.
- مڇيون ٻچا پٽڻا ڪرڻ لاءِ آنا ڏين. ڪجهه مڇيون سمنڊ جي ٽاڪرو حصن ۾ آڪيرا ٺاهي ان ۾ آنا لاهين ۽ ڦوٽاڙي تائين انهن جي سار سنڀال لهن پر ڪيتريون مڇيون ائين نه ڪن..... ۽ نه وري پنهنجن ٻچن جو خيال رکن. ڪيتريون ٽراپيڪل ننڍيون مڇيون آئن بدران ٻچا ڄڻين. هو آنيءَ جي صورت ۾ هزارين لکين بيضا پنهنجي اندر ئي رکن. ٻچن جي صورت اختيار ڪرڻ وقت انهن کي خارج ڪن. ننڍن ٻچن کي پنهنجي بچاءَ جو ڪو طريقو نه هوندو آهي ۽ اڪثر وڏين مڇين جو ڪاڇ ٿي ويندا آهن. اهو ته چڱو آهي جو مڇيون لکن جي حساب سان آنا ڏين ٿيون نه ته هي سمنڊ ڪڏهن کان مڇين کان خالي ٿي وڃن ها..... يا ڪٿي ائين ڄڻجي ته چڱو جو مڇيون هڪ ٻئي کي ڪايو پنهنجو شمار پاڻ گهڻايو ڇڏين نه ته سمنڊن ۾ ڪنهن بيڙي يا جهاز هلڻ جي جاءِ نه هجي ها.
- مڇيءَ جي نرم جسم جي بچاءَ لاءِ هن جي چوڌاري ٿلهي ۽ سخت قسم جا چلر ٿين ٿا. ڪجهه مڇين کي پنهنجي بچاءَ ۽ حملي ڪرڻ لاءِ هٿيار پڻ آهن. ”خنجر مڇي“ (Sword Fish) انهن مان هڪ آهي جنهن جو وات اهڙي طرح ڇهنائو آهي جو هوءَ ان کي حملي وقت ترار وانگر استعمال ڪري ٿي.
- ڪيترين مڇين کي بچاءَ وارا رنگ آهن، جهڙوڪ مٿيون اڌ ڪارو يا ٻئي ٽڪي رنگ جو ٿئي ٿو جيئن مٿان (سطح سمنڊ) کان هيٺ ڏسڻ واري کي سمنڊ جي تري وارو اونڊا هورنگ لڳي. سندن هيٺيون اڌ وري اڇسرو ٿئي ۽ هيٺان ڏسڻ واري کي مٿان ايندڙ روشنيءَ ۾ مڇيءَ کي ڳولڻ ڏکيو ڪم ٿيو پوي.
- اهي مڇيون جيڪي ٽاڪرو هنڌن (Coral Reef) تي رهن ٿيون انهن کي قدرت اهڙا ذاتيرا رنگ ڏنا آهن جيڪي رنگين ڪورال، سامونڊي گاهه ۽ اسپنجن سان مٽج ڪن ۽ ڏسڻ واري کي خبر ئي نٿي پوي ته مڇي ڪٿي آهي. گهڻي گاهه ۽ ڪڪن پٺن واري سمنڊ ۾ رهندڙ مڇين تي رنگين ليڪون اهڙي طرح هونديون آهن جڏهن گاهه هجي. ڪجهه مڇيون وري سانڊي وانگر رنگ بدلائين. اهورنگ سمنڊ جي تري مطابق بدلائين. سمنڊ جي تري ۾ رهندڙ مڇين جو رنگ گپ جهڙو ميرانجهڙو ٿئي جيئن ”ڪٽ فش“ ۽ ”ري فش“ آهن.

- مڇيون انسان ذات لاءِ اهم ڪاڌو آهي. اهي پاڻ (Fertilizers) ۽ دوائن ۾ پڻ ڪم اچن ٿيون ڇو جو منجهن تمام گهڻو مقدار وٽامن جو آهي.
- مڇين کي ڪنڊن ۽ غير ڪنڊن وارن ڀاڱن ۾ پڻ ورهائي سگهجي ٿو. ڪنڊن وارين مڇين (Teleosts) ۾ گولڊ فش، ڪارپ، مئڪرل، پامفريت، Anchovy ۽ ڪاڊ (جنهن مان ڪاڊ – ليور آئل ملي ٿو) اچي وڃن ٿيون. بنا ڪنڊن واريون يعني Cartilaginous مڇين ۾ شارڪ، ڊاگ فش ۽ Sting – Ray اچي وڃن ٿيون. انهن مڇين جو جسم هڏن يا ڪنڊن بدران ڪارٽليج (Cartilage) جو ٺهيل ٿئي ٿو.... يعني نرم هڏين جو ٿئي – جيڪي ماءُ جي پيٽ ۾ ٻار جون ٿين. کين ڏندن جهڙا ٽڪا چلر ٿين ٿا.
- ڪنڊن واريون مڇيون سمند جي ڪاري پاڻي ۾ به ملن ٿيون ته درياھ جي مٺي پاڻي ۾ به. پر Cartilaginous مڇين جا سڀ قسم سمند ۾ رهن.
- مڇيون ڪيئن ٿيون ساهه کڻن؟ اهو شروع ۾ به لکي چڪو آهيان. مڇين کي ڏسبو ته هو هر وقت پاڻي پيئنديون رهن ٿيون. پاڻي مڇين جي وات مان داخل ٿي انهن جي ڪلين (Gills) مان خارج ٿئي ٿو. اهڙي ريت ڪلين ۾ جيڪي وارن جهڙيون سنهڙيون نليون (Capillaries) آهن انهن تان هر وقت پاڻي لنگهندو رهي ٿو. ڪلين ۾ موجود رت پاڻي ۾ مليل آڪسيجن کي چڪيو وٺي ۽ ساڳي وقت جسم جي خراب گئس (ڪاربن ڊاءِ آڪسائيڊ) ٻاهر نڪال ڪريو وٺي.
- ڪن مڇين جي جسم تي ريڊيمر جهڙو ڌاتو لڳل ٿئي ٿو جيڪو اونهي سمند جي اونداهه ۾ چلڪي ٿو.
- مڇين بابت هڪ ٻي دلچسپ ڳالهه هتي لکڻ ضروري سمجهان ٿو ته اونهي سمند جون مڇيون.... جن جو ڪاٺ پيٽ ۽ رهڻ مرڻ اونهي سمند جي هيٺان ترن ۾ ٿئي ٿو. ايتريون مضبوط نٿيون ٿين. سندن جسم ڀرڙو ۽ ليڙو ٿئي ٿو. هڏا نرم ۽ لچڪ وارا ۽ سندن ماس (گوشت) ”جيلي فش“ جهڙو ٿئي ٿو.
- سمند جي هيٺ اونهين ڪاهين ۾ جتي هي مڇيون رهن ٿيون اتي خاموش ۽ ماٺ منوڙو آهي ۽ هنن کي سمند جي ٽڪن وهڪرن، چٽين چولين، لوڏيندڙ لهرن ۽ ڪپيندڙ گڻن (Under Currents) سان مقابلو ڪرڻو پوي ٿو.... جن خطرن جو مقابلو اهي مڇيون ڪن ٿيون جيڪي سمند جي مٿين تهن تي رهن ٿيون. انهن جو جسم سخت ٿئي ٿو. انهن جي ڪل تي موجود چلر توڙي اندر جا ڪنڊا ۽ هڏا حالتن مطابق بيحد مضبوط ٿين ٿا.
- سمند جي هيٺين تهن تي پاڻي جو تمام گهڻو دٻاءُ (Pressure) ٿئي ٿو. ايتري قدر جو مٿين تهن واريون يا اسانجي دريائن ڍنڍن جون مڇيون يا ڪناري جو ڪو جانور.... ڏيڏر ڪيڪڙو ايترو اونهو وٺي وڃي ته چوڌاري پڪڙيل پاڻي جي دٻاءُ ۾ هو ائين چپيائجي وڃي جيئن

ڪنهن نرم گدري يا پيٽي کي اسان ٻنهي هٿن جي وچ ۾ جهلي زور سان اندر دٻايون. اونهي سمنڊ ۾ رهندڙ مڇين کي قدرت اهڙي ساخت جو ٺاهيو آهي جو اهي اهڙي دٻاءَ تي به زنده سلامت رهن ٿيون. هنن جي اندر جي رتوتتن ۽ جسم جو اندريون دٻاءُ به ايترو ئي ٿئي ٿو جيترو ٻاهر جو آهي. ان ڪري هنن جو حساب ڪتاب برابر ٿيو وڃي.

● هڏن کي جوڙڻ ۽ سگهارو رکڻ لاءِ ڪئلشيم جي ضرورت پوي ٿي. اونهي سمنڊ جي مڇين ۾ ڪئلشيم تمام گهٽ ٿئي ٿو. ان ڪري هنن جا هڏا مضبوط نٿا ٿين. ان کان علاوه وڌائين اي پڻ گهٽ اٿن - جيڪا ايتري اونهي سمنڊ ۾ نٿي ٺهي - جتي سج جو تڙڪو به ڏسڻ ۾ نٿو اچي.... جتي هلڪي روشني به نٿي پهچي.

● سمنڊ جا تمام اونها حصا ائين آهن جيئن ايوريست جبل جي چوٽيءَ تان هيٺ زمين جو ترو ڏسجي. سمنڊ جي ايتري اونهائيءَ ۾ نپ اونداهه ڪاٺيار رهي ٿي ۽ ڪجهه به نظر نٿو اچي. اهڙي حالت ۾ اتي رهندڙ مڇين کي جي اڪيون نه هجن ته به فرق نٿو پوي. قدرت جو ڪجهه اهڙو حساب رکيل آهي جو سمنڊ جي تري ۾ رهندڙ ڪجهه قسمن جي مڇين کي اڪيون ٿين ٿي ڪونه. ڪي وري ڄاڻي ڄم کان انڌيون آهن. ڪن کي وري ايتريون ته ننڍڙيون اڪيون آهن جو اهي ڪنهن به ڪم جون نه آهن. ۽ انهن اکين ۾ سهائي گڏ ٿي نٿي سگهي.

● ڪن مڇين جي اکين ۾ وري Cones نه آهن (جيڪي نظر جا گهرڙا شيءَ جي رنگ ۽ تڪائي تي ڪنٽرول ڪن ٿا) پر طاقتور قسم جون RODS (اهي گهرڙا جيڪي روشني ڏسي ته نه پر محسوس ڪري سگهن ٿا) آهن. ڪن مڇين جي هڪ چورس ملي ميٽر ماڻڪيءَ ۾ ويهه ڪن ملين Rods ٿين ٿيون ۽ هو هلڪي کان هلڪي روشنيءَ جو ڪرڻو به محسوس ڪريو وٺن. هنن کي سامهون لنگهندڙ شيءَ جي شڪل، صورت يا رنگ نظر نه ايندو باقي اهو محسوس ڪري وٺنديون ته ڪا شيءَ لنگهي پئي - اهڙي شيءَ جنهن کان پڇي پري ٿجي يا اهڙي شيءَ جيڪا ڪاٺ جوڳي آهي ۽ جهلي وٺجي.

● اونهي سمنڊ جي ڪجهه مڇين کي وري هيڪانڊيون وڏيون اڪيون ٿين ٿيون. ڪن جون ته ٽينس بال وانگر ٻاهر نڪتل ٿين. ڪن جون ڊگهن ٽيون وانگر گهڻو ٻاهر نڪتل ٿين جن ذريعي هو چوڌاري چڱي طرح نظارو ڪري سگهن.

● اونهي سمنڊ ۾ جيڪي به مڇيون رهن ٿيون اهي گوشت خور آهن ۽ هونءَ به سمنڊ جي ان اونهائيءَ تي جتي سج جي اس ته ڇا هلڪي روشني به ناهي، ڪنهن به قسم جي گاهه (پلينڪٽون) جا چراگاهه موجود نه آهن جيڪي هو چري سگهن. بس ائين سمجهڻ کپي ته گهڻو اونهو سمنڊ معنا گهڻو گهاتو جهنگل جنهن ۾ رڳو شينهن، چيٽن، بگهڙن ۽ سوئرن جهڙا خوفناڪ جانور رهندا هجن. پر سڀ اکين کان انڌا هجن ۽ شڪار جي ڳولا لاءِ هيڏانهن هوڏانهن ڦرندا وڃن. اونهي سمنڊ جي مڇين جو به اهو حال آهي. هنن جي منهن ۾ پنهنجي

جنس جي مچي اچيو وڃي ته ان کي به نٿيون ڇڏين. يڪدم چيريو ڦاڙيو پنهنجي پيٽ اندر داخل ڪن ٿيون. وڏيون مچيون ننڍين کي کائين ۽ ننڍيون اڃان به ننڍين کي کائين. هر مچي هر وقت وات کولي ڪنهن جي ڪڍ هوندي يا انتظار ۾ - جيئن سامهون کان ايندڙ مچي سندن وات ۾ هلي وڃي. پوءِ ڪڏهن پُل ڇڪ ۾ سندن وات کان وڌي مچي به وات ۾ گهڙيو اچي جنهن کي ڳهٽ ۾ ننڍي مچيءَ کي جتن ڪرڻا پون ٿا. اونهي سمنڊ جي به عجيب دنيا آهي جتي نظر کان لاچار بڪايل مچين جي سڄي زندگي پيٽ پوڄا ۾ گذري ٿي - سواءِ ڪجهه اهڙن ڏينهن جي جن ۾ هونرن جي ور چڙهن، يا نر هنن کي ريجمائٽ پٺيان خوار ٿين ۽ پاڻ جهڙي مخلوق جو واڌارو ڪرڻ لاءِ آنن کي سنڀالين ۽ مقرر وقت تي انهن کي ڦوڙجڻ لاءِ خارج ڪن.

لابسٽر (وڏو گانگٽ) ۽ ڪرئب (ڪيڪٽرو)

اسان وٽ سنڌ ۾ يا سڄي پاڪستان ۾ ڪٿي آهي ايڏو لابسٽر ۽ ڪرئب (ڪيڪٽرو).....؟
منهنجو مطلب آهي ته اسانجي سمنڊ ۾ ته جام آهي پر ڪنهن جي به رڌڻي ۾ ڪاٺ لاءِ تيار نٿو
ٿئي. ننڍي هوندي کان گانگٽ ضرور ڏسندا اچون. لابسٽر گانگٽ سان ڪافي ملي ٿو پر گانگٽ کان
چڱو وڏو آهي - فت کان ڏيڍ فت تائين. سچ ته اهو آهي ته لابسٽر جنهن جواج ڪلهه دنيا ۾ وڏو مان ٿي
پيو آهي ۽ مارڪيٽ ۾ سندس ملهه تمام گهڻو آهي ۽ سندس ڊش لڏيڻ چيو وڃي ٿو. ٻي عالمي لڙائيءَ
تائين يورپ ۽ آمريڪا ۾ به ان جو قدر نه هو. لابسٽر غريب ماڻهوءَ جو کاڌو سمجهيو ويو ٿي. ايتريقدر جو
اهو قيدين کي ڪارايو ويو ٿي.

اسان کي ته اها به خبر نه هئي ته لابسٽر ۽ ڪرئب حلال ٿين ٿا. سمنڊ جي نوڪري ڇڏي
ملائيشيا جي جنهن سامونڊي ڪناري واري ڳوٺ ۾ نوڪريءَ لاءِ اٺ ڏهه سال کن ويڃڻ ٿيو اهو هڪ
”فشنگ وليج“ (مهاڻن جو ڳوٺ) آهي جتي هر قسم جي سامونڊي شيءِ تمام گهڻي مقدار ۾ ڦاسائي وڃي
ٿي ۽ ان جو وڪرو سنگاپور ۽ ڪوالالمپور تائين ٿئي ٿو. هن ڳوٺ ۾ ملڪي مسلمانن کي ڪيڪٽرا ۽ لابسٽر
ڪائيندو ڏسي اسان کي حيرت ٿي ته مسلمان ٿي هي ڇا ٿا ڪائين!

”چوتوهان جو مڇي ۽ گانگٽ ڪاٺو ٿا؟“ هو ويتر اسان کان پڇندا هئا. ”۽ جي اهي حلال آهن ته
هي به حلال آهن. ڇا توهان کي خبر ناهي ته پاڻيءَ جي هر شيءِ حلال آهي.“
اسان ان بعد مقامي ماڻهن کان ان بابت پڇڻ ٿي ڇڏي ڏنو.

منهنجي هڪ ملڪي ڪئپٽن دوست - جنهن جو سامونڊي نوڪري دوران سندس جهاز
ڪيترائي دفعا ڪراچي آيو هو ان ٻڌايو ته ڪراچيءَ ۾ هن لاءِ وڏي عياشي ڪيڪٽرا ڪاٺ هوندو هو. دنيا ۾
سڀ کان سستو ڪيڪٽرو ڪراچيءَ ۾ ملي ٿو.

”ان ڪري جو ڪراچيءَ ۾ اهي ڪير نٿو ڪائي.“ مون کيس ٻڌايو.

”جهاز تي ڪم لاءِ مقامي ماڻهن مان ڪنهن کي ڪجهه پئسا ڏبا هئا ته هو وڃي سنڊس پٽ يا
هاڪس بي واري سمنڊ جي ڪناري تان ڪيڪٽرا جهلي ايندا هئا.“ هن ٻڌايو.

ان تان مون کي ياد آيو ته سال 1994ع ۾ آئون ڪراچيءَ جي مٿين اڪيڊمي ۾ پڙهائڻ لاءِ آيس
ته هڪ ڏينهن سنڊس پٽ ڏي ويندي يونس آباد وٽ ڏنم ته ٽي چار چٽا جيڪي شڪل مان ملڪي ٿي
لڳا، ڇپا هٿ ۾ کڻي پنڌ ٿي پنڌ وڃي رهيا هئا. سندن زمين ۾ ڪُتل نظرون ڪجهه ڳولي رهيون هيون.
شايد تيز هوا ۾ سندن نوت هيڏانهن هوڏانهن اڏامي ويا هجن جيڪي ڳولي رهيا هجن. آئون سمجهي
ويس ته هي ڪراچيءَ جي ڪنهن مدرسي جا شاگرد آهن جو ملائيشيا ۽ ڏکڻ ٿائيلنڊ جا ڪيترا ماڻهو
ديني تعليم لاءِ پنهنجن ٻارن کي پاڪستان موڪلين ٿا جتي ڪيترائي مدرسا آهن جن ۾ عربي به

پڙهائي وڃي ٿي. مون سندن ويجهو اچي ڪار روڪي — ان خيال کان ته ڪانئن پڇان ته هنن کي جي لفت ڪپي ته ائون پنجن ٿي ڪي ته نه پر بن يا تن کي پاڻ سان ڪٿي هلاڻ. پر ڪانئن اهو پڇڻ کان اڳ مون پڇيو مان Apa Yang awak Cari? (توهان ڇا پيا ڳوليو؟) ملئي ٻوليءَ ۾ ”آپا“ معنيٰ ”ڇا“. جيئن ملئي ماڻهو ملڻ تي خير عافيت پڇڻ لاءِ چوندا آهن ”آپا خبر“ معنيٰ ”ڇا خبر آهي — يعني ڪهڙو حال آهي.“ ۽ ”چاري“ معنا ڳوليو پيا. ملئي رومن ۾ چ جي اچار لاءِ فقط ”C“ لکڻي پوي ٿي (اسان وٽ ”Ch“ آهي).

منهنجي پڇڻ تي هو ڏاڍو شڪي ٿيا. ڪا گهڙي چپ ۾ رهيا. شايد ٻڌائيندي شرم ٿي آين. پر پوءِ پري کان ئي جواب ڏيڻ بدران هڪڙو جڻو ڪچو روڊ ٽپي، گاڏيءَ جي دريءَ اندر ٿورو منهن وجهي آهستي چيو: ”Encik! Kami Menangkap Ketam“
(جناب! اسين کيڪڙا پيا ڦاسايون)

مون کان ڪل نڪري وئي. منهنجي ڀر ۾ ويٺل جهازران دوست کي چيم ته ملئي ماڻهو کيڪڙن جا عاشق آهن ۽ هتي ههڙي مفت جي عياشي ڪا ٻي؟ کيڪڙي کي جهلڻ لاءِ نه ڪنڊي جي ضرورت نه ڄار جي. وڏير وير لهڻ تي ڪناري تي اهي منڊڪائيندا رهن ٿا. هنن جي تنگن جي ڦڏي شپ ڪري هو سڌو هلڻ بدران شطرنج راند جي گهوڙي وانگر آڏو ڦڏو هلن ۽ هونءِ تڪو ڊوڙي سگهن نه تڪو تري سگهن. پاڻ بچائڻ لاءِ ڪنهن وڏي پٿر هيٺان لڪن يا کڏو ڪوئي زمين اندر هليا وڃن. سو کين رڳو هٿ سان پٽ تان ڪٽي ڇپي يا توڪريءَ ۾ وجهڻو هوندو آهي. توڪريءَ مان نڪري رستي تي ڪري پوڻ جي ڊپ کان ڪي مهاڻا يا شوقين هنن جون تنگون موڙي کين سوتليءَ سان ٻڏي ڇڏين.

Adakah anda suka mereka?

(ڇا توهان کي اهي پسند آهن؟) مون کين نارمل حالت ۾ آڻڻ لاءِ ائين ئي پڇيو ۽ گاڏي استارت ڪئي. ”Terlalu Banyak“ (تمام گهڻو) هنن جو جواب ٻڌم.

ملئي ماڻهن وٽ Sea Food تمام گهڻو آهي ۽ کين پسند به ڏاڍو آهي. ايتريقدر جو ملائيشيا جي ڪيترن ڳوٺن جا نالا مڃين، گانگتن ۽ کيڪڙن سان آهن. ملائيشيا جي جنهن ڳوٺ ۾ اسانجي نيول اڪيڊمي هئي ان جو نالو ”ڪٽالا سنگائي بارو“ هو..... معنيٰ ”نئين نديءَ جو چوڙ“. ڪجهه اڳيان واري شهر جو نالو ”مسجد تاناح“ يعني ”مسجد واري ڌرتي“ هو ۽ ان بعد واري شهر جو نالو ”سنگائي اڊانگ“ (گانگتن واري ندي) هو. ڪٽالالامپور کان اڳيان سامونڊي کاڌي کان مشهور ٻيٽ جو نالو ”پلاٽو ڪيتام“ آهي. ملئي ٻوليءَ ۾ ٻيٽ کي Pulau چون ۽ کيڪڙي کي Ketam.

ڳالهه اها آهي ته پلي ڪٽي کيڪڙو ۽ لابسٽر حلال هجن، پلي ڪٽي انهن جو گوشت لذيت هجي پر جيئن ته اسان جي دماغ ۾ اها ڳالهه ويٺل هئي ته اهي نه کائبا آهن ته اڄ به کائڻ تي دل نٿي چوي. ان ۾ به ڪو شڪ ناهي ته انهن جي شڪل گولڊ فش وانگر ڪا سهڻي ۽ من موهڻي به نه آهي. گانگت (جهينگو) جيڪو وڏي شوق سان کائون ٿا، شڪل ۾ ته انهن جوئي سوت ماسات آهي پر ننڍي هوندي

کان ان کي کائڻ ڪري هن جي خوفناڪ شڪل ڏيڄاري نٿي. هانگ کانگ ۽ ويتنام پاسي جا چيني ۽ ويتنامي جيئن ته ننڍي هوندي کان لاسٽر ۽ کيڪڙا کائيندا اچن ان ڪري اهي انهن لاءِ تتر ٻٽير آهن. ڏور اوڀر جي ملڪن جي هونلن ۾ ته لاسٽر جيئرا رکيا وڃن ٿا. ۽ ويندي گراهڪ چوڪريون ريسٽورنٽ جي در وٽ رکيل پاڻيءَ جي شيشي جي ٿڌنڪ مان پنهنجي پسند جو جيئرو لاسٽر ڪڍي بئري حوالي ڪن ٿيون جيئن اهو بورچيءَ کان ترائي يا رڌرائي مانواري مهمان (گراهڪ) کي پيش ڪري. ان سلسلي ۾ هڪ دلچسپ ڪارٽون ٻڌائي چڪو آهيان ته هڪ پوڙهو ويتنامي پنهنجي ڏنگي ۽ جهيڙاڪ زال سان هڪ اهڙي ريسٽورنٽ ۾ آيو. سندس زال شيشي جي ٿڌنڪ ۾ هٿ وجهي لاسٽر ڪڍڻ تي دير ڪري رهي هئي ۽ ڊڄڻ جونخرو ڪري رهي هئي. مڙس کي جو بڪ ستايو هو ۽ دير ٿي رهي هيس تنهن ڪاوڙ مان زال کي چيو: ”هاڻ جلدي ڪرا! ڪو نه ٿو کائئي. تو جهڙي رن کي چڪ هڻڻ لاءِ هو به دفعا سوچيندو.“

لاسٽر ٻين ڏهه پيرن واري سامونڊي مخلوق وانگر سڄي عمر قد بت ۾ وڌندو رهي ٿو. هڪ اندازي مطابق سائنسدانن جو چوڻ آهي ته ڪمي (ڪچونءَ) جي عمر 100 سال آهي ته لاسٽر جي 70 سال آهي. ڪنهن ڪنهن هنڌ ته لاسٽر انسانن ۽ سامونڊي سگهارن کان بچيو وڃن ۽ وڏي عمر ماڻهن. ”گنيز بڪ آف دي ورلڊ رڪارڊس“ واري ڪتاب ۾ هو ته نووا سڪوشا (ڪٽناڊا) جي بندرگاهه مان دنيا جو وڏي ۾ وڏو لاسٽر ڦاسايو ويو جنهن جي تور 20 ڪلو (سیر) هئي – يعني چيلي جيڏو ٿيو!

ڪمين، ڪچوئن، کيڪڙن ۽ لاسٽرن جهڙن ساهوارن جي بچاءَ لاءِ قدرت سندن مٿان سخت پٿر جهڙي ڪل رکي آهي ۽ لاسٽر وڌندڙ جانور هجڻ ڪري هڪ مدت بعد جيئن ئي هن جو قد بت هڪ حد تي پهچي ٿو ته هن جو اهو مٿيون ڪوپو ٽڙڪي لهيو وڃي ۽ سال اڌ اندر نئون تيار ٿيو وڃي. اهو عرصو جيڪو مٿين ڪوپي (Shell) بنا يا نعين ڄاول ڪچڙي ڪوپي ۾ گذاري ٿو هو بيوسيءَ جي زندگيءَ ۾ رهي ٿو جو ان وقت هن کي ڪو به سامونڊي ساهوارو آرام سان کائي سگهي ٿو. اهو عرصو هو پٿرن جي سوراخن ۾ يا سمنڊ جي تري ۾ موجود گپ يا واريءَ ۾ لڪندو رهي ٿو. لاسٽرن جي ڪن جنسن کي قدرت سانڍي وانگر رنگ بدلائڻ جي خاصيت پڻ ڏني آهي ۽ هو پنهنجو پاڻ کي آس پاس جي رنگن مطابق ڪئموفليج ڪندا رهن ٿا جيئن دشمن مڇيون ۽ ٻيا سامونڊي ساهه وارا هنن کي ڏسي نه سگهن.

لاسٽرن بابت هڪ ٻي ڳالهه ته هو دنيا جي هر سمنڊ ۾ ملن ٿا ۽ ڪنارن وٽ سمنڊ جي تري ۾ جتي پٿر، واري يا گپ هجي اتي رهن ٿا. گينگن (Snails) ۽ ڪوريٽرن وانگر هنن جي رت جو رنگ به بلو (نيرو) آهي..... انڪري جو هنن جي رت ۾ Hemocyanin موجود آهي جنهن ۾ تامو (Copper) ٿئي ٿو. ان جي ڀيٽ ۾ انسانن ۽ ٻين جانورن ۽ پکين جو رنگ هيموگلوبن جي ڪري ڳاڙهو ٿئي ٿو. Hemoglobin (Iron) جي جزن سان ڀرپور رهي ٿي.

لاسٽرن کي ڦاسائڻ لاءِ هڪ خاص قسم جو ڪارو ٺاهيو وڃي ٿو جيڪو ”لاسٽر پات“ يا ”ڪوڙڪو“ سڏجي ٿو. هن ۾ اندر گهڙڻ لاءِ پلاسٽڪ يا لوھ جي تارن جو منهن ٺاهيو آهي جنهن مان

لابستر اندر گهڙي ته وڃي توڻي ٻاهر نڪري نٿو سگهي جيئن ڪوئامار ۾ ڪوئا ڦاسيو پون. مهاڻا ماڻهو ان قسم جا ڏهه ويهه ڪوڙڪا ٺاهي انهن ۾ لابسترن لاءِ ڪو کاڌو (ڳاها) وجهي سمنڊ جي ان هنڌ تي هيٺ تري ۾ لاهي ڇڏيندا آهن جتي اهي گهڻي تعداد ۾ هجن. ان جاءِ تي نشانيءَ خاطر ڪو Bouy يا جهنڊو ڪوڙي ڇڏين. اهو ڪم سج لٿي مهل ڪن ۽ پوءِ ٻئي ڏينهن صبح جو اچي اهي ڪاريون (Pots/traps) ٻاهر ڪڍن. لابستر چمڙي ۽ چيري وانگر رات جو چرپر ڪرڻ وارو آهي.

لابستر به ڳجهه وانگر هر قسم جو ڪن ڪچرو کائي ٿو. ويڙهي تي جيڪي مئل مڇيون ۽ ٻيو گند پھڻن جي وچ ۾ رهجي وڃي ٿو، لابستر لاءِ اها بهترين خوراڪ آهي. لابسترن کي ڏهه تنگيون ٿين جن مان اڳين ٽن تنگن ۾ بادام کي پيچڻ جهڙا Claws (چنبا) ٿين ٿا. پهرين تنگ جا چنبا اڃان به وڏا ٿين. انهن تنگن سان هو چنبن ذريعي پٽ تان ڪا شيءِ کڻي کائي به سگهن ته سخت شيءِ کي پڇي به اڏ به ڪري سگهن.

لابسترن وانگر ڪيڪڙن کي به ڏهه تنگيون ٿين پر هنن جي فقط هڪ تنگ ۾ Claws (چنبا) ٿين. ڪيڪڙا نه فقط دنيا جي سڀني سمنڊن تي ٿين پر دريائن ۽ خشڪيءَ تي به ٿين. لابستر وانگر ڪيڪڙي جي بچاءَ لاءِ به ٻاهرين کل پٿر جهڙي سخت آهي جيڪا سندس ٻاهريون ڍانچو (Exoskeleton) سڏجي ٿو.

ڪيڪڙن جي اڪثر پاڻ ۾ ويڙهه لڳي رهي ٿي خاص ڪري نرن جي - مادي تي بالادستي حاصل ڪرڻ لاءِ. جابلو سامونڊي ڪنارن تي جتي ڪيڪڙن جي لڪڻ جا سڀئي سوراخ ۽ چير پريل رهن ٿا اتي اڪثر نر ڪيڪڙا پهرين موجود ڪيڪڙي کي چڪي ٻاهر ڪڍي پاڻ ان سوراخ تي قبضو ڪرڻ جي ڪوشش ڪن ٿا. ڪجهه ڪيڪڙا آرام ڪرڻ، پاڻ کي لڪائڻ، ماديءَ سان ميلاپ ڪرڻ يا پنهنجو پاڻ کي شڪاري جانورن کان بچائڻ خاطر واريءَ ۾ کڏ ڪوٽي اندر هليا وڃن ٿا.

دنيا جي ڪيترن ئي ملڪن ۾ - خاص ڪري ڏور اوڀر جي ملڪن: چين، جپان، ڪوريا، هانگ ڪانگ، ملائيشيا، سنگاپور پاسي ڪيڪڙي جي گوشت جا ڪيترائي ڊش ٺهن ٿا. ڪيڪڙي جو گوشت نرم نازڪ ۽ مٺي سڳند جو هجڻ ڪري تمام مهانگو وڪامي ٿو - خاص ڪري پوري ۽ بلو ڪيڪڙن جو. ڏور اوڀر جي ڪجهه چيني هونلن ۾ ڪجهه Crabs سان ملندڙ جانورن جو گوشت تيار ٿئي ٿو جيڪو دراصل صحيح قسم جي ڪيڪڙن جو گوشت ناهي جيئن ته هرمت ڪرئب، ڪنگ ڪرئب، هارس شو ڪرئب، Porcelain ڪرئب وغيره.

ڪيڪڙا Omnivores جانور آهن..... يعني هو گاهه به کائين ٿا ته گوشت به. ڪيڪڙي کي ڏند منهن ۾ نه پر پيٽ ۾ ٿين. هو وات ذريعي هر شيءِ پيٽ ۾ داخل ڪري ٿو جتي هن جا ڏند کاڌي کي چٻاڙي سنهو ڪن ٿا.

دنيا جي هر سمنڊ ۾ سج ۽ چنڊ جي چرپر ڪري 24 ڪلاڪن ۾ ٻه دفعا ويڙهي ٿي ۽ ٻه دفعا لهي ٿي. جنهن وقت ويڙهي ٿي ته ڪيڪڙا ڪناري تي گهمڻ ڦرڻ لڳن ٿا. ويڙهي ٿي هوري تي ۾

گهر (ڌڙڙو) ٺاهي لکي وڃن ٿا ۽ ڇهه ڪلاڪ کن ماٺ ڪري هڪ هنڌ ويهي رهن ٿا ۽ ويڙهه جو انتظار ڪن ٿا.

ويڙهه ۽ لهڙ جي ڪيڪڙي کي ڪيئن ٿي خبر پوي؟

ڏٺو وڃي ته ويڙهه ۽ لهڙ مهل هو زمين اندر ايترو ته هيٺ هليو وڃي ٿو جو مٿان لنگهندڙ پاڻي هن کي نظر نه ٿو اچي ۽ نه ان جو آواز ٻڌي سگهي ٿو. پوءِ هو ڪيئن پوري وقت تي جڏهن ويڙهه ٿي ته ٻاهر نڪريو اچي؟ ان بابت سائنسدان/بايولاجسٽ ٻڌائين ٿا ته جهڙي طرح عورت جي بائلاجي اهڙي آهي جو پوري مقرر مدي (28 يا 29 ڏينهن) بعد هن کي ماهواري اچي ٿي.... اهڙي طرح قدرت ڪيڪڙي جي جسم ۾ به اهڙو گهڙيال/ڪمپيوٽر Set ڪيو آهي جو اٽڪل ڇهه ڪلاڪن جي ساهيءَ بعد هن کي محسوس ڪرائي ٿو ته هاڻ ويڙهه وٺي آهي ۽ سوراخ مان ٻاهر نڪر. ايتري قدر جو ڪيڪڙي کي سمند کان پري ڪنهن گهر ۾ تجربتي خاطر ڪاٺ جي پيٽيءَ ۾ رکيو ويو. ان هوندي به هن کي محسوس ٿي ويو ته اڄ هن وقت ويڙهه ٿي آهي ۽ هو هلڻ چلڻ بند ڪري هڪ هنڌ ڌڻ هڻي ويهي رهيو ٿي. مقرر ٿايم بعد جڏهن هو ڏانهن سمند تي ويڙهه لڳي ته هن پيٽيءَ اندر چرپر شروع ڪري ڏني.

دنيا ۾ سڀ کان گهڻو ڪيڪڙو ”جپاني بلو ڪرئب“ کاڌو وڃي ٿو — جنهن جي عام ڪيڪڙي کان وڏي عمر ٿئي ٿي. ڪيڪڙن کي ”سمند جا ڪوربيٽا“ به چون ڇو جو ڪيڪڙي وانگر ڪوربيٽي جون ٽنگون به ڳنڍ وٽ مڙي سگهن ٿيون.

Crab کي ته اسان وٽ اڙدوءَ ۾ ڪيڪڙو ۽ سنڌيءَ ۾ ڪيڪڙو سڏين. اهو اسان وٽ هند سنڌ ۾ آهي ان ڪري ان جو مقامي نالو آهي ۽ پنهنجي ڦڏي ۽ لوڏن واري چال کان مشهور آهي ۽ ڪنهن زماني ۾ جڏهن ٿرپارڪر پاسي صحيح رستا نه هئا ۽ انهن تان جيڪي بسون لڏي لمي هليون ٿي اهي ڪيڪڙا سڏيون ويون ٿي. لابسٽر اسان وٽ نه برابر هجڻ ڪري ان کي اسان جا ماڻهو انگريزي نالي لابسٽر سان ئي سڏين ٿا. لابسٽر بحر احمر، ايراني نار ۽ عرب ملڪن ۽ ڪئسپين سمند پاسي (جتي جي ملڪن ۾ فارسي هلي ٿي) هجڻ ڪري لابسٽر جو مقامي عربي ۽ فارسي نالو ضرور آهي. کيس فارسيءَ ۾ ”شاهه ميگو“ سڏين ٿا ۽ عرب ملڪن ۾ ان کي ”ڪرڪند“ به سڏين ته ”جراد البحر“ به. اهڙي طرح ڪيڪڙي کي فارسيءَ ۾ ”خرچنگ“ سڏين ۽ عربيءَ ۾ ”سرطان“ (حيوان).

سي گلس Sea gulls — سامونڊي ڪبوئر

سي گل (Sea – Gull) ڪجهه ڪجهه ڪبوئر جهڙو پر ان کان ٿورو وڏو ۽ ٿلهو پکي آهي جيڪو سمنڊ جي ڪنارن تي نظر اچي ٿو. ’سي گل‘ سمنڊ مان مڇيون ڪڍي کائي ٿو. سامونڊي شين کان علاوه هو هر قسم جو ڪن ڪچرو پڻ ڳڙڪايو وڃي.

دنيا ۾ اهڙا پکي يا جانور تمام گهٽ ملندا جيڪي ’سيگل‘ وانگر ڪيترن ئي قسمن جون شيون کائي وڃن. جڏهن پنداري (جهاز تي پاڇيون چلڻ وارو) جهاز تان گند جي توڪري اڇلائيندو آهي تڏهن هي سامونڊي ڪبوئر ڏسڻ وٽان هوندا آهن. لامارا هڻي هر شيءِ پنهنجي ڇهنڊ ذريعي پيٽ ۾ ڪندا آهن — ويندي مئل ڪوئا، گوگڙو ۽ چانهينءَ جون ڪکڙيون، سامونڊي سپون ۽ گينگا به نه ڇڏيندا آهن. مضبوط هجڻ کان علاوه سندن گجي ۽ نرگهت ايتري موڪري ماپ جو آهي جو هي پکي پنهنجي تور جي ٽئين حصي جيترو ڪاڇ ڇٽ ڪريو وڃي.

سمنڊ جو ڪارو پاڻي پيئڻ ڪنهن به ماڻهوءَ جي وس جي ڳالهه ناهي ۽ نه وري ڪو پکي يا جانور ان کي پي سگهي ٿو. پر قدرت هن پکيءَ Seagull جي مٿي ۾ ڪجهه اهڙيون ڳوڙيون Glands رکيون آهن. جيڪي پيٽل ڪاري پاڻيءَ مان هڪدم لوڻ چڪي ڇهنڊ وٽان ٻاهر ڪڍيو ڇڏين. انهيءَ ڪري هن پکيءَ کي مٺي پاڻيءَ لاءِ زمين ڏي پڇڻو نٿو پوي. وچ سمنڊ تي ترندڙ تختي يا Bouy (جهاز ٻڌڻ جي گنبد) تي ئي رات گذاريو ڇڏي.

سامونڊي ڪناري يا بندرگاهه ڀرسان رهندڙن کي ڪڏهن ڪڏهن سي گل پکي قطار ۾ سامونڊي چول سان گڏ اڳيان پويان ٿيندي ضرور نظر آيا هوندا. سي گل اها واک سامونڊي چولين تي تري آيل سامونڊي جيت جڙن ۽ ڪيڪڙن کي ڦاسائڻ لاءِ ڪن ٿا.

سي — گل پکي چڱو خاصو سياڻو پڻ ٿئي ٿو. بند ٿيل سڀ مان ڪيئنون پلا ڪيئن ڪڍي کائجي؟ ان لاءِ هن وٽ بهترين طريقو آهي. سڀ کي ڇهنڊ ۾ جهلي چڱو مٿي پهچي پوءِ سڀ کي اتان هيٺ پٿرين ڪناري يا ڪنهن ٽاڪرين هنڌ تي ڦٽو ڪري ٿو. ايترو مٿان ڪرڻ تي سڀ کليو پوي ۽ ان مان نڪتل ڪينڪين کي هي لامارو ڏيئي کڻي وٺندو آهي.

سيگل پکي بهار جي موسم ۾ هڪ ٻئي سان ملي پنهنجو تعداد وڌائين. ان لاءِ هو ڪو ويران سامونڊي ڪنارو يا ٻيٽ ڳولهي، جتي سڀ اچي گڏ ٿين. منجهن هڪ ٻئي جي حفاظت جو ڏاڍو اونو ٿئي. ان ڪري اڪيلور هڻ بدران هميشه ڪالوني ٺاهي رهن. هر هڪ پنهنجي حد ۽ حصي ۾ آيل زمين پور کان چڱيءَ طرح واقف هوندو آهي. ان تي روز جهيڙا به ٿيندا آهن ۽ سندن دانهون ڪوڪون ٻڌڻ وٽان هونديون آهن. اهو جهيڙو زمين تان ته ضرور ٿئي ٿو پر زن تان يعني زال تان هرگز نه. هيترن هزارين پکين ۾ هر هڪ جو جوڙيوال — نر يا مادي مقرر هوندو آهي. ۽ هر سال اهي ان چونڊيل جاءِ تي

پهچي پنهنجي گذريل سال جي ساٿيءَ کي ڳولي لهندو آهي. ڪنهن جو ساٿي مري ويندو آهي ته اهو پڪي تيسين انتظار ڪندو آهي جيسين پراڻا هڪ ٻئي سان ملي وڃن. پوءِ بچيل پاڻ ۾ جوڙا جوڙا ٺاهين. ساڳي طرح نوان بالغ ٿيل ڀڙ هڪ ٻئي جي چونڊ ڪري گڏ گڏ رهن. وڙ تي آڳيرو يا پهڻن جي وچ ۾ گهر ٺاهي آنا لاهڻ بدران ماديون ڪناري تي ئي کڏ ڪوٽي بيضا ان ۾ وجهن.

عام ماڻهن توڙي سائنسدانن کي زماني کان هن پڪيءَ جي ان ڳالهه ڏاڍو تعجب ۾ وڌو آهي ته هر سال هي پڪي پنهنجي پيچي (ساٿيءَ) کي ڪيئن ٿو ڳولهي لهي. هڪ شڪ البت هي اٿن ته سي گل جي اکين جي چوڌاري ٺهيل رنگين چلو سڃاڻپ جي نشاني ٿي سگهي ٿو. جنهن کي تجربي طور جڏهن هٿ سان پيو رنگ ڏنو ويو ته ڪيترن ئي سالن جي شادي شده جوڙن ۾ جدايون اچي ويون.

سيگلن جي ميلاپ ۾ مادي اڳرائي ڪري ٿي. هوءَ نر پڪيءَ جي اڳيان پويان ”غون غون“ جو راڳ آلاپيندي رهي ٿي. رڪي رڪي نر پڪيءَ جي چنڊ هينان ٺونگا هڻندي فلمي هيرو وانگر پهرين پهرين نر کيس ڌڪاريندو آهي پر پوءِ نيٺ پنهنجو پاڻ هن مٿان ڪڍي ڇڏيندو آهي. ٽن هفتن بعد مادي ٽي کن آنا لاهيندي آهي. مهيني بعد انهن آنن مان ٻچا نڪرن. اهو مهينو ۽ جيسين ٻچا وڌيڪا ٿين، تيسين، ڪين ڪيترن ئي واٽهڙن جو ڊپ هوندو آهي. جهڙوڪ: ڪانگن، سرڻن، لومڙن، جاهن، نانگن - ويندي ڪڏهن ڪڏهن سندن ذات سي گل پڪين جو - جيڪي بيضن ۽ ننڍن ٻچن جا جاني دشمن هوندا آهن. پر تنهن هوندي به ٽيهه سيڪڙو پڪي بچيو وڃن ۽ اهي پوءِ جلد ئي بالغ ٿيڻ تي ڪين ڪوبه هٿ لاهي نه سگهندو آهي. هي پڪي وڏي عمر تائين جيئرو رهي ٿو.

سڄي دنيا ۾ هن پڪيءَ جي شڪار تي بندش پيل آهي. ان ڪري ڪوبه ماڻهو هن پڪيءَ کي هٿ نٿو لاهي. ڪناري ڏي ايندڙ جهاز اڃان سوين ميل پري هوندا آهن ته هي پڪي ڪناري کان اڏامي انهن جي آڌر پاءِ ۽ کاڌو حاصل ڪرڻ لاءِ پهچيو وڃن. هن پڪيءَ کي ڏسي پتڪيل مسافر کي آتت ٿئي ٿي ته ڪنارو ويجهو آهي ۽ اهو ڪهڙي پاسي آهي.

هي پڪي گند ڪچرو ۽ جيت جڙا کائڻ ڪري اسانجو سڄو سامونڊي ڪناري وارو علائقو صاف سٿرو ڪريو ڇڏين. ڪناري جي ڀر واري علائقي ۾ وري سندن لٿل وٺيون پاڻ جو ڪم ڏين ٿيون ۽ ڪيترن ئي ملڪن ۾ سامونڊي ڪناري ڀرسان سنا پارڪ آهن. باقي جي سمنڊ جي ڀر ۾ ڪوهائي اڏو آهي - جيئن سنگاپور، هانگ ڪانگ، بمبئي جهڙن هنڌن تي آهي - ته پوءِ هي پڪي اتي لاءِ نقصان ڪار ثابت ٿين ٿا. هو هوائي جهازن جي جيت انجن ۾ اچي يا ڪاڪ - پٽ جي شيشن سان ٽڪرائجي جهاز کي چيهو رسائين ٿا ۽ ڪيترن ئي حادثن جو سبب بڻيا آهن.

عام مڇيون

- مڇي پاڻيءَ جو جانور آهي هوءَ پاڻي ۾ ئي رهي سگهي ٿي. پاڻيءَ مان ٻاهر ڪڍڻ تي هوءَ ڦٽڪي ڦٽڪي نيٺ مري وڃي ٿي.
- ڪجهه مڇيون فقط مٺي پاڻيءَ ۾ رهي سگهن ٿيون يعني دريائن، ڍنڍن ڍورن ۾ ۽ ڪجهه مڇيون فقط ڪاري پاڻيءَ ۾ - يعني سمنڊ ۾. ڪي مڇيون وري ٻنهي نمونن جي پاڻيءَ ۾ جيئريون رهي سگهن ٿيون. نه ته عام طرح مٺي پاڻيءَ جي مڇيءَ کي ڪاري پاڻيءَ ۾ يا ڪاري واريءَ کي مٺي ۾ وجهبو ته هوءَ گهڻو ڪري مري ويندي.
- جيئن ته مڇيءَ کي هر وقت پاڻيءَ ۾ رهڻو پوي ٿو ان ڪري هن جي جسم جي بناوت قدرت اهڙي نموني جي ٺاهي آهي جو هوءَ پاڻيءَ اندر تري ۽ ساهه کڻي سگهي ٿي.
- مڇيءَ جو جسم ڊگهو ٿئي ٿو. سندس منڍيءَ وارو حصو ڪنڊاڻتو، وچ سڌو ۽ ڇٽرو ۽ پچ (پوڇڙي) گهڻو ڪري وچ مان چيريل ٿئي ٿو. مڇي پچ کي پٽيءَ جي سڪان (Rudder) وانگر هيڏانهن هوڏانهن موڙڻ سان پاڻ کي ساڄي کاٻي مٿي هيٺ يا پويان ورائي سگهي ٿي. مڇيءَ کي ڳچي نه ٿئي. مختلف مڇين کي مختلف تعداد ۾ ڪنڀڙيون (Fins) ٿين جن کان هوءَ چپن (Oars) جو ڪم وٺي ڪمال ڦڙتي ۽ رفتار سان اڳيان پويان تري سگهي ٿي. ڍنڍن نالن جو پاڻي اوچتو سڪي وڃڻ تي مڇي انهن ڪنڀڙاڻين ذريعي گپ يا سڪيءَ ۾ ٿورو هلي به سگهي ٿي.
- مڇي پاڻيءَ جي مٿاهين ته تي توڙي هيٺ اونهو ڪافي رفتار سان تري سگهي ٿي. سالمن مڇي ته ضرورت وقت پنڄويهه ڪلوميٽر في ڪلاڪ جي حساب سان پڇي سگهي ٿي.
- مڇيءَ جي اک (ماڻڪي) ٻين ڪرنگهي وارن جانورن جي پيٽ ۾ وڌي ٿئي ٿي، جيئن پاڻيءَ اندر وڌ ۾ وڌ روشني اک جي اندر داخل ٿي سگهي. مڇيءَ جون اکيون ٿوريون ٻاهر نڪتل ٿين ٿيون. اکين جي ڍڪڻ لاءِ مڇيءَ کي اسان وانگر چپر نه ٿين ان ڪري ننڊ ۾ به سندس اکيون کليل نظر اچن ٿيون. البت بچاءَ ڪارڻ قدرت ان کي اک مٿان سنهو ۽ مضبوط وڪو بخشيو آهي جيڪو نهايت صاف ۽ شفاف ٿئي ٿو.
- گهڻين مڇين کي هڪ اک مٿي جي هڪ پاسي ٿئي ٿي ته ٻي ٻئي پاسي. پر ڪن ڪن مڇين کي جيڪي پاسيريون ٿي ترن ٿيون، ٻئي اکيون مٿي جي مٿين حصي ۾ ٿين.
- اهي مڇيون جيڪي اونهي سمنڊ جي تري ۾ رهن ۽ ترن ٿيون - جتي ڏينهن رات گهگهه اونداهه آهي، اهي انڌيون ٿين. سنڌو نديءَ جي ميري پاڻيءَ ۾ به جيڪا ٻلهڻ (Dolphin)

- مچي رهي ٿي ان لاءِ به چيو وڃي ٿو ته انڌي آهي جيتوڻيڪ سندس ٻيون پيرون جيڪي دنيا جي شفاف سمنڊن ۽ تلائن ۾ رهن ٿيون انهن جونور ۽ نظر بلڪل چٽو آهي.
- اکين اڳيان مچيءَ کي جيڪي به ننڍڙا سوراخ آهن اهي سندس نڪ جون ناسون آهن. انسان جي نڪ وانگر مچيءَ جو نڪ وات سان نٿو ملي ۽ نه مچي انهن ناسن ذريعي ساهه کڻي سگهي ٿي.
 - مچيءَ جو نڪ فقط سونگهڻ جي ڪم ۾ اچي ٿو جنهن حواس جي هن کي تمام گهڻي ضرورت آهي. مچي گهڻو ڪري ڪا به شيءِ ڇهڻ، چڪڻ يا ڏسڻ بدران سونگهي کائي ٿي.
 - ڪن مچين کي اسان وانگر ڏند ٿين پر اهي پٺيان مڙيل ٿين. ڪن مچين کي ڏند بنهه نه ٿين. ڏندن جي جاءِ تي سخت هڏيءَ جهڙيون مهاڙون هيٺين ۽ مٿين ۽ چاڙهي ۾ ٿين.
 - مچيءَ کي ٻين جانورن جهڙي ڪل يا وار نه ٿين پر سڄو جسم چلرن سان ڀريل ٿئي ٿو جيڪي سنهڻا، سخت ۽ ڪجهه لچڪڻا ٿين. منهن کان وٺي پچ تائين، مچين کي هڪ قطار خاص چلرن جي پٺ ٿئي جنهن ذريعي هو پاڻيءَ جو دٻاءُ محسوس ڪري سگهن ٿيون.
 - ڪن وڏين مچين کي بچاءَ لاءِ هٿيار به ٿين جن سان هو پنهنجو بچاءُ ڪري سگهن يا حملو ڪن ٿيون. تلوار مچي Sword Fish ان جو هڪ مثال آهي جنهن جو وات اڳيان سنهو ۽ ڊگهو خنجر وانگر ٺهيل آهي. جنهن سان هو دشمن کي پڇائي ۽ ڪمزور کي شڪار لاءِ ڪيرائي سگهي ٿي.
 - ڪن پکين ۽ جانورن وانگر مچين جا رنگ به قدرت اهڙا نرالا رکيا آهن جو اهي سولائيءَ سان پاڻ کي دشمن کان لڪل رکي سگهن ٿيون.
 - مچيون ٻن درجن ۾ ورهائي سگهجن ٿيون: هڪ ڪنڊن واريون جيئن ته سونهري Gold Fish، ڪڳو ڪرڙو، ماکرل Mackerel، ڪاڊ Cod مچي، چرڪو، پلو وغيره جيڪي مٺي پاڻيءَ جون به آهن ته ڪاري جون به. شارڪ مچي، ڪتو مچي Dog Fish ۽ Sting Ray مچيون ڪارٽيليڇينس مچيون Cartilaginous Fishes سڏائين ٿيون. اهي فقط ڪاري پاڻيءَ (سمنڊ) جون مچيون آهن.
 - مچين جو ڳاڙهو ٿڌي رت وارن Cold – Blooded جانورن ۾ ٿئي ٿو. هنن جي جسم جو ٽيمپريچر اوس پاس جي پاڻيءَ جيترو گهٽ ٿئي ٿو.
 - مچيون گهڻن ئي قسمن جو کاڌو کائين ٿيون. ڪي مچيون پاڻيءَ ۾ ترندڙ سنهو گاهه کائين ته ڪي وري مٺي يا ڪاري پاڻيءَ ۾ ٿيندڙ پن ٻوٽا کائين – اهي مچيون هربيورس Herbivorous سڏجن ٿيون. ٻيون مچيون جيت، پسو ۽ ننڍڙيون مچيون کائين. اهي ڪارنيورس Carnivorous سڏجن. ڪي مچيون وري ٻنهي قسمن جي خوراڪ کائين.

- مڇي پاڻيءَ ۾ رهڻ ڪري اسان وانگر نڪ مان ساهه ڪانه ڪڍي. مڇيءَ جي ساهه ڪڍڻ جي عضون کي گيلون Gills سڏجي ٿو. اهي هوا ۾ موجود آڪسيجن بدران پاڻيءَ سان مليل آڪسيجن ڇهن ٿيون. ساهه ڪڍڻ مهل مڇي سڄو وات پاڻيءَ سان ڀريندي آهي. جتان اهو پاڻي پيٽ ۾ وڃي بدران سنهڙن سوراخن ذريعي مڇيءَ جي ڪلين ڏي روانو ٿيندو آهي. جتي مڇيءَ جي رت جون ڳوٺريون ان پاڻيءَ مان آڪسيجن چوسي ڪڍن ٿيون. آڪسيجن نڪرڻ بعد اهو پاڻي ڊگهين نلين ذريعي اکين هيٺان ٺهيل سوراخن مان ٻاهر خارج ٿيو وڃي. اهو ئي سبب آهي جو مڇي فقط صاف پاڻيءَ ۾ رهي سگهي ٿي جنهن ۾ آڪسيجن موجود هجي. گندي پاڻيءَ ۾ هڪدم مريو وڃي. مڇيون پاليندڙ هر وقت دهن جو پاڻي بدلائيندا رهن ٿا يا نڙانديءَ ذريعي پاڻيءَ اندر تازي هوا موڪلڻ جو بندوبست ڪن ٿا.
- اوباريل پاڻيءَ ۾ مڇي جيئري رهي نٿي سگهي جو اوبارڻ سان پاڻيءَ مان آڪسيجن نڪريو وڃي.
- هڪڙين مان ٻيون مڇيون آهن ذريعي ٽين ٿيون. مڇيون پنهنجا آنا سمنڊ ۾ ئي لاهين جيڪي ڪجهه عرصي بعد پاڻهي ڦٽن. ڪي مڇيون پنهنجا آنا سمنڊ جي ڪناري تي تري ۾ آڪيرا ٺاهي ان ۾ لاهين ۽ ٻچا ڦٽڻ تائين انهن جي باقاعدي سار سنڀال لهن.
- ڪي ڪي ٽراپيڪل مڇيون - جهڙوڪ عربي سمنڊ، هندي سمنڊ ۽ ڪرنا ڦلي، گنگا، ارودي ۽ سنڌوندي وغيره جون آهن بدران ٻچا ڏين. هو ٻاهر آنا لاهڻ بدران پنهنجي پيٽ ۾ ئي رکن جيڪي پوءِ ٻاهر نڪري ٻچا ٿين.
- مڇيءَ جي ننڍن ٻچن لاءِ قدرت ڪو خاص بچاءُ نه رکيو آهي. ايندڙ ويندڙوڏي مڇي انهن کي هڙپ ڪري پنهنجو پيٽ قوت ڪندي رهي ٿي. قدرت ان جي بدلي شايد اهو نظام رکيو آهي ته هر هڪ مڇي ايترا ته لکين آنا ڏئي ٿو جو سمنڊ مڇيءَ کان خالي ئي نٿا ٿين. پلي جي آني دراصل ان جا لکين ننڍڙا ننڍڙا آنا (بيضا) آهن جيڪي هڪ ٻئي سان مليل صورت ۾ نظر اچن ٿا. ڪي ڪي سامونڊي مڇيون هڪ ئي وقت ٻه ٻه ڪروڙ به آنا ڏين ٿيون.
- مڇين مان ڪيترائي فائدا آهن. مڇي کاڌ خوراڪ پهچائڻ لاءِ تمام اهم ساهه واري آهي. سندس گوشت ۾ ڪيتريون ئي طاقتون Proteins موجود آهن جيڪي اسانجو معدو جلد هضم ڪري سگهي ٿو.
- مڇيءَ جي جيري مان ڪارائتو تيل ملي ٿو جنهن ۾ وٽامن اي ۽ ڊي گهڻي مقدار ۾ ٿئي ٿي. ان ڪري ڊاڪٽر انهن وٽامن جي کوٽ جي پورائي لاءِ پنهنجن مريضن - خاص ڪري ٻارن کي مڇيءَ جي جيري جو تيل استعمال ڪرڻ لاءِ چوندا آهن.

- آڪسيجن جي کوٽ يا پاڻيءَ جي گندي ٿيڻ ڪري ڪناري وٽ جيڪي مئل مڇيون نظر اچن ٿيون اهي انسان توڙي جانورن کي کائڻ نه ڪپن. البت اهي مڇيون پاڻ طور زمين کي ڏئي سگهجن ٿيون.
- نادين، تالابن، کوھن ۽ ندين ۾ موجود ڪن ڪچرو مڇيون کايو وڃن ۽ پاڻي صاف ڪن ٿيون. ان کان علاوه پاڻيءَ ۾ موجود مليرياڻي مڇرن جا آنا پڻ کايو وڃن. انهن فائدن کان علاوه مڇين جا ڪيترائي ڪارج آهن.

دنيا جون مڇيون

دنيا ۾ ڪرنگمي وارين (Vertebrate) مڇين جا چاليهه هزارن کان به مٿي قسم (جنسون) آهن. دنيا ۾ جيڪي به جانور پکي ۽ نانگ بلائن جا قسم آهن اهي مڙيئي هڪ هنڌ گڏ ڪجن ته به مڇين جي مڙني نمونن جيترا نه ٿيندا. اڄ ڏينهن تائين ڪيترين مڇين جي بائلاجي ۽ عادت جي صحيح طرح ڄاڻ نه پئجي سگهي آهي.

مڇين کي عام طرح هنن ٽولن ۾ ورهائي سگهجي ٿو:

1. پراڻي زماني جون ڄاڙين بنا مڇيون Subphylum Agnatha
 2. ڪرنگمي واريون ڄاڙيون سان Subphylum Gnathostomata
 3. تمام جهوني زماني جون مڇيون جيڪي اڍائي سؤ ملين سال اڳ ختم ٿي چڪيون Class Osteichthyes
 4. دماغي تند Cartilaginous واريون مڇيون Class Chondrichthyes
 5. ڪنڊن واريون مڇيون Class Osteichthyes
- ڪرنگمي وارين مڇين ۾ ٻيون ائمفيبين (Amphibians) مڇيون آهن، ڪي نانگ بلائن جهڙيون، ڪجهه پکين ۽ ٿڌاڻن جانورن جهڙيون. مٺي پاڻيءَ جون سڀ مڇيون ڪنڊن واريون ٿين.

مڇيءَ جي بائلاجي:

- هونءَ اسان لاءِ مڇي معنيٰ پاڻيءَ ۾ هلندڙ ڊگهي شيءِ جنهن کي منهن ۽ پُچ آهي جسم تي چلر ۽ اندر گوشت سان گڏ ڪندا آهن. جنهن جي آئيڊيل شڪل پلو ڏنڀرو ڇرڪو ڪرڙو ٿيڙي، پامفريت، ڏاهي، پوپري، هيرنگ، ڪارپ، رابسورا، مٽريڪ، بارب، ساردين ۽ توني وغيره آهي. اهي مڇيون اسان روزمره جي زندگيءَ ۾ مڇي مارڪيٽن ۽ هوٽلن ۾ ڏسون ٿا.
- ڪي مڇيون وهندڙ پاڻيءَ ۾ رهن ٿيون ته ڪي بيٺل ۾. ڪي ننڍن ٽولن ۾ هلن ته ڪي وڏن ڏٺن ۾. ۽ سندن جسم جي بناوت به ان حساب سان آهي. ڪلتي سمنڊ ۾ رهندڙ مڇيءَ ۽ سامونڊي گاهه واري علائقي ۾ رهندڙ مڇيءَ جي جسم ۾ فرق ٿئي ٿو. اهڙي طرح گپ يا تري جي واريءَ ۾ رهندڙ مڇين ۽ سمنڊ جي ڪناري تي پٿرن جي سڀرن ۽ چُرڻ ۾ رهندڙ مڇين جي بدني بناوت ۾ فرق ٿئي ٿو.

- اهي مڇيون جيڪي سمنڊ جي تري ۾ هر وقت وينيون ٿي رهن ٿيون انهن جو هيٺيون حصو ويٺل ۽ چپٽرو ٿئي ۽ هر وقت ترندڙ مڇيون پاسن کان چپيائيل ٿين ٿيون ۽ اهي هيٺان مٿان ڪپ وانگر ٿين. سوراخن ۽ پٿرن جي سيرن ۾ رهندڙ مڇيون نانگ يا ڪينڪين جهڙيون سنهيون ٿين ٿيون جيئن اهي سنهن سيرن ۽ سوراخن مان لنگهي سگهن. اونهي سمنڊن ۾ هيٺ رهندڙ مڇيون شڪل ۾ هيٺ ناک ۽ ڊيجاريندڙ ٿين ٿيون. سندن اکيون وڏيون ۽ نڪتل، ڏند ڊگها ۽ ڦڏا سڌا ۽ جسم بي ڊولو ٿين.
- شڪل سان گڏ مختلف مڇين جون ڪنيڙيون (Fins) مختلف نمونن ۽ نمبرن جون ٿين. اهڙي طرح ٻاهرين ڪل جو رنگ ۽ ڊيزائين پڻ جدا جدا ٿئي. مڇيءَ جا چلر سندس جسم جي حفاظت لاءِ آهن. چلر هڏن جا چتر ٿين ۽ هڪ ٻئي مٿان ائين چڙهيل ٿين ٿا جيئن پاسيري ڇت تي هڪ ٻئي مٿان سرون رکيل هونديون آهن.
- چلرن جا ٻه بنيادي قسم آهن: (الف) Cycloid گول ۽ (ب) Ctenoid ڦٽيءَ جهڙا. چلر مڇيءَ جي سڄي جسم کي ڍڪين ٿا. ڪن مڇين کي، ڪن هڏن تي اهي گهٽ به ٿين. (مثال طور ڪٽ فش Cat Fish کي. جنهن جي خاندان جو پاڻ وارو کڳو آهي). ڪن مڇين کي ته بنهه ايترا گهٽ ۽ ننڍا ٿين جو عام طرح نظر نٿا اچن. جيئن ته عيل - مڇي EEL Fish جنهن جي خاندان جي پاڻ وٽ گوج آهي. ڪن مڇين کي وري عام چلرن بدران وڏا يا ننڍا ڪنڊن جهڙا هڏا ٿين جيڪي مڇيءَ جي ڪجهه حصي يا سڄي حصي کي ڍڪين. جيئن باڪس مڇي يا Armored Cat Fish. سيڙهه مڇي (Porcupine Fish) کي اهي ڪنڊا سيڙهه وانگر اڀا ۽ جسم کان ٻاهر نڪتل ٿين.
- مڇين جا مختلف رنگ ۽ بيهڪون کين بچاءَ ۽ لڪڻ ۾ مدد ڏين ٿيون. جيئن طوطي جو رنگ ساڻو هئڻ ڪري وڻ جي ساون پنن ۾ لڪي وڃي ٿو. يا پوري رنگ جو نانگ پوري ڌرتيءَ تي پري کان ڏسڻ ۾ نٿو اچي. ڪن مڇين جا رنگ سندن عمر سان گڏ بدليا ويندا آهن. ڪن جو رنگ پيٽ ٿيڻ سان بدلاجيو وڃي. ڪي مڇيون سانڍي وانگر رنگ بدلائي ڏک، خوشي يا چڙ جو سگنل ڏين ٿيون.
- ڪاري (سمنڊ جي) ۽ مٺي (درياهه جي) پاڻيءَ جون مڇيون ڌار ڌار ٿين. مڇين جا ڪي چند قسم آهن جي ٻنهي پاڻين ۾ رهي سگهن. ڪي مڇيون ڪن سببن کان ڪجهه مڏي لاءِ هڪ پاڻيءَ کان ٻئي ۾ وڃي رهنديون آهن. اهي سبب ڪيترائي ٿي سگهن ٿا. جهڙوڪ جسماني تبديلي، جواني اچڻ، پيٽ سان ٿيڻ، آنا ڏيڻ يا ڪنهن بيماريءَ جي علاج ڪارڻ. جيئن جانور بيمارين ۾ جدا نموني جو گاهه ۽ ٻوٽا کائين. گوج EEL مڇي ڄمڻ وقت ۽ بالغ ٿيڻ مهل سمنڊ تي رهي ٿي. باقي عرصو مٺي پاڻي، شاخ، گتري يا ڪارخانن مان خارج ٿيندڙ پاڻيءَ جي چوڙ ۾. اهڙي طرح هر سال آنا لاهڻ لاءِ سالن مڇيون سمنڊ جا سوين ميل لتاڙي مختلف ندين ۾ اچن ٿيون ۽ پوءِ ٻچا ڏيڻ بعد واپس هليون وڃن. انهن مڇين مان ڪجهه جيڪي مرڻ

جي ويجهو هونديون آهن اتي ئي ترسيو پون. هو کاڌو کائڻ ڇڏيو ڏين ۽ ڪجهه ڏينهن اندر ڪمزور ٿي مريو وڃن.

- ان لڏ پلاڻ جو اسان لاءِ وڏو مثال پلو – مڇي آهي جنهن کي سيلاني مڇي پڻ سڏيو وڃي ٿو. پلو دراصل سامونڊي مڇي آهي جيڪا سڄو سال سمنڊ ۾ رهي ٿي پر بيضا ڏيڻ لاءِ هميشه سنڌونديءَ جو رخ رکي ٿي. سالمن مڇي سمنڊ ۾ وهڪري سامهون يا درياھ منجهه اوڀاري چاليهه ميل في ڪلاڪ جي رفتار سان هلي سگهي ٿي. اهڙي لڏ پلاڻ ڪندڙ مڇيون پنهنجي زندگيءَ ۾ تمام وڏا سفر ڪن ٿيون.

- مڇيءَ جي چرپر يا هلڻ چلڻ ائين ٿي ناهي. پر جسم جي جدا جدا عضون کان ملندڙ مختلف اشارن ۽ سگنلن موجب آهي. جيئن ته پيار محبت ۽ لڳ ڪرڻ کان وٺي آنا لاهڻ ۽ ٻچن جي سنڀال ڪرڻ جا اشارا يا وري موسمن جي ڦير ڦير سمنڊ مان ملندڙ کاڌي ۽ هارمون مطابق مڇيءَ ۾ چرپر اچي ٿي.

سمند مان ڇا حاصل ڪري سگهون ٿا

هزارين سالن کان انسان سمند مان کاڌي خوراڪ جون شيون مڇي، پلو، گانگت، سپون وغيره ڦسائي رهيو آهي ۽ ڏينهن ڏينهن دنيا جي آدمشماري جيئن وڌي رهي آهي تيئن انسان سامونڊي شين جي وڌيڪ ڳولا ۾ لڳي ويو آهي ۽ اڄ دنيا جي لکين ماڻهن جو ڏندو سمند سان وابسته آهي ۽ لکين ڪروڙين ماڻهن جو کاڌو مڇي آهي. خاص ڪري جپاني، چيني، بنگالي، ملائي، ٿائي ۽ روسي ماڻهن جو - جيڪي ماڻهو دنيا جي آدمشماري جو وڏو اڌ آهن. باقي دنيا جا ماڻهو به - خاص ڪري آمريڪا، يورپ، ڪئناڊا وغيره جا جيتوڻيڪ پاڻ مڇين کان وڌيڪ ڳاڻو پاڪرو گوشت کائين ٿا پر هو پنهنجن وهتن ۽ ڪڪڙين بدڪن کي مڇيءَ جو ڌارو تمام گهڻو ڪارائين ٿا.

۽ جهڙي طرح زمين تي پني ٻاري جو جيت جڙي کان بچاءُ ڪرڻ سان فصل وڌيڪ حاصل ڪري سگهجي ٿو اهڙي طرح سمند تي پڻ مڇين جو خيال رکڻ ۽ کين سندن دشمنن کان بچائڻ سان سندن ويجهه ۽ نسل ۾ واڌارو ڪري سگهجي ٿو. ڪيڪڙا، استار مڇيون ۽ ڪجهه قسمن جا گينگا (Boring Snails) وغيره. جيڪي هڪ ته پاڻ کا خاص اهميت نٿا رکن ٻيو هر سال لکين مڇيون کايو ڇڏن ڪريو ڇڏين. جيڪڏهن ڪناري واري سمند کي پنيءَ وانگر ورهائي باقي سمند ٻنڌڙي ذريعي الڳ ڪري رکجي ۽ منجھائس مٿين قسم جون نقصانڪار سامونڊي شيون ڪڍي ڇڏجن ته مڇين ۾ ايڏي ويجهه ۽ وڌيڪ حالت جو عام حالت کان ڪيترائي دفعا وڌيڪ مڇي حاصل ٿي سگهي ٿي. مثال طور عام حالت ۾ سڄي سال ۾ هڪ ايڪڙ ۾ هڪ سؤ کان ٻه سؤ سڀرن تائين مڇي ڦاسي ٿي پر مڇين جا فارم ٺاهڻ سان هڪ ايڪڙ سمند مان هڪ سال ۾ سٺ هزار کان ٻه لک مٿن تائين مڇي حاصل ڪري سگهجي ٿي. ۽ اهڙا تجربا گذريل ڏهن سالن کان جپان ۾ ته ٿي رهيا آهن جنهن ملڪ جو سڄو بارڊر سامونڊي ڪنارو آهي ۽ ايامن کان سندن گهڻو گذر سفر مڇيءَ تي هلندو اچي.

ايل (EEL) - يعني گوج مڇيون ڊگهيون ۽ نانگن وانگر سنهيون ٿين جن جو گوشت چڱو لذيز آهي. جپان ۾ انهن مڇين جا هزار کن مختلف فارم آهن جن ۾ رهنن جي واڌ جو خيال رکيو وڃي ٿو. انهن مڙني فارمن مان هر سال ويهه ملين سڀر گوج مڇي حاصل ٿئي ٿي. يعني پنج لک مڙ ڪن. اهڙي طرح ايتري ئي مقدار ۾ اوسٽر Oysters ٿين ٿا. ساڳي طرح ٻنڌڙو ڏيڻ سان گانگتن جو هڪڙو فارم ڪلئي سمند کان پنج هزار دفعا وڌيڪ گانگت پيدا ڪري ٿو.

جينيتڪس - نسلن جي سائنس - ڏينهن ڏينهن ترقي ڪري رهي آهي ۽ سڄي دنيا جي ترقي يافته ملڪن ۾ مڇين جا بهتر نسل ۽ قسم پيدا ڪرڻ لاءِ تجربا ٿي رهيا آهن - ان کان علاوه اونهي سمند ۾ تمام گهڻي مڇي آهي. خاص ڪري ڪٽي جي پڇ جهڙي (Rai - Tail) مڇي، اها ڪاٺ ۾ به چڱي

لڏيد آهي. پر شڪل جي ايڏي ڪوجهي ۽ ڪراحت واري ٿئي ٿي جو ڏسڻ کانپوءِ ڪاٺ تي دل هرگز نٿي چوي پر ان جو گوشت ڌار ڪري وڪيو وڃي ته ڌڪار ۾ ماڻهو گذر ڪري سگهي ٿو يا ان ۾ ايتري ته ايف - پي - سي Fish Protein Concentrate آهي (ستر اسي سيڪڙو کن) جو اهڙيءَ مڇيءَ جو ٻورو (پائوڊر) ڪري کير ٺاهي طاقت خاطر پي سگهجي ٿو يا ان پائوڊر کي اتي سان گوهي ماني پچائي سگهجي ٿي.

اهڙي طرح سمنڊ تي ترندڙ سنهو گاهه پلينڪٽن جيڪو دوربين سان ئي ڏسي سگهجي ٿو. ان مان پڻ انسان فائدو وٺي سگهي ٿو. اهي پلينڪٽن - سامونڊي ترندڙ چراگاهه اهڙا ته طاقتور آهن جو انهن کي ڪاٺ سان ”بلو وهيل“ مڇي ڏينهن ۾ پورو هڪ من تور ۾ وڌي ٿي ۽ ٻن سالن اندر هن جي ڊيگهه پنجهٽ فٽ ٿيو وڃي. ٿي سگهي ٿو اڳتي هلي ڇاڻڻ جا بهتر ۽ سستا طريقا ايجاد ٿين جنهن ذريعي سمنڊ جو پاڻي ڇاڻي منجمائس پلينڪٽن حاصل ڪري وڃي جيڪو عام حالتن ۾ تمام گهڻو سنهو آهي ۽ پاڻيءَ سان گڏ ڇڻيو/وهيو وڃي. هونءَ تجربي خاطر ڏيڍ لک من پاڻي جڏهن مليل جهڙي سنهي ڪپڙي ذريعي ڇاڻيو وڃي ٿو ته ان مان فقط پنج سير پلينڪٽن حاصل ٿي سگهي ٿو. سو به اهڙي هنڌ جي پاڻيءَ مان جيڪو ان گاهه پلينڪٽن سان تمام گهڻو گهاتو هجي. سو اهڙين حالتن ۾ في الحال پلينڪٽن ڪڪڙيا ڳائي گوشت کان به مهانگو پوندو.

سمنڊ اندر جيڪي ڪاٺيون آهن انهن جي کوٽائيءَ مان انسان ذات کي چڱو فائدو رسي سگهي ٿو. اڃان تائين معدنيات ۾ سمنڊ مان فقط لوڻ حاصل ڪريون ٿا. باقي ٻيا سڀ ڌاتو ائين جو تيئن پيا آهن. ڪيترائي ملين بلين ٽن مختلف ڌاتو ته رڳو پاڻيءَ سان مليل آهن: ڪلورين، سوڊيم، مئگنيشيم، سلفر، ريڊيم، آئيوڊين، ٽامو، شيهو، جست، ٽين، گندرف، شورو، سون وغيره - چند ڌاتن جا نالا آهن جيڪي سمنڊ مان حاصل ٿي سگهن ٿا. سامونڊي جيت جڙا ۽ جانور انهن مان ڪي ڌاتو پنهنجي ضرورت لاءِ کيندا رهن ٿا. جيئن سنيبل، اوسٽر ۽ ڪورال پنهنجا گهر ٺاهڻ لاءِ ڪئلسيم ڪڍي استعمال ڪن ٿا. خود سامونڊي گاهه جي ڦٽڻ لاءِ جنهن آئيوڊين جي ضرورت آهي سا پاڻيءَ مان ملي ٿي. پلينڪٽن جا ٻوٽا پڻ پاڻيءَ مان فاسفيت ۽ نائٽريت حاصل ڪن ٿا. انهن مان ڪي ڪمائيون شيون اسان سيڪنڊ هئنڊ حاصل ڪريون ٿا - يعني سٽون سڌو سامونڊي پاڻيءَ يا ڪاٺين مان نه پر سامونڊي ٻوٽن ۽ سامونڊي جانورن مان. جيئن دنيا جي گهڻي ۾ گهڻي آئيوڊين سامونڊي گاهه کي ساڙي حاصل ڪئي وڃي ٿي يا وري آڳاٽي زماني جي سڪل سمنڊ واري حصي ۾ دفن ٿيل سامونڊي گاهه جا لاهه ڪڍي ان مان حاصل ڪري سگهجي ٿي. ٽيڪساز آمريڪا ۾ هڪ ڪمپني آهي جيڪا سامونڊي پاڻيءَ مان مئگنيشيم ڪڍي ٿي. اهو بيحد هلڪو ۽ ڪماتو ڌاتو ٿئي. هڪ ڪعب ميل سمنڊ جي پاڻيءَ ۾ ڇهه ملين ٽن کن موجود ٿئي ٿو. اهو ڌاتو هواي جهاز ۽ راڪيٽن جي ٺهڻ ۾ ڪتب اچي ٿو. ان کان علاوه مئگنيشم دوائن، ٽٽ پيسٽن ۽ ڇپائيءَ جي مس ۾ پڻ استعمال ٿئي ٿو. ساڳي ڪمپني سمنڊ جي پاڻيءَ مان برومين Bromine پڻ ڪڍي ٿي. جيڪا شيءَ پڻ دوائن ۾ ڪم اچي ٿي

۽ پيٽرول جي صفائيءَ لاءِ پڻ فائديمند آهي. بهرحال اهي شيون سمنڊ سان ايتريون ته مليل آهن جو الڳ ڪرڻ ۾ ڪافي محنت ۽ خرچ اچي ٿو. خاص ڪري سون جو پورو ته ايترو ڇڏي طرح پاڻيءَ سان مليل آهي جو جيترو خرچ پاڻيءَ مان سون ڪڍڻ تي اچي ٿو ان کان سستو ته حيدرآباد جي تلڪ ڇاڙهيءَ جي ”جوبلري پئلس“ دڪان تي هالا جو حاجي اسماعيل ميمڻ ويٺو وڪڻي. ٿي سگهي ٿو اڳتي هلي سائنس ايجان به ترقي ڪري ۽ اهڙيون شيون ۽ طريقا ايجاد ٿي وڃن جن ذريعي سمنڊ مان اهي ذاتو گهٽ خرچ ۽ گهٽ محنت سان حاصل ٿي سگهن.

دراصل سمنڊ جي اونهن تهن ۾ انسان اڃان هاڻ گهڙڻ شروع ڪيو آهي جيئن خلا ۾ راکيٽ ڪافي ترقي بعد وڃڻ شروع ٿيا تيئن سمنڊ جي ترن (Bathy Scaphes) ۽ اونهي پاڻيءَ ۾ هاڻ آب دوز جهازن (Sub_Marines) اڻ ڏنل اڻ وائيل علائقي جي کوجنا لاءِ وڃڻ شروع ڪيو آهي. ۽ اميد ته اسان مان ڪيترا ان وقت تائين جيئرا هوندا جيڪي انهن سامونڊي جهازن کي سلامتيءَ سان سمنڊ جي تري ۾ لهندي ۽ چڙهندي ٻڌندا. ائين جيئن اڄ ڪلهه جيت هوائي جهاز هڪ هوائي اڏي کان ٻي هوائي اڏي تائين اڏامندو رهي ٿو. ۽ انهن خاص داپ وارن سامونڊي جهازن ۾ نظارو ڪندڙ مسافر سمنڊ جي تري ۽ ڪاهين (Abyss) ۾ وڃي عجيب قسم جون مڇيون، ڪراهن ڏياريندڙ حيوان ۽ ننڍا وڏا جيت جڙا پڻ ڏسي سگهندا.

سارو سمونڊ سهيڙ

دنيا جا ٽي حصا زمين آهي ته پنج حصا پاڻي - يعني ڌرتيءَ جي گولي تي اڌ کان وڌيڪ پاڻي آهي.

جهڙي نموني سان زمين تي جبل ٽڪريون پڪي پڪڙ، جيت جانور ۽ گاهه ٻوٽا آهن اهڙي ئي طرح هڪ وسيع دنيا سمنڊ اندر پڻ موجود آهي - هڪ اهڙو سنهو ۽ ننڍڙو گاهه (جيڪو فقط مائڪرو اسڪوپ جي شيشي هيٺ ڏسي سگهجي) کان وٺي ٻيٽن جيڏيون وهيل ۽ شارڪ مڇيون سمنڊ اندر موجود آهن. سمنڊ اندر پڻ جبل ۽ ماڻهيون آهن. ٻيو ته ٺهيو پر سمنڊ اندر پاڻيءَ جون نديون وهن ٿيون. ڪيترن ئي هنڌن تي سمنڊ جي مٿاڇري تي ڏسبو ته پاڻيءَ جون لهرون اوڀر کان اولهه ٻيون لڳن پر ٿورو هيٺ غوطو هڻبو ته تيز رفتاريءَ سان پاڻيءَ جا درياھ ابتي پاسي - يعني اولهه کان اوڀر ڏي وهندي ملندا جن هنڌن تي ڪريل ماڻهو يا ٻيڙي بٽيلوان ۾ جيڪر لڙهي وڃي. ان کان علاوه سمنڊ اندر ڪُن ٿين جيڪي تارو ماڻهوءَ کي به گھوماڻيون ڏيو ڇڏين. ۽ سمنڊ ۾ گھڙندي وڏا وڏا جهازران اڄ به اهي ئي دعائون گهرن ٿا جن جي عڪاسي اڄ کان به اڏائي سوءَ سال اڳ شاهه لطيف ان وقت جي غريبائين غورابن لاءِ ڪئي:

”لڙ لهريون، لس، ليت، جتي انت نه آب جو

الله! ات ۾ اوليئن، ٻيڙا مٿي پيٽ،

جوکو ٿئي مَ جهاز کي، ڦرهي اچي مَ ڦيٽ،

لڳي ڪامَ لپيٽ، هن غاريبي غراب کي“

انهن مڙني ڊپن ڊائن هوندي انسان انهن ڪُنن ۽ مانگر مڇن جا مقابلا ڪندو اچي ۽ ڪنهن به دؤر ۾ دنيا جي ڪنهن به ماڇي، مهاڻي، ناڪڻي، سونهين، جهازيءَ، وڻجاري همت نه هاري آهي. بقول تاجل بيوس جي:

”تنهن تڙ هلو ناڪڻا! جنهن تڙ مانگر مارُ

ڪري ٿو جو ڪن ۾، گھاتو ٿڌن کي گارُ

ساري هن سماج تي، برو آهي بارُ

ڄاڻو! ڪٿي ڄار - ڪاهي هلو ڪُن تي“

سمنڊ جي سيسرن، مانگر مڇن، بٽيلن غورابن ۽ ڪُنن گردابن کان وٺي جهازن ۽ جهازران جي مشڪلاتن ۽ سمنڊ تي پيش ايندڙ طوفانن، ڪناري تي رهجي ويل اداسي ۽ ويرانن، وڻجارجي واپار جي چنٽا ۽ سندن وهين جي انتظار ۽ فڪر جي ڪيفيت جي اسانجي سنڌي شاعرن تمام اثرائتي نموني پنهنجن شعرن ۾ چٽسالي ڪئي آهي. سمنڊ ۽ سامونڊين بابت ايتري شاعري انگريزي، هندي،

اڙڏو، چپائيءَ ۾ به نه آهي. بنگاليءَ ۾ ڪافي آهي پر تڏهن به ايتري گهڻي Collection نه ملندي جيتري سنڌيءَ ۾ آهي. جنهن چئي ۽ اثرائتي نموني سان سامونڊي زندگيءَ جي سنڌي شاعر بياني ڪئي آهي ان لاءِ سندن مشاهدي/مطالعي/سوچ کي داد ڏيڻ کان سواءِ رهي نٿو سگهجي. ”هو جي پهڻ پڻ جا“ ۾ مشتاق باگاڻيءَ پڻ اهڙي ڳالهه ڪئي آهي ته شاهه جي بيتن ۾ سامونڊي سفر تي اسهڻ ويل سڙهن جي سبب، ڪو هن جي ڪچڙ، اونهي ۾ اهرڙ ۽ سڻاوا وار جانچڻ ۽ ٻيڙا پار ۾ وجهي ڀڳهه ڇوڙڻ جون چٽيون پٽيون تصويرون آهن. سمونڊ جا ساندارا، سفر ۾ سامونڊي تڪليفون، عميق جا آڇاڙا، سامونڊي بلائن جا ذڪر، طوفانن ۽ اوچتي آفتن جا احوال ۽ پراڻن سڙهن جي ست نه سهڻ جون پڇاڙون جام ڪيل آهن. هوڏانهن وري انهن وڻجارن جون وهون، ورن جي اوسيٽڙي ۾ ڏيکاريل آهن. سندن سڪائون ڏيڻ، دعائون گهرڻ، وڻ ٽڻ وائڻيون ٻڌڻ ۽ جر تڙ جاتيون ڏيڻ جا منظر پڻ ٻڌايل آهن.

شاهه لطيف کان علاوه سمنڊ بابت شيخ اياز، عنايت بلوچ، تاجل بيوس ۽ ٻين ڪيترن شاعرن اثرائتي شاعري ڪئي آهي. منهنجي مختلف جهازن جي ڪٽبن، آفيسن، جن جن ملڪن ۾ رهيو آهيان انهن جي هاسٽلن ۽ گهرن جي پتين کان وٺي ذاتي ڊائريون اهڙن شعرن سان سينگاريل رهيون آهن. انهن شعرن ۽ ستن مان ڪجهه هتي ڏيڻ منهنجي خيال ۾ بي محل نه ٿيندو:

- ”هلو هلو ڪن تي، چار ڪٽي ڄاڻو
ڪجي مگر مڇ کي، سائر ۾ ساڻو
تريو جي ٿاڻو، ٻرو ايندو بود ۾“.
- سڀر رڃ سمونڊ تي، ڪڪيءَ هاڻا ڪول
- سامهون رک سڪان کي، جيڏا وڃ نه جهول.
- گهر تڙ گهاتن گهوريا، ڪڙ تي ڪنگ رڙن.
- جاري رک جهاج تي، ورهين تائين ويڙهه.
- نه سي دؤر درياھ جا، نه سي سڙهه سڪان.
- ”آيل! ويا اوھري، ٻڌي ڪڪڙن دس
ويني پوڄيان وڃ تي، غورا بن جا گس
لنگهي لهرون لس، موٽي ايندا مون گهرين.“
- ”وڏا ٻيڙا وڻج جا، ڪاهي ڪالهه ويام
ڪاري ڪيڙائن جا، اچي پور پيام
واڳون ٿي وريام، سنجھي سور پرين جا.“
- اٿي جَر سان جھيڙ، سوگهو ٻڌي سندرو.
- سارو سمونڊ سهيڙ، موٽين وانگر مٺ ۾.
- پري ٻيڙا ٻاجھ جا

- امڙ! آئيندا،
اورانگهي اوڙاهه ڪي
وڃڻ چڙهي آ، ڳالهه ڳري آ،
چاڙهه چڪڙ جي مند چري آ،
ڪارا ڪارونپار.
 - ساريو سامونڊين ڪي نيٽن چاڙهيا نار.
 - مک پراڻي مڪڙي - ساڳيا سڙهه سبڙ،
پر ڪي منهنجي پيار ڪي
رڪ پير اسانجي پيڙيءَ تي - هن پاراڪاري هلڻو آ
جنهن سِير سڪان ڪي لوڏيو هو - تنهن سِير سهاري هلڻو آ.
 - مان ٿو توسان پيار ڪريان، تون اڇلين مونتي ڄار.
 - لوچي لهبو نيٺ ته چڙهيو چاڙهه چڪڙ مان پار
ڀل اسانجو ٻيڻو آ، ڀل موج ڪري مجھدار
 - ناو هلائي آئون نه ڄاڻان، ڪيئن پڄان هن پار
واڳون ڦاڙي وات ورن ٿا، ساهه ڪڍن سيسار.
- تاجل بيوس (جڏهن پونءِ ٻئي).**

- انگ اگهاڙا پارڙا، ڪنڌيءَ تي ڪنبن
گھاتو گھر نه آئيا، وهون وايون ڪن
ڏيل پيا ڏهڪن، مڙس پيا ڪنهن مامري.
- الامتي مچ جي ساري جر تي جاڙ
چرڪ پرن ٿيون چوليون، ڏسي پچ پچاڙ
ماڻهو ڪهڙي ماڙ پهچي واڳونءَ وات ۾.
- هو جي مٿا ماڳ ۾، سي ڪيئن وساريون!
ساڳيا ٿيندا ڪينڪي، بندر بازاريون،
جن ۾ گذاريون، گهڙيون تن سان گھاتو ٿو!
- ماريندي هن مچ ڪي ڇا ڇا وس ڪيام!
چنڀون چيهون ٿي ويون، چڄي رچ پيام
وڙهندي ورهيه ٿيام اچي وار اڇا ٿيا.

- سنجها وير سمونڊ تي، رتا رائن رنگ.
 - گهاتو! اچو گهير تي، وهون وساري
 - منهنجو ساهه سمند، لهر لهر ۾ تون،
 - ڪڏهن نه پائنئو مون، پري توکي پاڻ کان.
- شيخ اياز (سرگهاتو)**

- سامونڊي سار ماءُ! منهنجو جنڊڙو
- بندر ويچاري، وڃي لاٿا ڏينھڙا.
- سامونڊيڪو سڱ، آهي گوندر گاڏئون
- انگن چاڙهي اڱ، ويو وڻجارو اوھري
- الوڙڻ نه ڏئي، ور وڌائين ونجهه ڪي
- راهه اچوڪي راتڙي، لالن! مون لائي،
- وڃ مڙوڙائي، ايڏي سفر، سپرين.
- ٻيڙي جي پٽن نينهن نه ڪجي تن سين.
- نه سي تڙ هوڙاڪ، نه وايون وڻجارن جون.
- سيئي جوپن ڏينهن جڏهن سڄڻ سفر هليا!
- پڳهه پاسي گهار آيل سامونڊين جي.
- ڪري سامونڊي سيڻ، جسي جار پرائيو!
- اڄ پڻ وايون ڪن وڻجارا وڃڻ جون.
- سڙهه سڃاڻيو چو، ماءُ! سامونڊي آتيا
- مان منهنجو هو، جاني هن جهاز ۾!
- ڪاري ڪيڙائو مٿي مٿي موٽيا،
- سودو ڪن نه سون جو وڏا وهائو
- موتي جي مھراڻ جا، تن جا طاماعو.
- سامونڊي سائو لنڪا لويي آتيا.
- ساڻي سفر هليا، پري جنگ جهاج
- آڏو چڪڻ چاڙ منهنجي موج نه سهي مڪڙي.
- ميڙي مٽائين جو بيحد چاڙهيم بار
- چوڻ چارو ناهه ڪو بديون بيشمار
- گپڙ ڪارونپار، اڪارئين احسان سين.

- تنهن واحد کي واهم جو ستر سپيئي ڪري
- وکر، وٽجارا! پاڻ پرائو چاڙهيو
- اچي لهريون لڳيون، ٻيڙيءَ پيار
- جاڳو جي يار! ته تڙ توائي نه ٿئي.
- جهاز ضعيفن جو پاڻيءَ ۾ ڀرتو.
- ڪپر ٿو ڪن ڪري جيئن ماتيءَ منجهه مهڻي.
- سونهان سڌيون ڏين هن ديواني درياهه جون.
- جي چوهي چوڙيائون، سي ٻيڙيون رکين ٻاجهه سين.
- تران ٿي تار گهٽو تنهنجي، بحر! بکي.
- اٿي آسارا! وير وڙهنديءَ ويسرا!
- توبه جي تاثير سان ٿري ويا طوفان.
- سامونڊي ٿو سنبهين، ساڄو جهل سڪاڻ.
- ٻوڙين، چاڙهين تون ڏٺي! ٻئي جي دعويٰ رسي نه ڏم.

شاهه لطيف (شاهه جو رسالو)

سامونڊي جانينون

اسان جي ملڪ جي جاگرافي اهڙي آهي جو تمام گهٽ ماڻهن جو سمنڊ سان واسطو آهي. سنڌو درياءَ ۾ هاڻ گهڻو پاڻي نه وهڻ ڪري ۽ جهازرانيءَ جي قابل نه هجڻ ڪري سمنڊ سان واسطو فقط ڪراچيءَ جي رهاڪن جو يا ٿورو گهڻو بلوچستان جي ڪناري وارن ماڻهن جو وڃي رهيو آهي. هونءَ جيتوڻيڪ عربي سمنڊ هيٺ نٿي، بدين تائين هليو وڃي ٿو پر دلدلي زمين ڪري نٿي، بدين يا ٿرپارڪر ضلعي جي ماڻهن جو هاڻ اهو لاڳاپو نه رهيو آهي. اهو ئي سبب آهي جو اسانجي ماڻهن جو جهازسازي توڙي جهازرانيءَ سان ڪو ٿورو تعلق وڃي بچيو آهي ۽ سمنڊ جي اندرين دنيا سان پڻ - مڇين ۽ گانگتن ڦاسائڻ تائين محدود آهي.

پر جپان يا چين جي ڪناري وارن شهرن کي ٿو ڏسجي ته تعجب ٿو ٿئي ته ماڻهو ڪهڙي ڪهڙي قسم جون مڇيون، گانگت، ڪيڪڙا، سپون ۽ سامونڊي گاهه کائيندا رهن ٿا. جيئن اسان وٽ ڪوٽڙي اسٽيشن تي رڌل گهر ۽ تربل پڪوڙا ۽ سموسا عام طرح وڪامن ٿا تيئن هانگ ڪانگ جي ڪولون ريلوي اسٽيشن تي اوباريل آڪٽوپس مڇي ۽ رڌل ڪيڪڙا وڪامندي نظر ايندا. ڪوبي (جپان) جي بندرگاهه وٽ گاڏي وارا رڌل سپون رکيو ويٺا هوندا. سنگاپور جي ڪلفرڊ پيٽر ۽ تنجم پگار وٽ چيني ۽ ملائي گانگتن ۽ مڇين جا ڪيترائي قسم ڪيلن جي پنن تي رکي پيا وڪندا. ڏکڻ ڪوريا جي سامونڊي ڪنارن وٽ پوڙهيون زالون سامونڊي سنهو گاهه رڌي کائڻ لاءِ پيون هوڪا ڏينديون. چنگانگ ۽ نواڪلي (بنگلاديش) ۾ ته جتي به پاڻيءَ جو ڪو ڊبو هوندو ته اتي بنگالي ڏاڳن جي سنهي چار وجهي خبر ناهي ڪهڙي قسم جون مڇيون ويٺو ڦاسائيندو.

اسانجي ملڪ ۾ سمنڊ کان پري يا ويجهو رهندڙ ماڻهو رڳو ڪلفتن جو ”مڇي - گهر“ (ماهينانو) ڏسي قدرت جي واکاڻ ڪن ٿا ته سمنڊ اندر پروردگار ڇا ته عجيب دنيا قائم ڪئي آهي. ڪراچيءَ جي مڇي گهر کان علاوه اسانجا ماڻهو اڄ ڪلهه تي ويءَ تي ايندڙ پروگرام Animal World يا نئشل جاگرافڪ رسالي ۾ مختلف قسم جون مڇيون ڏسي تعجب ضرور کائين ٿا. ڪجهه شاگرد يونيورسٽي ۾ Marine Biology جو سبجيڪٽ شروع ٿيڻ ڪري سامونڊي ساهوارن بابت پڙهن ٿا.

سمنڊ ۽ زمين تي رهائش ۾ فرق

هڪ ته زمين پکيڙ ۾ سمنڊ کان ننڍي آهي. (سمنڊ 140 ملين چورس ميل ايراضيءَ ۾ آهي ۽ زمين جي پکيڙ فقط سٺ ملين چورس ميل ٿيندي). ۽ ٻيو ته زمين تي فقط هڪ سطح تي ئي ماڻهن جانور

رهي سگهن ٿا. وڌ ۾ وڌ ڪجهه پڪي يا جيت وٺن جي ڌارن ۽ چوٿين تي يا ڪجهه ڪينٿان، سُر، نانگ، بلائون زمين اندر ڌڙڻ ۾ رهن ٿا. پر سمنڊ تي ائين ناهي. ڪي مڇيون، سپون، گانگت سمنڊ جي بلڪل تري ۾ رهن ٿا ته ڪي مٿاهين سطح تي ترندا رهن ٿا. باقي هڪ وڏي دنيا ان جي وچ ۾ پڪڙي پيئي آهي. اهڙي طرح سامونڊي گاهه ٻوٽا پڻ ڪي بلڪل تري ۾ ڦاٿل ملندا ته ڪي مٿي سطح تي ترندا نظر ايندا. ڪي وري ڪنارن وٽ پٿريلن علائقن ۾ جتي ڪڏهن وڏي وير ۾ پاڻي آهي ته ڪڏهن نه.

ان جو مثال هن مان وٺي سگهجي ٿو ته ٻه جايون هڪ هڪ هزار چورس وال ايراضيءَ تي هجن. هڪ بنگلو نمونو فقط ڀت تائين محدود هجي ۽ ٻي جاءِ فلٽ نمونو ويهه پنجويهه ماڙ هجي. ظاهر آهي ٻي قسم واري جاءِ ۾ گهڻا ماڻهو رهي سگهندا. سو سمنڊ ۾ رهائش ان فلٽ واري عمارت وانگيان آهي. ڪجهه مڇيون مٿاهن طبقن (ماڙين) تي آهن - يعني پاڻيءَ جي مٿاڇري تي آهن جتي پاڻيءَ جو دٻاءُ گهٽ آهي، روشني ۽ گرمي سردي پڻ مٿاهين آب هوا مطابق آهي. ڪي مڇيون هيٺين ماڙين تي - يعني سمنڊ جي هيٺاهن تنهن ۽ ترن ۾ آهن جتي پاڻيءَ جو دٻاءُ تمام گهڻو آهي. جتي روشني گهٽ يا نه برابر آهي.

بهر حال ان حساب سان ڏٺو وڃي ته جيتوڻيڪ ٻئي عمارتون هڪ ٻئي برابر ايراضيءَ جون ٿيون پر گهڻ ماڙ واري جاءِ ۾ گهڻا ماڻهو رهي سگهن ٿا. اهڙي طرح زمين جي مقابلي ۾ سمنڊ ۾ جيت جڙن، مڇين مانگرن لاءِ تمام گهڻي جاءِ آهي. (هڪ اندازي مطابق اها ٽي سؤ دفعا گهڻي آهي). اسانجي دنيا - يعني زمين ٻه وڏي آهي. 2-Dimensional آهي. پر سمنڊ 3-Dimensional ٿيو جو سمنڊ جي نه فقط تري ۾ ساهه وارا رهن ٿا پر هر تهه تي ڪجهه نه ڪجهه زندگي آهي ۽ سمنڊ ڪٿي ڪٿي ته چار پنج ميل به اونهو آهي ۽ سراسري طرح تيرهن هزار فٽ اونهو آهي - يعني اڍائي ميل کن.

ڏٺو وڃي ته سمنڊ جي ڪناري تي پير به مس پيا پسندا پر ٿورو ئي اڳيان وڌڻ سان سمنڊ يڪو هيٺ اونهو ٿيو وڃي ۽ سمنڊ اندر ڪٿي ته ايڏا وڏا ۽ اونها کڏا ۽ ماڻهيون آهن جو اسانجو ايوريست جبل به ان ۾ ٻڏي وڃي. سمنڊ اندر ڪيتريون ئي ٽڪريون ۽ جبل ايڏا وڏا آهن جو اهي زمين تي هجن ها ته انهن جون چوٽيون ايوريست جبل جي چوٽيءَ کان به مٿاهيون نظر اچن ها.

جهاز تان نظر ايندڙ مڇيون

بندرگاهه ۾ اسانجي بيٺل جهاز تي گهمڻ لاءِ آيل مهمان اسان جهاز وارن کان اڪثر سوال ڪندا آهن ته سامونڊي جهاز ۾ سفر ڪندي اسانڪي سمنڊ تي ڪهڙا ساهورا نظر اچن ٿا.

اڄ ڪلهه جا سامونڊي جهاز هڪ ته تمام وڏا آهن ۽ ٻيو انجڻين جي گوڙ ڪري اوسي پاسي جون مڇيون، مانگر مڇ جهاز جي ويجهو اچڻ کان اڳ پڇيو وڃن. ان ڪري منگهو پير وارا واڳون يا ڪلفٽن جي ماهي خاني Aquarium ۾ نظر ايندڙ خوبصورت مڇيون ۽ گاهه ٻوٽا هلندڙ جهاز جي عرشي تي بيهي

ڏسي نٿا سگهجن. پر ان هوندي به اڄ جي جهازن جا سوار ڪي مڇيون ۽ ترندڙ سامونڊي گاهه ڏسي سگهن ٿا.

سڀ کان گهڻي مڇي جيڪا جهاز مان ڏسڻ ۾ اچي ٿي اها آهي اڏامندڙ مڇي. ڪوليمو کان سنگاپور ويندي خليج بنگال ۽ ملاڪا نار ۾ انهن مڇين جا ڌڻ ڏينهن جا ڏينهن لڳاتار نظر ايندا. انهن مڇين کي ڪنڀ ٿين ۽ جهاز جڏهن سندن ويجهو پهچي ٿو ته هڪ ٻئي پويان ٽپ ڏيئي اڏامي ڪافي پري سمنڊ ۾ وڃي ٽپي هڻن ٿيون. ڪي پل يا مونجهاري ۾ جهاز کان پري اڏامڻ بدران جهاز جي ڊيڪ تي اچي ڪرنديون آهن. خاص ڪري خراب سمنڊ ۽ وڏين ويرن ۾ جڏهن جهاز جو عرشو جهاز جي لڏڻ - پچنگ ۽ رولنگ ڪري سمنڊ جي مٿاڇري واري سطح تي اچي ويندو آهي.

اڏامندڙ مڇيءَ کان علاوه ٻي ڊولفن مڇي (ٻلهڻ) نظر ايندي آهي. هوءَ ايترو ڊڄي ڪانه ٿي ۽ جهاز وارا به کيس هروڀرو ماريندا نه آهن جو چيو وڃي ٿو ته اها انسان جي دوست آهي ۽ ٻڏندڙ يا رستو منجهيل جي مدد ڪري ٿي.

گاڙهي سمنڊ ۾ عدن کان سٽيز تائين اڪثر شارڪ ۽ وهيل مڇيون به نظر اچن ٿيون. اهو علائقو صدين کان شارڪ مڇين کان بدنام آهي. ۽ جهاز تان ڪرندڙ ماڻهو انهن جو شڪار ٿيو وڃي. شارڪ مڇيءَ کي انسان جي رت جي خوشبوءِ پري کان اچي ٿي ۽ ماڻهوءَ کي ڳڙڪايو وڃي. اڏامندڙ مڇي، ڊولفن توڙي شارڪ ۽ وهيل جو چڱيءَ طرح ذڪر اڳيان هلي ڏيان ٿو.

اونهي سمنڊ جي دنيا

ڪراچيءَ ۾ ڪلفٽن، هڪس بي، سٽنڊس پٽ يا منوڙي ڏي ويجهو ته سمنڊ جي ڪناري تي ڪيترائي سڀن جا ڪوپا، مڇين جا ڀڳل ڪنڊا، ننڍڙا ڪيڪڙا ۽ ٻيا مئل ۽ جيئرا سامونڊي ساهوارا، سڀون گاهه نظر ايندا. اهي سڀ ڪناري جي ويجهو تانگهي سمنڊ ۾ رهن ٿا جتي سج جي روشني ۽ هوا جو اثر موجود آهي. پر گهڻو هيٺ اونهي سمنڊ جي تري ۾ ٻي زندگي آهي جيڪا اونهائي، خاموشي ۽ خوف جي زندگي آهي. اتي سج جي روشني نه پهچي ڪري هر وقت اونهاهه ڪاٺيار رهي ٿي. اتي نه هوائون آهن نه پاڻيءَ جي چرپر. ماڻ منوڙو لڳو پيو آهي. مٿان ڪو پاڻيءَ جو جهاز لنگهي ٿو ته هيٺ آواز به ٻڌڻ ۾ نٿو اچي. ڇو جو سمنڊ جي مٿاڇري ۽ تري ۾ ٻن تڻ ميلن جو فاصلو ٿئي ٿو ۽ اهڙن اونهن هنڌن تي قدرت جو نظارو ڪرڻ لاءِ ماڻهو سڀ مٿرين ذريعي هيٺ وڃن يا غوطاخور (ٽوپو) ماڻهو خاص ڪپڙا پائي، ساهه ڪڍڻ لاءِ آڪسيجن جو سلينڊر، روشني لاءِ طاقتور ٽارچون، مڇين سان مقابلو ڪرڻ لاءِ پستول يا خنجر، ۽ فوٽو ڪيٽ لاءِ ڪئميرا ٿون کڻي پوءِ هيٺ لهن.

دنيا جي مختلف سمنڊن تي مختلف سامونڊي زندگي (آبي جيوت) آهي ۽ عام نظر ايندڙ مڇين ۽ سامونڊي ساهوارن کان علاوه ڪئين عجيب قسم جا جيو نظر اچن ٿا. جتي سهڻن رنگن ۽ شڪلين

جون مڇيون آهن ته خوفناڪ شڪل جون زهريليون مڇيون پڻ. ڪي بنا ڪنڊن جي ته ڪي ڪنڊن سان. ڪي جيليءَ وانگر ساهوارا نظر ايندا ته ڪي اسپنج جهڙا. هڪ ڏيڍ صدي اڳ سائنسدانن کي خبر نه هئي ته ڪو سمنڊ اندر ايڏي وسيع دنيا آهي پر هاڻ اونهي سمنڊ ۾ ويڄڻ جي جهازن Bathyscaphe، ساھ ڪڍڻ ۽ مڇين سان مقابلي ڪرڻ جي طريقن، تڪين ڪئميرائن ۽ مائڪرو اسڪوپن ڪيتريون ئي ڳالهيون پڌريون ڪري ورتيون آهن نه ته 1934ع تائين انسان سمنڊ ۾ هيٺ فقط اڌ ميل تائين مس وڃي سگهيو ٿي.

سمنڊ جي تري ۾ برف نٿي ڄمي

خط استوا توڙي قطبن وٽ هيٺ ويڄڻ سان سمنڊ جي پاڻيءَ جي گرمائش آهستي آهستي گهٽجي ٿي. سمنڊ جي مٿاڇري تي سج جي گرمائش مطابق گرمي رهي ٿي. پوءِ ڪٿي سج جا ڪرڻا/روشني سٺو فتن تائين مس پهچي ٿي ته ڪٿي پاڻي جيڪڏهن گهڻو شفاف آهي ته پنج ڇهه سؤ فوٽن تائين به روشني پهچي وڃي. بهرحال هر صورت ۾ هڪ اهڙي حد اچي ٿي جنهن کانپوءِ سج جي روشني هيٺ بلڪل نٿي وڃي. ان بائونڊري لائين کي Thermocline سڏجي ٿو. ان کان پوءِ هيٺ پاڻيءَ جو ٽيمپريچر تڪو تڪو گهٽجي وڃي. ڪن هنڌن تي ته زيرو ڊگري سينٽي گريڊ تائين به پهچي وڃي جيڪو برف جيترو ٿڌو ٿيو. پر سمنڊ جي تري ۾ برف نٿي رهي سگهي. اهو ان ڪري جو برف پاڻيءَ کان هلڪي آهي ۽ تري ۾ جيئن ئي ڪا برف ڄمي ٿي ته هلڪي ٿيڻ ڪري مٿي چڙهي وڃي جتي هيٺان کان وڌيڪ گرمي آهي. گرميءَ ۾ اها برف ڳري وري پاڻي ٿي پوي. فقط قطبن وٽ ٿڌاڻ هجڻ ڪري اها برف ندين جي شڪل ۾ خط استوا ڏي وڌي ٿي. برف جي وهندڙ ندين کي گليشر Glacier سڏجي ٿو.

اونهي سمنڊ ۾ هيٺ تري ۾ لڳاتار برف ڄمڻ ۽ وري مٿي چڙهڻ ڪري وهڪرا پڻ پئدا ٿين ٿا.

پاڻي سڀ کان نرالي شيءِ

دنيا ۾ هر ڪا شيءِ ٿڌي ٿيڻ تي سُسي ٿي – چاهي لوهه هجي يا گئس. پر پاڻي هڪ اهڙي شيءِ آهي جنهن کي ٿڌو ڪر ته سسٽ بدران ماپ (Volume) ۾ وڌي ٿو.

تجربي خاطر پاڻيءَ سان شيشو پري ريفريجريٽر جي چئمبر ۾ رکبو ته ڪجهه دير کانپوءِ پاڻي جيئن ئي برف ٿيندو ته شيشو پڇي پوندو. اهو ان ڪري جو پاڻي برف ٿيڻ تي پنهنجي ماپ کان وڌيڪ

وڃي ۽ کيس پهرين والاريل جاءِ کان وڌيڪَ جاءِ جي ضرورت پوي ٿي. اهو ئي سبب آهي جو ڪوئيٽا يا ٻين ٿڌن شهرن ۾ سياري ۾ جڏهن گهڻي ٿڌ پوي ٿي ته پاڻيءَ جا لوهي نلڪا يا پائپ ڦاٽي پون.

مينهن جو وسڻ ۽ ڪي سمنڊ

مينهن ڪيئن ٿو وسي؟ سمنڊ جو پاڻي گرميءَ ڪري ٻاڦ جي شڪل اختيار ڪندو رهي ٿو. اهي بخار پوءِ ڪڪرن جي صورت اختيار ڪري مينهن وسائين ٿا. سمنڊ تان روز ايترو ته پاڻي ٻاڦ جي صورت ۾ نڪريو وڃي جو ڪيترا سمنڊ ڏينهن ڏينهن ڪارا ٿيندا وڃن. مثال طور پوئڇ سمنڊ مان هر سيڪنڊ ۾ هڪ لک تن پاڻي ٻاڦ جي صورت ۾ نڪريو وڃي ۽ پٺيان لوڻ رهڃيو وڃي. پوئڇ سمنڊ هڪ تب وانگر آهي. جيئن ئي اهو پاڻي ٻاڦ ذريعي نڪري ٿو ته پاڻيءَ جي ليول گهٽجيو وڃي. ليول برابر ڪرڻ لاءِ ڀر واري وڏي سمنڊ اٽلانٽڪ جو پاڻي جبرالٽر وٽان ڏوڪي اندر اچي ٿو جواها ٿي ڪليل جاءِ آهي. نتيجي ۾ جبرالٽر وٽ پاڻيءَ جو وهڪرو هميشه ساڳيو ۽ هڪ طرفو رهيو ٿو ۽ اهو وهڪرو ايڏو تڪو آهي جو سائوٿي جي موسم ۾ سنڌو ندي جهڙين ڏهن ندين برابر ٿئي. مينهن جو پاڻي به موتي سمنڊ ۾ اچي ٿو پر اهو ايترو گهڻو نٿو اچي جو پوئڇ سمنڊ جي ڪاراڻ ساڳي پهرين جيتري ڪري سگهي. ان ڪري پوئڇ سمنڊ جو پاڻي اٽلانٽڪ ۽ پئسفڪ کان وڌيڪَ ڪارو ۽ گهاٽو آهي. مردار سمنڊ Dead Sea جو پاڻي ته هيڪانڊو ڪارو ۽ گهاٽو آهي. جوان مان روز بروز پاڻي گهٽيو وڃي. سندس چوڌاري زمين آهي ۽ ٻيو ڪوبه وڏو سمنڊ ان سان ڳنڍيل نه آهي جيڪو پاڻيءَ جي ڪوٽ پوري ڪري.

اوندهه ۽ ٿڌه حياتي

اوائلي دؤر کان وٺي انسان سمنڊ لاءِ دلچسپي پئي ڏيکاري آهي. شروع جي دؤر جي انسان سمنڊ جي ڪناري تي بيهي فقط خوف ۽ تعجب ٿي کاڌو. پر پوءِ جيئن پيڙهيون ۽ جهاز وجود ۾ آيا ته ماڻهو ڪجهه اڳتي وڌڻ لڳا. هن رسيءَ ذريعي سمنڊ جي اونهائي ماپي جيئن جهازرانيءَ ۾ سهوليت ٿئي. سائنسي انداز ۾ سمنڊ جي کوجنا پراڻين يونانين جي ڏينهن ۾، عيسوي سن کان به چار سؤ سال کن اڳ کان شروع ٿي ۽ چيو وڃي ٿو ته مشهور فلاسافر ارسطو پهريون مٿرين بائلاجسٽ هو جيڪو تانگهي پاڻيءَ ۾ پيڙيءَ کي بيهاري پاسن کان سامونڊي ساهوارن جي چرپر، عادتون ۽ ڏيڏر وانگر جدا جدا شڪليون مٿاڻ کي غور سان ڏسندو هو. هن سامونڊي ساهه وارن کي پن حصن ۾ ورهايو هو. هڪ ڪرنگهي (پنيءَ جي ڪنڊي) وارا - جيئن مڇيون وغيره. ٻيا بنا ڪرنگهي وارا - جيئن ڪينٽان، پسون، جيلي مڇي وغيره. ارسطو ان ڳالهه جو به جائزو ورتو ته ڊولفن ۽ وهيل مڇيون هوا ۾ اچي ساهه کڻن ٿيون

۽ سڀ کان وڏي ڳالهه ته هو ٻين مڇين وانگر آنا نٿيون لاهين پر ٻار ٿيون جڻين ۽ کين پنهنجن ٿڻن مان کير ٿيون پيارين. ارسطو جو دل وٽان شاگرد مقدونيا جو حاڪم سڪندر اعظم هو ۽ سڪندر دنيا جو پهريون ماڻهو هو جنهن غوطو کائيندڙ مشين ۾ ويهي سمنڊ جو اندران جائزو ورتو. اها مشين هڪ وڏي پائپ وانگر هئي جنهن جي پاسن کان شيشا لڳل هئا جيئن ان ۾ اندر ويهي ماڻهو شيشي مان ڏسي سگهي ۽ ڊگهي پائپ مان ٻاهران هوا اچي سگهي. انهن يونانين جي انهن ايڪٽر بيڪٽر ڪوجنائن بعد يڪو هزار سال کن ماڻ ٿي ويئي.

پنڌرهين صديءَ ڌاري پورچوگالين آفريڪا ڏي ويڃڻ جو رخ رکيو ۽ ڪجهه سالن بعد پورچوگالين کان علاوه ٻيا اوسي پاسي وارا يورپي به نوان ملڪ ڳولڻ نڪري پيا. ڪي وري سمنڊ بابت ئي کوجنا ڪندا رهيا ته ڪيڏو اونهو آهي. منجهس ڪهڙا ساهوارا رهن ٿا، وغيره وغيره.

اوڻهينءَ صديءَ ڌاري ايڊورڊ فوربس نالي هڪ همراھ پنهنجي چار چوڏهن سؤ فٽ کن هيٺ سمنڊ ۾ اڇلائڻ جو بندوبست ڪيو. هن کي فقط ٻارهن سؤ فوٽن تائين استار فش ۽ ڪجهه ڪرنگهي واريون مڇيون مليون جن تي غور ڪرڻ بعد هن 1843 ۾ اهو اعلان ڪيو ته ڇهه سؤ فوٽن بعد هيٺ ڪو به ٻني ٻوٽو ناهي جو اوستائين سج جي ٿي روشني نٿي پهچي جنهن تي وڻ ٿڙ يا گاهه ٻوٽي جي زندگيءَ جو مدار آهي. ۽ اهي ساهوارا جيڪي سامونڊي ٻوٽن ۽ گاهن تي پلجن ٿا اهي به ظاهر آهي ته ان بعد نظر نٿا اچن. سج جي روشني ختم ٿيڻ بعد هيٺ سمنڊ ۾ فقط اهي مڇيون آهن جن جو ڪاڇ پاڻ کان ننڍيون مڇيون آهي ۽ اهو سلسلو به وڌ ۾ وڌ 1800 فوٽن تائين آهي ان بعد هيٺ گهگهه اونڊاهيءَ جو Azoid علائقو اچي ٿو جتي ڪنهن به ساهواري شيءِ جو تصور ڪري نٿو سگهجي.

اها ڳالهه سڀني کي دل سان لڳي. سائنسدانن به مڃيو ته واقعي پاڻي ڪٿي ڪيڏو به شفاف هجي پر ڇهه سؤ فوٽن بعد هيٺ سج جي روشني نٿي پهچي. ۽ پوءِ جيترو هيٺ وڃ ته سيءُ شروع ٿيو وڃي جنهن ۾ ڪهڙو ساهوارو جيئرو رهي سگهندو. ۽ ٻي ڳالهه ته سمنڊ اندر جيترو هيٺ وڃبو اوترو پاڻيءَ جو دٻ Pressure وڌندو ويندو. مثال طور ڪناري وٽ - يعني سمنڊ جي سطح تي اسانجي جسم يا ڪنهن ٻي شيءِ جي في چورس انچ تي پندرهن کن پاڻونڊ (ست سير کن) دٻاءُ ٿئي ٿو - جيڪو اسان کي ان ڪري محسوس نٿو ٿئي جو انسان جي جسم جي اندرين رتوتن جو به ذري گهٽ اوترو ئي دٻاءُ آهي. سو ٻاهريون ۽ اندريون پريشر برابر ٿيو وڃي. پر جيترو هيٺ وڃو ته ٻاهريون دٻاءُ وڌندو ويندو. ٿيڻهن فوٽن تي اهو اٽڪل ٻيڻو ٿيو وڃي ۽ ٻه هزار فوٽ هيٺ - فوربس جي ازوٽڪ گهگهه اونڊاهي واري علائقي ۾ اهو دٻاءُ وڏي هزار پاڻونڊ في چورس انچ ٿيو وڃي جيڪو دٻاءُ ڪو ساهوارو ڪيئن ٿو برداشت ڪري سگهي! ايترو هيٺ ٽيمپريچر معلوم ڪرڻ لاءِ جڏهن عام ٿرماميٽر موڪليا ويا ته اهي به ان دٻاءُ جي ست نه جملي چيتيون چيتيون ٿي پيا. ۽ پوءِ اهو به چيو ويو ته هيٺ چار اڇلي جيڪي مڇيون ڪڍيون ويون هيون سي پڪ ايترو هيٺان نه پر مٿاهين ليول تان آيون هونديون. بهرحال اهي ڳالهون مڃي، سڀ سياڻا سانت ٿي ويا.

فوربس جي مرڻ بعد پورن ڇهن سالن کانپوءِ هن جي مٿين ٿيوري (سوچ) غلط قرار ڏني ويئي. هيئنن ٿيو جو 1860ع ۾ ”تار کاتي“ وارن جي تار (Cable) جيڪا فرانس کان سارڊينا ٻيٽ تائين سمنڊ مان لنگهي ٿي ويئي سا وچ تان ڇڄي پيئي ۽ ڳنڍڻ لاءِ سمنڊ جي تري مان ان کي ڇڪي ڪڍيو ويو. ان هنڌ سمنڊ ست هزار فوٽ اونهو آهي. جڏهن ان تار کي ڪڍيو ويو ته سڀني کي تعجب لڳو ته ان تار جي چوڌاري جيئرو ڪورال Coral (سامونڊي ساهوارا) جهڙو پيو هو. ۽ اهو ڪورال ظاهر آهي تار ڇڪڻ وقت ته نه جهٽيو هوندو جو ڪورال ڪنهن به شيءِ کي چنڊڙڙ ۾ ڏينهن ٿو لڳائي. تنهن جي معنا ته فوربس جي ڳالهه غلط ٿي جو هن ته چيو ٿي ته ارڙهن سؤ فوٽن بعد سمنڊ هيٺ ڪا به حياتي ناهي. پر هي ڪورال ته ان کان به چوڻو هيٺ سمنڊ جي تري ۾ تار کي جهٽيو. ڪورال کان علاوه تار جي ٻين حصن ۾ ڪيترائي قسمن ڪيئن، پسون، مولسڪ Mollusk ۽ ٻيا سامونڊي سُر ۽ ساهوارا نظر آيا جيڪي پنهنجي جسم مان نڪتل ڪوئڪر سان تار ۾ چنڊڙيل هئا. اهو ڏسي سڀ سائنسدان به وائڙا ٿي ويا هئا. فوربس جي هڪ شاگرد پنهنجي ڊائريءَ ۾ لکيو آهي: ”سمنڊ اندر ايڏو اونهو هيٺ ڪنهن ساهواري لاءِ رهڻ ايترو ڏکيو ڪم آهي جيترو باهه يا خلا ۾ رهڻ. ڇو ته ايترو هيٺ پاڻيءَ جي زبردست پريشر (دٻاءُ) ۾ ڪيئن ٿي ڪا شيءِ جيئري رهي سگهي!“

پر پوءِ سائنسدانن غور ڪري ان راءِ تي پهتا ته سمنڊ اندر رهندڙ ساهوارن جي جسم اندر قدرت ايترو ئي داپ رکيو آهي. جيترو ٻاهر جو آهي. انڪري ڪين تر جيترو به نقصان نٿو رسي. هڪ مڇي جيڪا سمنڊ اندر ٽي هزار فوٽ هيٺ رهي ٿي يعني هن جي جسم جي ٻاهران پاڻيءَ جو دٻاءُ ڏيڍ هزار کن پائونڊ آهي جنهن ۾ انسان ته مري وڃي پر ان مڇيءَ کي ڪجهه به محسوس نٿو ٿئي جو ساڳي وقت هن جي اندر جي رتوبتن جو دٻاءُ به اوترو ئي آهي. پر جي اها مڇي اڃان به هيٺ وڃڻ جي ڪوشش ڪندي ته مري ويندي. يعني مثال طور هوءَ ٻيا به ٽي هزار فوٽ هيٺ سمنڊ ۾ ويندي ته ٻاهر جو وڌندڙ دٻاءُ هن کي چپيائي رکندي ۽ ساڳي طرح وري اها مڇي پنهنجي ليول کان مٿي ڪناري تي ايندي ته سندس اندر جو دٻاءُ کيس ڦاڙي رکندي. ان ڪري هن کي پنهنجي ليول جي آس پاس رهڻو پوي ٿو.

بهر حال سائنسدان اها ڳالهه ته ڪٿي سمجهي ويا آهن پر اڄ ڏينهن تائين قدرت جي ان ڪرشمي کي سمجهي نه سگهيا آهن ته روشني ۽ گرمائش بنا ڪا شيءِ ڪيئن جيئري رهي سگهي ٿي. ۽ هيٺ اونهي سمنڊ ۾ نه روشني آهي ۽ نه گرمائش! سائنسدان ۽ ان سان گڏ اسين عام ماڻهو روز بروز اونهي سمنڊ جون اهي نيون ساهه واريون شيون عجائب گهرن، فوٽن ۽ فلمن ۾ ڏسي وائڙا ٿيو وڃون.

پلینکٽان

سمنڊ جي مٿاڇري تي هڪ سنهي شيءِ ڪروڙن ۽ اربن جي تعداد ۾ ترندي رهي ٿي جيڪا سامونڊي دنيا ۾ تمام اهم آهي پر ايتري ننڍڙي آهي جو دوربين سان ئي نظر اچي ٿي. سندس نالو آهي پلینکٽان Plankton.

پلينڪتان انگريزن لاءِ به اهڙو ئي اوڀرو لفظ آهي جهڙو اسان لاءِ جو اهو دراصل يوناني ٻوليءَ مان نڪتل آهي جنهن جي معنا آهي: ”اها شيءِ جيڪا ٻي جي رحم ڪرم تي هلندي رهي“. پلينڪتان هڪ گهرڙي وارا ٻوٽا آهن جيڪي پاڻوڊر (ٻوري) وانگر هوا ۽ سامونڊي لهرن جي رخ تي هيڏانهن هوڏانهن ترندا رهن ٿا. انهن کي ننڍڙيون مڇيون، گانگت، کيڪڙا ڪاٺي پنهنجو پيٽ ڀرين ٿا. هونءَ سڄي سمنڊ جو نظام ڪجهه اهڙو آهي جو هڪڙو ٻئي کي ڪائيندو رهي ٿو. يعني طاقتور ۽ وڏو پنهنجي پيٽ پوڄا لاءِ ننڍي ۽ ڪمزور کي ڳرڪائيندو رهي ٿو. ۽ آخر ۾ هي ننڍڙا پلينڪتان ٻوٽا آهن جيڪي سامونڊي دنيا ۾ بنيادي کاڌو مهيا ڪن ٿا.

سڄي سمنڊ ۾ پکڙيل هي گاهه پلينڪتان ائين آهي جيئن اسان وٽ زمين تي جانورن جي ڪاٺ لاءِ چراگاهه. پلينڪتان ۾ سڀ کان اهم گاهه ڊاءِ ٿوم آهي. اهي ويهه هزارن کان مٿي نمونن جا آهن. ڊاءِ ٿوم جي چوڌاري شفاف شيشي (سليڪان) جو ته هوندو آهي جنهن اندر پاڻ هڪ ننڍڙي ذرڙي وانگر نظر ايندو. ان ڊاءِ ٿوم جو ٻاهر يون گهر بيحد مضبوط ۽ خوبصورت ٿئي. ڪٿي ڪڏ ڪو ٻا هونديس ته ڪٿي ٻر ٻر. ڪٿي جهنڊار آهي ته ڪٿي لسو.

اسپنج

سمنڊ جا ڪي ساھوارا اهڙا آهن جن کي ڏسي تعجب ٿو لڳي ته هي ڪهڙي قسم جا ساھوارا آهن. اسپنج هڪ ”گهٽ گهرڙو“ جانور آهي جنهن کي نه پيٽ آهي نه مٿو. نه آندو ڦڦڙا ٿس ۽ نه وري تنڻي سرشتو. پاڻي ڇهڻ جو اسپنج جيڪو گهرن ۾ استعمال ٿئي ٿو ان سان هن سامونڊي اسپنج جي شڪل گهڻي ملي ٿي. پر سندس هڪ نه پر پنج هزار کن نرالا قسم آهن. ڪي ڪهڙن سمنڊن ۾ ملندا ته ڪي ڪهڙن ۾. ڪي ”اسپنج“ سمنڊ جي مٿاهن تهن ۾ ٿين ته ڪي وري بلڪل هيٺ اونهي تر ۾. ڪي اسپنج ڪئلشيم ۽ ڪاربونيٽ ڌاتوءَ جا سخت آهن ته ڪي وري ڪجهه نرم. ماپ ۾ به ڪي ته چيچ جي ننهن جيڏا آهن ته ڪي وري ماڻهوءَ جي قد جيڏا. ۽ رنگ به سندن جدا جدا آهن. خاص ڪري اڇي، پيلي ۽ ڳاڙهيسري رنگ جا عام ٿين.

اسپنج ترندي نظر نه اچن پر اهي سمنڊ جي تري ۾ ڦاٿل ٿين يا ڪنهن شيءِ کي چهٽيل ملندا. ڪڏهن جهاز هڪ هنڌ مهينن جا مهينا بيٺو هوندو آهي ته سندس تري ۽ پاسن تي بارناڪلس، ڪورال ۽ ٻيا ڪيترن ئي قسمن جا سامونڊي ساھوارا Sea Growth چهٽي پوندا آهن. اسپنج پڻ انهن مان هڪ آهي. اهي اسپنج جهڳٽي جي شڪل ۾ چهٽيل هوندا آهن يا وڻ وانگر تاريون تاريون ٿيل ۽ شل نه ڪو جهاز ڀڄي پوي. سال ڏيڍ بعد ان ٻڌل جهاز جو سمنڊ جي تري مان جيڪو ٽڪرو ڪٽبو ته اصلي شڪل ۾ هرگز نه ملندو. پر اسپنج جهڙيون شيون سندس چوڌاري چنڊڙيون ڀيون هونديون جيڪي ڪهاڙي يا ڪپ سان ئي ڪڍي لاهي سگهجن ٿيون.

هلندڙ چلندڙ جهاز جي لوهي جسم تان پڻ اهي سامونڊي ساهوارا اهڙي طرح لاهيا وڃن ٿا جيڪي بندرگاهه ۾ بيهڻ دوران چنڊڙيو وڃن. خشڪ گودي Dry-Dock ۾ جهاز کي بيهاري پوءِ سوين مزور انبيون، ڪرپيون ۽ چيٽيون کڻي ان سڄي ٻاهرين ڪل کي ڪرڙي صاف ڪن. پوءِ تيل جو مک ڏيئي رنگ روغن ڪن. چين، جرمني، آمريڪا جهڙن سائنسي ترقي يافته ملڪن ۾ اها صفائي لوهي رنڊين ۽ ڪرپين سان ڪرڻ بدران ريتيءَ جي ڦوهاري سان ڪئي وڃي ٿي جنهن کي Sand Blasting سڏجي ٿو. اها ريتي هوا جي پريشر سان ڦوهارن ذريعي جهاز جي جسم تي هڻبي آهي. ان ريتيءَ جي ذرڙن ۾ بندوق جي گولين وانگر ايڏي ته رفتار هوندي آهي جو هٿن ۾ سوراخ ڪري رکن. بهرحال ان طريقي سان جهاز جي ٿورا ماڻهو جھٽ پٽ صفائي ڪريو وٺن.

اسپنج گهڻو ڪري ٿيوب وانگر ٿين. هيٺان بند ۾ مٿان ڪليل ٽين جن مان پاڻي اندر ايندو ويندو رهي ٿو. ڪي گول بالن جهڙا ڪي ماکيءَ جي مانارن جهڙا پڻ ٿين. اسپنجن ۾ وري ننڍڙا ڪيڪڙا، ڪينٽان ۽ سامونڊي سُرا اچي وهن/لڪن. اسپنجن جا ڪي قسم وهنجڻ ۾ ڪم ايندا آهن يورپ ۽ آمريڪا پاسي ماڻهو گهڻو ڪري انهن سان پنهنجن پيرن جون ڪڙيون ۽ نونون ڪرڙي صاف ڪن. اسان وٽ سنڌ ۾ به ڪتي ڪتي اهي اسپنج استعمال ٿين. ڪتي وري پکين جا آڪيرا يا ڪنڀار جا ٺهيل سامونڊي اسپنج جهڙا ٺڪر جا اسپنج ڪم ۾ آڻين.

سامونڊي اسپنج جي هڪ قسم - گلاس اسپنج کي ولاٽي پوري پاڻ ۾ ملائي زمينن ۾ استعمال ڪبو آهي. جيڪو فصل لاءِ تمام ڪارائتو ثابت ٿئي ٿو. اسپنج بابت هڪ اهم ڳالهه ته هو جيتوڻيڪ ساهواري شيءِ سڏيو وڃي ٿو پر سوال آهي ته اسپنج جانور يا جيت جڙو آهي يا پاڇي گاهه؟ اهو سوال ارسطو جي ڏينهن کان وٺي هلندو اچي. ارسطوءَ جهڙي فيلسوف به پنهنجي خيال جو اظهار ڪرڻ بدران جوابن ۾ پنهنجن همعصرن جا رايا ڏيئي ڇڏيا هئا.

بهرحال اڄ جي ماڊرن زولا جيڪل ڪوجنائن اسپنج کي جانورن Zoophytes جي صف ۾ بيهاريو آهي جن کي پنيءَ جو ڪنڊو ناهي. اسپنج سليڪا ۽ ڪئلسيم جي تنهن جو ٿئي ٿو. پاڻيءَ ۾ موجود اهي شيون هو پاڻ ۾ جذب ڪري وڌو ٿيندو رهي ٿو. اسپنج جي سڄي جسم تي گول سوراخ ٿين جن ذريعي اسپنج جو جسم کاڌو حاصل ڪري ٿو ۽ خارج ڪري ٿو. اسپنج لاءِ کاڌو ڪاٺ ۽ ساهه ڪٽڻ هڪڙو ئي ڪم آهي - جيڪو هو سمنڊ جي پاڻيءَ مان حاصل ڪري ٿو. ڇو جو سمنڊ جي پاڻيءَ منجهه هوا توڙي کاڌي جا جزا موجود آهن.

اسپنج مڇيءَ وانگر پاڻيءَ ۾ تري نٿو پر هميشه ڪنهن هڪڙي ٺڪري يا وڏي پٿر تي پنهنجي جسم مان ڪڍيل ڪونئر ذريعي چنڊڙيل رهي ٿو. ڪڏهن ڪڏهن اسپنج ڪناري جي ايترو ويجهو رهن جو وير لهڻ تي انهن پٿرن تي ڪيترائي ڪلاڪ پاڻي نه هوندو آهي. ان مان ظاهر ٿو ٿئي ته اسپنج عارضي طور پاڻيءَ بنان به جيئرو رهي سگهي ٿو. بهرحال ان جو مدو مختلف قسمن جي اسپنجن لاءِ مختلف آهي.

هيناهين ذات جا جانور

جن مون وانگر اسڪول/ڪاليج جي ڏينهن ۾ بائلاجي، باطني ۽ زولاجي جهڙا سبجيڪٽ نه پڙهيا آهن انهن لاءِ ايترو لکڻ ضروري ٿو سمجهان ته دنيا ۾ ڪيترا اهڙا ساهوارا آهن جن کي انسان جي جسم وانگر هر شيءِ نه آهي. مثال طور دل، دماغ، رت جون نليون، تن تي سرشتو وغيره وغيره. خاص ڪري سمنڊ اندر ڪيترائي ساهوارا اهڙا آهن جن جي شڪل مان لڳندو ته ڪو چوڏو آهي (جيئن ڪورال)، يا لڳندو ته پٿر نڪر يا وڻ جي پاڙ آهي (جيئن سامونڊي اسپنج) يا ڪي جيليءَ جهڙيون لٽه دار شيون ٿين (جيئن جيلي مڇي يا مولسڪ وغيره) پر اهي حقيقت ۾ ساهواريون شيون آهن ۽ اهي ٻين جاندارن شين وانگر اس جي روشني نه ملڻ تي، کاڌي نه ملڻ تي يا پاڻيءَ مان گهڻو وقت ٻاهر نڪرڻ تي مري به سگهن ٿيون.

ڪي وري اهڙيون سامونڊي شيون آهن – جيڪي اسان کي وڻ لهر تي سمنڊ جي ڪناري تي ملن ٿيون – يا ڪلفتن وٽ دڪانن تي وڪامندي نظر اينديون. مثال طور ڪوڏ، ڪوڏيون، ستيون، سپون، سنڪ وغيره. اهي دراصل پاڻ ساهواريون شيون نه هيون پر اهي ساهه وارين شين جي رهڻ جا گهر يا اڏاوتون، ڍڪ ۽ ڍالون هيون. جيئن ڪمي/ڪچونءَ مٿان مضبوط پٿر جهڙو پٿر – جنهن اندر خطري وقت هو پنهنجي ڳچيءَ هٿ پير لڪائي سگهي ٿو. اهڙي طرح سپن جي ٻن پڙن جي وچ ۾ جيڪو ڪينٽون رهي ٿو اهو جيستائين جيئرو آهي ته انهن ٻن پڙن اندر رهي پنهنجي مرضي سان کولي بند ڪري ٿو. ۽ بند ايڏو مضبوط رهي ٿو جو ٻئي لاءِ کولڻ جو سؤلو طريقو اهو ئي آهي ته تهڪندڙ پاڻيءَ ۾ وڌو وڃي جيئن اندريون ڪينٽون مري/رڌجي وڃي. سپن اندر رهندڙ اهو ڪينٽون/سرو بيحد لذت چيو وڃي ٿو ۽ چپان ۽ چين جهڙن ملڪن کان علاوه ملائيشيا، سنگاپور ۽ انڊونيشيا جهڙن ملڪن جا مسلمان پڻ کائين.

ڪورال (Coral)

ڪورال ڏسڻ ۾ ڪجهه ڪجهه ماکيءَ جي مکين جي ماناري جهڙو لڳي ٿو. ڪورال سخت شين تي چنبڙيل هوندو آهي. سندس رنگ اڇو، پيلو، هڻڊو ۽ سائي صوف جهڙو ٿئي. ڪڏهن ڪڏهن ڳارهو يا آسماني پٽ ٿئي. ڪورال ڪڏهن ڪڏهن ايڏو وڏي وڃي ٿو جو هڪ بيت وانگر لڳي ٿو. 1780ع ۾ ڪيپٽن ڪڪ سان گڏ فارستر به سامونڊي سفر ڪيو هو. اهو لکي ٿو ته هن ڏکڻ سمنڊ جا ڪيترائي ننڍا بيت ڏٺا جيڪي دراصل ڪورال جا وڏا ڌڙا هئا. اهي بيت اڄ به ان نالي Coral Islands سان مشهور آهن. ڪورال سمنڊ مان ڪئلشيم چوسيندو رهي ٿو جنهن مان ريشا Cells ٺهي ٺهي هڪ وڏو ٽڪر ٺهيو پوي. وقت گذرڻ تي اهو پهڻ جهڙو سخت پٽ ٿيو پوي. ڪورال مان اسان جهڙا

جهازران سخت بيزار هوندا آهن جوا هو جهازن جي ٻاهرين جسم (Hull) تي چنڊڙيو پوي ۽ ڪهرو هجڻ ڪري جهاز پاڻيءَ ۾ لسو تري نٿو سگهي ۽ جهاز جي ڏينهن ڏينهن رفتار گهٽجي وڃي ٿي - ۽ ڳوٺ (يعني هوم پورٽ) ۾ پهچڻ ۾ ڏينهن ٻن جو سفر وڌيو وڃي. جهاز سان اها مصيبت رهي ٿي جيسين سال ڏيڍ بعد ڊراءِ ڊاڪنگ ٿئيس. ڊراءِ ڊاڪنگ ۾ جهاز جي ٻاهرين ڪل کي ڪرڙي وري لسو ڪيو ويندو آهي.

جيلي مڇي

جيلي فش شڪل ۾ چٽيءَ وانگر پر ليٽ دار شيءِ ٿئي ٿي. سندس گھنڊ Bell يا بال جهڙو مٿانهون حصو پاڻيءَ ۾ ترندو نظر اچي ٿو جنهن جي هيٺان ڪيٽين جهڙو ساهوارو ٿئي ٿو. سندس جسم نرم ۽ اڇي رنگ جو ٿئي - ڪڏهن ڪڏهن گلابي رنگ جو پٽ. جيلي مڇي سمنڊ تي هوائن ۽ وهڪرن جي زور تي هيڏانهن هوڏانهن هلندي رهي ٿي. هنن ۾ پنهنجي طاقت نه ٿئي جو مرضيءَ مطابق تري سگهن. تڪين لهرن ۽ هوائن ۾ ڪڏهن ڪڏهن ڪنارن تي به اچيو نڪري. ڪيتريون ئي مثل جيلي مڇيون تانگمن ڪنارن ۽ بندرگاهن تي ڏسڻ ۾ اينديون. ڪڏهن ڪڏهن جهاز جي پمپن ۾ چڪجي فلٽرن کي به پري ڇڏينديون آهن. جيلي مڇيءَ کي ڪڏهن به هٿ نه لائجي جو خارش ٿيو پوي. اهڙي طرح ڪن سامونڊي ٻوٽن پنن کي پٽ هٿ نه لاهجي جوا انهن جا سوين سنڀا سنڀا ڪندا هٿ ۾ گهڙيو وڃن. اهڙي ئي قسم جا ڪندا جيلي مڇيءَ ۾ پٽ ٿين ٿا.

جيلي مڇيءَ ۾ ڪو به ساهه ڪڍڻ جو عضو نه ٿئي ۽ نه وري پنيءَ جو ڪنڊو يا ڇهڻ جو حواس وغيره. منجهس کاڌي کائڻ ۽ هضم ڪرڻ لاءِ هڪڙو ئي وڏو خال آهي - بلڪ اهو ئي خال سندس جسم آهي. جيلي مڇي سمنڊ جي پاڻيءَ ۾ موجود سنهو گاهه، سنڀا ڪيٽان ۽ تمام ننڍڙيون مڇيون کائي ٿي. هي مڇيون دنيا جي هر سمنڊ ۾ نظر اينديون. ڪي ايتريون ننڍيون ٿين ٿيون جو مائڪرو اسڪوپ سان ئي ڏسڻ ۾ اچن. ڪي وري تمام وڏيون ٿين. ڪي ته چئن کان پنجن فوٽن تائين به ٿين ۽ تور ۾ ويهه ٽيهه سير کن ٿين. مرڻ تي اهي Phosphorescent ٿيو پون.

جيلي مڇي آنا ڏئي ٿي جيڪي هڪ عرصي تائين سندس جسم جي هڪ پور ۾ ئي رهن. مدو پورو ٿيڻ بعد اهي ٻچن جي صورت ۾ ٻاهر نڪرن. هي ٻچا ڏيڏر جي ٻچن وانگر ڪيتريون ئي شڪليون بدلائين ۽ ڄمڻ وقت جڙيندڙ ماءُ جهڙا هرگز نه لڳن.

سامونڊي جاها

سامونڊي جاها Sea-Urchin جي شڪل گول ٿئي ٿي ۽ سندس چوڌاري ڇاڙهي وانگر ڪندا ٿين. اهي ڪندا سندس ٻچاءُ لاءِ به ڪم اچن ۽ ساڳي وقت انهن ذريعي هو سمنڊ ۾ هلي پٽ سگهي ٿو. سندس وات جسم جي هيٺين تري ۾ وڃ تي ٿئي جنهن ۾ پنج طاقتور ڏند ٿين. کيس کاڌي هضم ڪرڻ ۽ خارج ڪرڻ لاءِ آندو پٽ ٿئي. سندس Vascular سسٽم لاءِ چيو وڃي ٿو ته تمام

منجھيل قسم جو آهي. کيس پنج ٻڄي دانئون Ovaries ٿين جيڪي خاص سوراخن مان آنا خارج ڪن.

سامونڊي جڙو تمام آهستي هلي/ تري ٿو. هوندين لاءِ دار شين (Mollusks) ۽ سامونڊي گاهه تي گذارو ڪري. چون ٿا ته سامونڊي جڙو کي موسم خراب ٿيڻ جي اڳواٽ خبر پئجي وڃي ۽ طوفان ويجهو اچڻ تي هو پاڻ کي بچائڻ لاءِ سامونڊي گاهه کي ڏندن سان سوگهو جهلي بيهندو آهي. سامونڊي جڙو جا ڪيترائي قسم آهن. هڪ ته واڱڻائي رنگ جو ٿئي ٿو جنهن کي ڪيترن ئي ملڪن جا ماڻهو کائين. کيس ننڍا ۽ مڏا سونڌا ٿين. ان کان علاوه هڪ سائيري رنگ جو ٿئي جنهن کي ڊگها ناسي سونڌا ٿين ۽ اهو پٿرن ۽ پھڻن جي وچ ۾ لڪي وهندو آهي. ٻيا به ڪيترا قسم آهن جيڪي سوئڻ/ڪنڊن جي نمونن سان پرکيا وڃن ٿا. سندس مرڻ تي اهي سڀ سونڌا ڪريو پون.

سامونڊي بوٽا Sea Anemone

سمند اندر پٿرن جي وچ ۾ هي لڳل جي ٻوٽي وانگر ٻوٽي نما Zoophytes ٿين. منجهن هڪ ئي خال Cavity ٿئي جيڪو پيٽ، وات ۽ کاڌي هضم ڪرڻ جو ڪم ڏئي. هو سمند اندر ترندڙ ننڍا ڪينڊن کائين ۽ پنهنجن ڊگهن پرن/پنن ذريعي شڪار کي پاڻ ڏي ڇڪين. سمند ۾ جڏهن جوش هوندو آهي ته هي اهي پر پنهنجي چوڌاري ويڙهي بال وانگر يا ڪنڀي وانگر ٿيو وڃن.

اڻ تارو به تري سڏهن ٿا

سائنس جا ڄاڻو ۽ ڪوجنائون ڪندڙ وقت بوقت سمند ۽ ان جي جزن بابت نئون ڄاڻون ۽ عجيب عجيب حقيقتون اسان تائين پهچائيندا رهن ٿا. هي هڪ اهڙو سبجيڪٽ آهي جيڪو هميشه دلچسپيءَ جي نگاه سان ڏٺو وڃي ٿو.

سمند ڪيترو ڪارو آهي...؟ منجهس ڪيترو لوڻ آهي...؟

عام طرح سمند جي پاڻي ۾ لوڻ جو مقدار 34000PPM چيو وڃي ٿو. يعني هڪ ملين پاڻيءَ جي جزن ۾ چوٿيه هزار جزا خشڪ لوڻ جا آهن. يا ٻين انگن ۾ پاڻيءَ جي هزار حصن ۾ چوٿيه حصا لوڻ آهن. بهرحال اهو لوڻ ڪن سمنڊن ۾ گهٽ آهي ته ڪن ۾ جڳهو. مثال طور قطبن وٽ فقط پنجويهه حصا لوڻ آهن ڇو جو اتي گرمي نه هجڻ ڪري پاڻي ٻاڦ ٿي سمنڊ مان نٿو وڃي ۽ خط استوا (پون چڪر) وٽ اٺتويهه حصا لوڻ آهن جو اتي سخت گرمي ڪري هر وقت سمنڊ جي مٿاڇري جو پاڻي Evaporate (ٻاڦ) ٿيڻ ڪري سمنڊ مان نج پاڻي نڪرندو رهي ٿو ۽ پٺيان لوڻ رهجي وڃي. ڪي سمنڊ جن جي چوڌاري زمين هجڻ ڪري بند ٿيل آهن، انهن جو پاڻي اڃان به وڌيڪ ڪارو ٿئي ٿو. مثال طور ڳاڙهي سمنڊ جي هزار جزن پاڻيءَ ۾ ايڪيٽاليهن کان به مٿي جزا لوڻ آهن. هي سمنڊ اهو آهي جنهن جي مٿئين پاسي عدن، يمن، سعودي عرب ۽ مصر آهي ته هيٺين پاسي جبوتي، حبش ۽ سوڊان

آهي. هتي هڪ ته گرمي گهڻي آهي ۽ ٻيو ته مينهن نه برابر پوي ٿو نتيجي ۾ سمنڊ مان نچ پاڻيءَ جا بخار رڳو مٿي اڏامندا رهن ٿا. واپسيءَ ۾ نچ پاڻي نڪو مينهن جي صورت ۾ موٽي ٿو ۽ نه وري پنهي پاسن کان ڪا ندي آهي جيڪا ٻي ڪنهن هنڌ وسيل مينهن جو پاڻي کڻي اچي پورا ٿو ڪري.

بالتڪ سمنڊ جي پاڻيءَ ۾ وري ڪٿي ٿيهر ڪن جزا لوڻ مس آهي ته ڪٿي لوڻ بنهه ناهي. قطبن وارن سمنڊن کان ايندڙ برف جون چيون Icebergs هر وقت منجهس ڳرنديون رهن ٿيون ۽ اهڙيءَ طرح بالتڪ سمنڊ جي اتراهين پاسن وارن حصن ۾ پاڻي بلڪل نچ رهي ٿو.

اٽلانٽڪ وڏي سمنڊ جي به ڪجهه حصن ۾ پاڻي بلڪل نچ رهي ٿو. اهو وري ان ڪري جو ڪيتريون ئي وڏيون وڏيون نديون اتي اچي چوڙ ڪن ٿيون. مثال طور آمريڪا جي اميزان نديءَ جو منو پاڻي اٽلانٽڪ سمنڊ ۾ سؤ ميلن تائين پکڙيل رهي ٿو. ۽ نه فقط ندين جي چوڙوٽ پر ڪٿي ڪٿي ته وچ سمنڊ تي به منو پاڻي ملي ٿو. شروع جي زماني ۾ ماڻهن کي ڏاڍو تعجب لڳندو هو ته اهو ڇا ڪيئن آهي ته چوڌاري هزارين ميلن تائين ڪارو ٿي ڪارو پاڻي پر ڪنهن ڪنهن هنڌ ميل ڏيڍ جي قطر ۾ نچ شفاف ۽ منو پاڻي! پوءِ خبر پيئي ته جيئن اسان وٽ ڌرتيءَ تي جبل، ٽڪريون ۽ انهن مان ڦٽندڙ چشما Springs آهن تيئن سمنڊ ۾ پڻ اهڙن جبلن مان ڪٿي ڪٿي مني پاڻيءَ جا چشما ڦٽندا رهن ٿا. ۽ گندرف، شوري، سوڊا ۽ ڪلشيم وغيره جي جبلن مان نڪرندڙ چشمن جو پاڻي سواد ۾ به مختلف آهي جيئن پاڻ وٽ منگهو پير، لڪي ۽ ٻين ڪيترن هنڌن تان چشمن مان نڪرندڙ پاڻيءَ ۾ ان جبل ۾ موجود ڌاتوءَ جو ميلاب آهي. اهو ئي سبب آهي جو چشمن جو پاڻي چمڙيءَ جي ڪن خاص بيمارين ۽ ڦٽ ڦڙڙين لاءِ ڪارگر ثابت ٿئي ٿو. چمڙيءَ جا بيمار شفا حاصل ڪرڻ لاءِ اڪثر اهڙن چشمن جي پاڻيءَ سان وهجندا رهن ٿا. پوءِ ڪڏهن ڪڏهن ڪنهن بيماريءَ کي لڪي جبل جي چشمي جو پاڻي اثر نه ڪندو آهي پر منگهو پير يا ڪنهن ٻئي ڌاتوءَ واري جبل جو پاڻي يڪ ٿڪ اثر ڪندو آهي. اهڙي طرح ڪن بيمارن کي وري لڪي جبل واري چشمي جي پاڻيءَ مان اثر ٿيندو آهي. بهرحال قدرت طرفان مختلف ڌاتن سان مليل پاڻيءَ ۾ بيمارين لاءِ شفا رکي آهي پر ڪيترا ماڻهو اتي ويٺل مجاور جو ڪرشمو سمجهندا آهن يا ڪريڊٽ اتي دفن ٿيل اصلي يا نقلي پير کي ڏيندا آهن.

چشمن جي پاڻيءَ ذريعي مختلف بيمارين جو علاج تمام جهونو آهي ۽ نه فقط اسان وٽ سنڌ ۾ پر ملائيشيا، جپان کان برازيل ۽ چليءَ جهڙن ملڪن تائين اڃان به هلندو اچي. سمنڊ مان نڪرندڙ چشما ڪئربين سمنڊ ۾ تمام گهڻا آهن. (ڪئربين سمنڊ اٽلانٽڪ وڏي سمنڊ جو اهو ننڍو حصو آهي جنهن ۾ ڪيوبا، جئميڪا، ٽرينيڊاڊ جهڙا ٻيٽ ۽ وينزويلا جهڙي ملڪ جو ڪنارو اچي ٿو وڃي.

جن ڏينهن ۾ سنڌو نديءَ تي بئراجون نه هيون ۽ هميشه ڪناتار وهندي هئي تڏهن عربي سمنڊ جي ڳچل حصي جو پاڻي – سنڌو نديءَ جي چوڙ واري هنڌ کان، منو ۽ نچ هوندو هو. عربستان پاسي کان يا لنڪا پاسي کان ايندڙ جهاز تن ڏينهن ۾ رڌار، سئلائيٽ نيويگيٽر يا ڊي – ايف جهڙا اوزار نه هجڻ ڪري سنڌو نديءَ جي چوڙ واري پکڙيل پاڻيءَ مان اندازو لڳائيندا هئا ته ڪنارو ويجهو اچي ويو آهي ۽

ديبل بندر، لاري بندر يا نتي پهچڻ ۾ باقي ڪو ڏينهن به رهيو آهي. ڪاري کان مٺي پاڻيءَ ۾ پهچڻ جو ذڪر شاهه لطيف پڻ پنهنجن بيتن ۾ ڪيو آهي.

مردار سمنڊ (Dead – Sea) کي چوان نالي سان سڏيون ٿا؟

دراصل مردار سمنڊ ڍنڍ وانگر آهي. جنهن جي چوڌاري زمين ئي زمين آهي. هو ٻين سمنڊن وانگر ڪنهن وڏي يا ننڍي سمنڊ سان نٿو ملي. منجھس جيتوڻيڪ جارڊن ندي اچيو چوڙ ڪري ٿي ۽ جنهن مان کيس هر روز ڇهه ملين ٽن منو پاڻي ملي ٿو. پر بخار ذريعي منجھائس ان کان به وڌيڪ رفتار سان منو پاڻي خارج ٿيندو رهي ٿو ۽ منجھس لوڻياڻ جا جزا وڌندا رهن ٿا. ان ڪري هي سمنڊ هٿ لاهڻ سان به گھاتو لڳي ٿو. هونءَ ته ان خيال کان هر سمنڊ جو پاڻي ڪوھ جي مٺي پاڻيءَ کان گھاتو ٿئي ٿو ۽ اهو ئي سبب آهي ته جيڪو ماڻهو سئمنگ پول ۾ تري سگھي ٿو اهو سمنڊ ۾ ته هيڪاندو سولائيءَ سان تري سگھي ٿو ڇو جو سئمنگ پول جو پاڻي نج هجڻ ڪري هلڪو ٿئي ٿو ۽ ماڻهوءَ کي ترڻ ۽ هيٺ ٻڏڻ کان پاڻ بچائڻ لاءِ گھڻا هٿ پير هڻڻا پون ٿا. مردار سمنڊ جو پاڻي ته تمام گھڻن لوڻن ڪري ايڏو گھاتو آهي جو جنهن کي ترڻ نٿو اچي اهو به هن مردار سمنڊ جي پاڻيءَ ۾ سولائيءَ سان تري سگھي ٿو.

هونءَ ته صحيح معنا ۾ بحر اسود (ڪاري سمنڊ) کي به مردار سمنڊ سڏي سگھجي ٿو جو هن ۾ ڪجهه اونھائيءَ بعد – اٽڪل اسي فٽن Fathoms بعد، ڪا به زندگي ناهي. هن سمنڊ ۾ گندرف مليل هئڊروجن گئس هجڻ ڪري ڪا به مڇي، گانگت يا گاهه پسون جيئرو رهي نٿو سگھي. (ڪاري سمنڊ Black Sea جي چوڌاري ترڪي، روس، رومانيا ۽ بلغاريا ملڪ آهن).

متو اھين مڃ

ملائيشيا جي چوڌاري سمنڊ ٿي سمنڊ آهي. ان کان علاوه مينهن ايترو ته وسي ٿو جو سڄو ملڪ ننڍين وڏين ندين، نالن، وهن ۽ وهڪرن سان ڀريو پيو آهي. پاڻيءَ جا جيت جڙا ۽ جانور - مڇين، ڪيڪڙن ۽ سڀن کان وڏا تارو نانگ، خوفناڪ واڳون ۽ چڪينڊڙ ۽ زهريلون مڇيون جتي ڪٿي ملنديون.

پينانگ ۾ هڪ دفعي هٽل جي اڳيان وهندڙ ”سنگائي نيباح“ نديءَ ۾ وهنجي ٻاهر نڪتس ته ڪناري تي ملئي ۽ چيني چوڪرن کي تعجب مان پاڻ ڏي گهوريندو ڏٺم. ساڻن هٿ ملائي چرچي مان پڇيم:

”هن نديءَ ۾ زهريليون مڇيون يا نانگ ته نه آهن؟“ سڀ کان اڳيان بيٺل چيني چوڪري ڪلي جواب ڏنو:

”Tiada“ - يعني بلڪل نه. مون به اهوئي ٻڌڻ ٿي چاهيو ڇو جو ڪجهه سال اڳ تائين هيءَ ندي ڏنگيندڙ نانگن، زهريلن ڪيڪڙن ۽ جيلي مڇين کان بدنام هئي. مون وري پڪ ڪرڻ لاءِ کانئن ملئيءَ ۾ پڇيو: ”Adakah anda pasti“ (ڇا توهان کي پڪ آهي؟) ڪجهه سيڪنڊن جي ساھيءَ بعد ملئي چوڪري ورائيو:

”هائو. جڏهن کان هن نديءَ ۾ واڳن (Crocodiles) اچي واسو ڪيو آهي تڏهن کان ڪو به اهڙو نانگ يا مڇي بچي ناهي جيڪا هنن جي پيٽ حوالي نه ٿي هجي.“

”واڳون!“ مون کان رڙن ڪري ويئي. ”هن نديءَ ۾ واڳون آهن ڇا؟“ مون تعجب مان پڇيو. ۽ پوءِ ٻارن جي جواب ٻڌڻ بنا پنهنجو توال ۽ سڀاڻو ڪڍي اچي پنهنجي هٽل کان نڪتس. ٻئي ڏينهن هٽل جي استاف کان خبر پيئي ته واقعي اها حقيقت آهي ته ملائيشيا جي ٻين ڪيترن ندين وانگر ان ندي - سنگائي نيباح ۾ پڻ ڪجهه عرصي کان واڳن جو تعداد وڌي ويو آهي ۽ مون لاءِ اهڙي قسم جي درياءَ جي ڪپر تي ويڙهه به صحيح نه هو.

چون ٿا ته دنيا ۾ سڀ کان گهڻو پوائتو ۽ نفرت آموز جانور واڳون آهي. اها ٻي ڳالهه آهي ته اسانجي ملڪ ۾ نه ايترا درياءَ، دلدلي علائقا ۽ سامونڊي ڪنارا آهن ۽ نه وري انهن ۾ رهندڙ واڳون جن جو اسان کي احساس ٿئي. پر اها حقيقت آهي جيڪا هڪ دفعو ريڊرس ڊائجيسٽ ۾ به ڏنل هئي ته دنيا ۾ جيترا ماڻهو شينهن، بگهڙ ۽ نانگ مارين ٿا، انهن مڙني کان وڌيڪ موت واڳونءَ کان ٿين ٿا. آفريڪا هليا وڃو. اتي نيل توڙي نائيجر نديءَ جي ڪپرن تي رهندڙن کان پڇي ڏسو. يا زئيميزي ندي يا ڪنهن ٻي ڍنڍ يا سامونڊي ڪناري جي ڳوٺاڻن کان حال احوال وٺو ته توهان کي خبر پوندي ته دنيا ۾ جيتري واڳونءَ دانهن ڪڍائي آهي اوتري ڪنهن ٻئي جانور هرگز نه.

شاهه لطيف کان شيخ اياز تائين، عنايت بلوچ کان تاجل بيوس تائين اسان جي سنڌي شاعرن ۾ ان مانگر مڇ (واڳونءَ) جي ارڙاين جو احوال پنهنجن شعرن ۾ ڏنو آهي ۽ کيس، ظلم، هٿ، ۽ هيٺن تي هٿ ڪٽڻ واري علامت سمجهيو آهي.

الا متي مڇ جي ساري جر تي جاڙ
چرڪ ڀرن ٿيون چوليون، ڏسي پڇ پڇاڙ
ماڻهو ڪهڙي ماڙ پهچي واڳونءَ وات ۾
(شيخ اياز)

هلو هلو ڪُن تي چار ڪٽي جاڻو
ڪجي ماگر مڇ کي سائر ۾ ساڻو
ٿريو جي ٿاڻو برو ايندو بود ۾
(تاجل بيوس)

يا شاهه لطيف جو بيحد مشهور شعر:
متو آهين مڇ ٿلها ٿو ٿونا هڻين
جا تو پائڻي اڇ تنهن ڀلاريندي ڏينهنڙا

منهنجي خيال ۾ هتي واڳونءَ (Crocodile) جي جسماني بناوت ۽ زندگي بابت ٻه چار اهم ڳالهائون لکڻ بي محل نه ٿيندو:

- دنيا ۾ گهڻا واڳون وچ آمريڪا، ڏکڻ آفريڪا ۽ ايشيا جي گرم ۽ گهميل ملڪن، اتر آسٽريليا ۽ پئسفڪي پيٽن تي ٿين ٿا. واڳون چچين ۽ سانڍن جي خاندان جو ئي همراھ سمجهڻ ڪپي.
- سندس ڏندن جي بناوت قدرت نرالي ٺاهي آهي. سندس ڪوبه ڏند پڇڻ تي ان جاءِ تي يڪدم نئون ڏند نڪريو اچي. اهو سلسلو سڄي ڄمار هلندو رهي ٿو. پر ساڳي وقت قدرت اها ڳالهه سندس فائدي ۾ نه رکي آهي ته هو انهن ڏندن سان چٻاڙي سگهي. واڳونءَ جا مڙيئي ڏند فقط شڪار کي جهلڻ لاءِ ٿين ٿا. ننڍو وڏو شڪاري هنجي چڪ ۾ ائين سوگهو ٿيو وڃي جڏهن سندس وات لوهي وائسر Vise هجي.
- واڳون هر شيءِ ڳرڪايو وڃي. سندس آندو/پيٽ ايڏو سخت آهي جو ”پٿر هضم، لڪڙ هضم“! سندس پيٽ ۾ کاڌي خوراڪ کي هضم ڪرڻ واريون رسون هٿڀرو ڪلورڪ ائسڊ سان ايترو ته ڀريل آهن جو مهنن اندر لوهي پالا ۽ گنڍا ڪڙا سڀ ڳاريو ڇڏين.

- ساڳي وقت واڳونءَ ۾ اها به خاصيت آهي ته هن کي کاڌو گهٽ ملي ته به گذارو ڪري سگهي ٿو. ڪراچيءَ جي منگهو پير تي پيل واڳون - جن کي ڪنهن زماني ۾ ته ماڻهو تمام گهڻو ڪارائيندا هئا - ويندي سڄا سڄا ٻڪرا کين اچلي ڏيندا هئا پر هاڻ عقيدي گهٽجڻ ڪري (يا شايد ٻاڪرو گوشت مهانگو ٿيڻ ڪري، ماڻهو تي ويءَ V.C.R پنڀان مشغول ٿيڻ ڪري) منگهو پير ڏي هاڻ ڪو ورلي رخ ڪري ٿو ۽ ويچارا واڳون - ”پيرن مرشدن جيان پوڄڻ وارا“ هاڻ ”نڌڻڪن ۽ يتيم ٻارن وانگر“ اپ ۾ اڪيون هڻيو ويٺا آهن ته من ڪو تلهار جي ڪوڄي دڪاندار جو فائدو ٿئي يا قمبر جي وڏيري کي پٽ ڄمي ته اچي سکا پوري ڪري وڃي. ۽ سڄي ڏينهن ۾ سير اڌ سير هڏين چيچڙن وارو گوشت ڪو مس ٿو ملين. پر اهو آهي ته ان تي به سالن کان جيئرا آهن. نه ته اهڙي ڳري قسم جي ٻئي ڪنهن جانور کي ايترو گهٽ کاڌو ملي ته يا ته پاڻ لاڏاڻو ڪري يا ڪنهن ٻئي آيل تماشبين جو لاڏاڻو ڪرائي.
- واڳونءَ کي شڪار تي حملو ڪرڻ لاءِ به هٿيار آهن. هڪ سندس خوفناڪ ڄاڙيون ۽ ٻيو پيچ. واڳونءَ جي پيچ جو خوني وار ڍڳي يا سان جهڙي وڏي جانور يا ماڻهوءَ کي به ڏيري ڪريو رکي.
- شڪار کي حملو لاءِ واڳونءَ کي هڪ ٻيو به طريقو آهي. هو پاڻيءَ ۾ سب - مٿرين (آب دوز ٻيڙي) وانگر هيٺ وڃي پوءِ آهستي آهستي شڪار جي ويجهو پهچي کيس اهڙو ڪٽي سوگهو ڪري ٿو جو پوءِ هو چري چري به نٿو سگهي.
- ٻيا جانور ماڻهوءَ تي گهٽ حملو ڪن ٿا يا جيسين هنن جي ڪُنڊ نٿي ڪٽجي. پر دنيا ۾ واڳون هڪ اهڙو نرجو جانور آهي جيڪو ماڻهو تي هروڀرو ۽ هميشه حملو ڪندو اچي.
- انهن هنڌن تي جتي واڳون پير ڪري پوڄيا وڃن ٿا ۽ کين هڪ هنڌ ستي ستي کاڌو ملندو رهي ٿو يا انهن ڍنڍن ۾ جتي مڇيون تمام گهڻيون ۽ اڻ ڪٽندڙ آهن. اتي هو ماڻهوءَ تي حملو نٿا ڪن. پر واڳونءَ جو جيئن ئي قدرتي شڪار - مڇي ختم ٿئي ٿي ته پوءِ ماڻهوءَ تي به حملو شروع ڪريو وٺي. انساني ماس تي هڪ دفعو ڏاڏ هرڻ بعد هو سڄي ڳوٺ لاءِ مسئلو ٿيو پوي.
- سندس شڪار مردن کان وڌيڪ عورتون ٿين ٿيون جيڪي آفريڪا جهڙن غريب ملڪن ۾ نڊيءَ تي پاڻي ڀرڻ، وهنجڻ، يا ڪپڙا ڌوئڻ لاءِ وڃن ٿيون. يا ننڍا ٻار ٿين ٿا. ڪجهه آفريڪن ۽ پئسفڪي ٻيٽن جون عورتون سندن بيوقوفِي ۽ جاهليت ڪري به واڳونءَ جو شڪار ٿين ٿيون. هو ڪوڙن ويڄن، حڪيمن، جادوگرن ۽ فقيرن کان واڳون خلاف منتر، تعويذ يا شوڪاريل خاڪ بدن کي ملي سمجهن ٿيون ته ان جي اثر ڪري واڳون سندن وار به ونگونه ڪندو.

• ”سانباھو سمونڊ جو“ ڪتاب ۾ به واڳونءَ بابت لکي آيو آهيان ته هو گوشت چٻاڙي نٿو سگهي. ان ڪري جھليل شڪار جي ننڍو ڪٽو ٻلو آهي ته پوءِ ان کي سڄو ئي ڳرڪايو ڇڏي. باقي جي اهو وڏو – جانوريا ماڻهو آهي ته ان کي اتي جواتي نٿو ڳهي پر پهرين هن جو ساھ ڪيڏ لاءِ هن کي گھلي گھلي اونهي پاڻيءَ ۾ ٻوڙي ٿو پوءِ ڪجهه ڏينهن لاءِ اتي پاڻيءَ ۾ ئي ڇڏي ڏيڻس ٿو جيئن ان جو جسم سڙي ۽ ڳري. ان بعد ان جا ٽڪرا ٽڪرا چڪي، پٽي، پوءِ انهن کي ڳهي ٿو.

• هونءَ دنيا جي واڳن کي ڪو پڇندو به نه هو. ماڻهو ڪانئس پاسو ڪندا رهندا هئا. ويڙهاڪ يا چرپر ڪندڙ واڳونءَ کي ڳوٺ جا گڏجي ماري اتي جواتي درياھ ۾ لوڙهي ڇڏيندا هئا يا ڪناري تي ڪانگن ۽ ڳجهن حوالي ڪندا هئا. ڀلو ٿئي پئرس جي عورتن جو جن کي سڀ کان پهرين خيال آيو ته واڳونءَ جي ڪل مان شيون ٺهرائجن. وڏي لڙائيءَ کانپوءِ آهستي آهستي واڳونءَ جي ڪل جا پرس، بئگون، سليپر سپاٽا فئشن ۾ اچي ويا. واڳونءَ جي مٿين ڪل ته تمام ڪهري ۽ سخت ٿي ٿئي پر پيٽ هيٺان وارو ٿورو حصو ان ڪم لاءِ ڪتب اچي ٿو. واڳونءَ کي ماريندڙ هزار سوا هزار کن ڊالر ان ڪل مان ڪمايو وئي. ۽ ان ڪل جو سامان ڏهه هزار ڊالر ۾ وڪامي ٿو. سواج ڪلهه جيتوڻيڪ هاڻين ۽ گينڊن وانگر واڳن کي مارڻ جي به بندش آهي پر تنهن هوندي به جنهن کي جتي ٿو جهٽ لڳي اتي واڳونءَ جواتي ٿو آڻي. جيئن سنڌ ۾ تترن ۽ آڙين سان حشر آهي. ڏسندي ئي ڏسندي دنيا جون ڍنڍون ۽ درياءَ، واڳن کان خالي ٿي رهيا آهن. ۽ جيئن دنيا مان ڪيترن ئي جانورن جو نسل ٻنھ نابود ٿي چڪو آهي، اهڙي طرح بائلاجسٽن کي ڊپ آهي ته ڪٿي واڳونءَ جو نسل به ختم نه ٿي وڃي، نيٺ نديءَ ۾ رهندڙ واڳن جي جنس ته ذري گهٽ غائب ٿي وئي آهي.

تازو ملائيشيا جي گورنمينٽ پڻ قانون جاري ڪيو آهي ته بنا ڪنهن سبب جي ڪو به ماڻهو هروڀرو واڳونءَ کي ماريندو ته هن کي سزا طور هڪ هزار ملائيشي ڊالر (ٽيهه هزار رپيه کن) ڏنڊ يا ۽ سال جيل ملندو. بهرحال اسان ته پڙهيل ڳڙهيل آهيون ۽ اهو قاعدو اخبار ۾ پڙهي ان تي عمل ڪري رهيا آهيون. هٿ ته ساڳيو قانون هٿ ته واڳن لاءِ به ڪپي ته هو اسان کي به هٿ نه لائين. بهرحال انهن لاءِ قانون آهي يا نه. ان تي عمل ڪن ٿا يا نه پر ان ڏينهن ٻليءَ وانگر آئون نئين حياتي ماڻي اچي هوٽل کان نڪتس ۽ اڳتي ائين درياھن ۽ واهن ۾ وهنجڻ جي ٿرڙپائي کان توبنهن ڪري ڇڏيم.

سنڌو نديءَ جي ڊولفن

سامونڊي مخلوق بابت گذريل ٽيهارو سالن کان لکندو اچان. هاڻ انهن مضمونن کي سموهي ڪتابي صورت ٿي ڏنم ته ڏيان ۾ آيو ته ٻه پاڻيءَ جون شيون جن جي سڃاڻپ اسانجي سنڌو ندي (انڊس) سان آهي ۽ جيڪي پنهنجي نوعيت جون نراليون شيون آهن.... جيڪي سڄي دنيا ۾ مشهور آهن جن جا مقامي سنڌي نالا آهن.... چو جو شارڪ، وهيل، لويستر وغيره ته کليل سمنڊن جون شيون آهن جيڪي ٻين ملڪن ۽ انهن جي ڪلچر سان وابسته آهن.... ايتريقدر جو ڪمي، ڪچون، گانگت جهڙا اسان وٽ نالا آهن ته اهي فقط اسان تائين محدود آهن.... توهان کي نيت يا انسائڪلوپيڊيا ۾ اهي سنڌي نالا رومن انگريزيءَ ۾ لکڻ سان انهن جو احوال يا تصويرون نه ملنديون. ان لاءِ توهان کي Turtle يا Prawn انگريزي نالا لکڻا پوندا.... پر سنڌو نديءَ جون ٻه شيون جن جا سنڌي نالا رومن انگريزيءَ ۾ لکڻ سان توهان کي معلومات ملي ويندي جو دنيا ۾ اهي شيون اسان جي سنڌي نالن سان سڃاتيون وڃن ٿيون. اهي آهن: ٻلهڻ جنهن کي انگريزيءَ ۾ ”انڊس ڊولفن“ سڏجي ٿو ۽ ٻيو پلو (Pala) – جنهن کي بنگالي ”هلسا“ سڏين ٿا. ٻلي جهري شڪل ۽ سواد جي مڇي آمريڪا جي ٻه ڪجهه دريائن ۾ ملي ٿي جنهن کي هو Shad سڏين ٿا ۽ USA ۾ رهندڙ اسان جا سنڌي دوست ان ”شاد“ مڇيءَ مان مهراڻ جي ٻلي جون سڪون لاهين ٿا.

هتي پهرين ڊولفن (Dolphin) مڇيءَ جو ذڪر ڪنداسين – جنهن بابت سڀ کان پهرين اهو ٻڌايان ته اها ”شارڪ“ وانگر مڇي ناهي پر ”وهيل“ وانگر کير پياريندڙ جانور (Mammal) آهي – بلڪ ڊولفن جو وهيل جي فڪر سان ئي تعلق آهي.... پر ”ڊولفن“ وهيل يا شارڪ مڇيءَ وانگر خوفناڪ جانور نه آهي. نه ئي طبيعت ۾ ويڙهاڪ آهي. ڊولفن جهڙي شڪل ۾ سني آهي اهڙي ئي فطرت ۾ بيحد ذهين، شرارتي، ڪرتب سڪي ٻين کي وندرائڻ واري ۽ انسان ذات سان دوستي ڪرڻ واري آهي. اسان جي برادريءَ جا ماڻهو يعني جهاز هلائيندڙ ڊولفن جي عزت ڪن ٿا ۽ هن جي شڪار کان دنيا جا ماڻهو پرهيز ڪن ٿا چو جو جهاز مان ڪو ماڻهو سمنڊ ۾ ڪري ٿو ته جتي شارڪ جهڙيون مڇيون هن کي هڙپ ڪرڻ جي ڪوشش ڪن ٿيون اتي ڊولفن جيڪي گروپ ۾ هلن ٿيون، هن جو بچاءُ ڪن ٿيون. پتڪيل تاروءَ کي ڪناري ڏي ڏکي اچن ٿيون.

دنيا جو شايد ئي ڪو چڙيا گهر (Zoo) هجي جنهن ۾ مهمانن کي وندرائڻ لاءِ ڊولفن جا ڪرتب نه ڏيکاريا ويندا هجن. اها پاڻيءَ مان ٻاهر نڪري گول رنگ مان ٽپي سگهي ٿي. توهان سان والي بال کيڏي سگهي ٿي. توهان کي پاڻ تي گهوڙي وانگر سوار ڪري هلي ٿي.... دنيا جي ڊولفنن کي ترين ڪرڻ سان هو ڪيترائي ڪيل تماشا ڏيکاري سگهن ٿيون پر افسوس جو اسانجي سنڌ جي ڊولفن (ٻلهڻ) ان قسم جا ڪم ڪرڻ کان لاچار آهي جو اها نابين آهي.

ڊولفن جي شڪل کڻي مڇيءَ جهڙي آهي. هن جو جسم، پچ، ڪنپڙاٽيون (Flappers) وغيره مڇين جهڙا آهن.... هو مڇين وانگر تري سگهي ٿي.... مڇيءَ وانگر پاڻيءَ ۾ ڄمي ٿي پاڻيءَ ۾ مري ٿي پر آهي جانور. ان جي کل تي مڇيءَ وانگر چلر نٿا ٿين.... هن کي مڇيءَ وانگر ڪليون (Gills) هجڻ بدران انسانن ۽ جانورن وانگر ڦڦڙ آهن ان ڪري هوءَ مڇيءَ وانگر پاڻيءَ مان آڪسيجن حاصل ڪرڻ بدران پاڻيءَ جي Surface تي اچي نڪ (ناسوتيءَ) ذريعي ساهه کڻي هوا کي ڦڦڙن ۾ داخل ڪري ٿي جتي سندس رت کي هوا مان آڪسيجن ملي ٿي. مڇيون هزارين آنا ڏئي هليون وڃن ٿيون پٺيان انهن آن مان ڦٽندڙ ٻچا مرن، ٻچن، وڏا ٿين.... اها انهن جي قسمت. اتي ڊولفن جانورن وانگر فقط هڪ ٻار ڄڻي ٿي جنهن کي هوءَ ڏهه مهينا کن پيٽ ۾ سانڍي جڏهن ڄڻي ٿي ته ان جي گهٽ ۾ گهٽ ڇهه اٺ مهينا پرگهور لهي ٿي.... هن کي پاڻ سان وٺي هلي ٿي.... وقت تي کير پياري ٿي.... وغيره.

ڊولفن لاءِ سائنسدانن جو چوڻ آهي ته هن کي ٻن قسمن ۾ ورهائي سگهجي ٿو. هڪ دريائي ڊولفن ۽ ٻي سامونڊي ڊولفن.

سامونڊي ڊولفن جون ٻه يا ٽي نه پر 32 جنسون آهن جيڪي سڀ دنيا جي ذري گهٽ سڀني سمنڊن تي نظر اچن ٿيون.... يعني توهان دنيا جي ڪنهن به سمنڊ تي وڃو ڊولفن توهان کي نظر ايندي. هونءَ ڊولفن گهڻو ڪري ڪناري جي ويجهو ٿي رهي ٿي. هڪ اهو به سبب آهي جو ڊولفنن ۽ ”سي گل“ پکين کي ڏسي جهازرانن کي خوشي ٿيندي آهي ته هاڻ ڪنارو ويجهو آهي.... سمنڊ جي ويرين ۽ طوفاني راتين کان جان چڻي.

ڊولفن جون اهي جنسون 3 فٽن کان 30 فٽ ڊيگهه جون ٿين ۽ وزن 45 ڪلو کان 9000 ڪلوگرام (9 ٽن) ٿين. انهن جنسن ۾ ٻه تمام مشهور آهن. هڪ ٻاٽلي (بوتل) جهڙي نڪ واري ڊولفن ۽ ٻي عام (ڪامن) ڊولفن. ٻاٽليءَ جي نڪ جهڙي ڊولفن پنهنجي شڪل مان ڪلمڪ لڳي ٿي. دنيا جي چڙيا گهرن ۽ ماهي خانن ۾ اسان جو هيءَ ڊولفن آڌر پاءُ ڪري ٿي. هن جو مٿيون حصو ڪارسو ٿئي ٿو ۽ هيٺيون اڇيرو (سفيد). هن رنگ جي اسڪيم سان هن جو پينگٽن وانگر وڏن جانورن کان بچاءُ ٿيو وڃي جن کي ڊولفن چٽيءَ طرح نظر نٿي اچي. هن جي وات ۾ اٽڪل 160 ڏند ٿين ٿا. هن قسم جون ڊولفنون ائٽلانٽڪ، پئسفڪ ۽ هندي وڏي سمنڊ (Indian Ocean) جي گرم حصن ۾ جام نظر اچن ٿيون. هي ڊولفن 20 کان 50 جي تولي ۾ رهن ۽ ملي جلي مڇين جو شڪار ڪن. سندن پسنديدہ کاڌو مڇي آهي. مڇين جي شڪار لاءِ ڊولفن کي وڏي پچ ڊڪ ڪرڻي پوي ٿي ڇو جو شڪار پنهنجو پاڻ ته هنجي وات ۾ داخل نه ٿيندو. ان ڪري ڊولفن 20 ميل في ڪلاڪ جي رفتار سان ڊوڙي ٿي. هوءَ 26 کان 30 ڊگريون سينٽي گريڊ جي گرمائش ۾ خوش رهن ٿيون.

مادي ڊولفن هڪ دفعي ۾ فقط هڪ ڦڙ ڏئي ٿي جيڪو ڄمڻ وقت 3 کان 4 فٽن تائين ڊگهو ٿئي ٿو. هر ٿيءَ جي ٻچي وانگر ڊولفن جون نئون ڄاول ٻار به بيحد شرارتي ۽ ڪيڏڻ ٽپڻ وارو ٿئي ٿو. ڊولفن هميشه جهازن ۽ ٻيڙين جي پٺيان اچي ٿي ڇو جو هوءَ انسان دوست آهي جن سان هوءَ محبت ڪري ٿي.

”عام“ ڊولفن جا ٻه ڪيترائي قسم آهن. دنيا جي مختلف سمنڊن ۾ تعداد، رنگ، جسامت، ڊيگهه ۽ سونڊ جهڙي منهن جي حساب سان هن جا مختلف قسم آهن. هن ڊولفن جي وات ۾ 200 کن ڏند ٿين ٿا. هن قسم جون ڊولفنون فقط اتر قطب ۽ ڏکڻ قطب جي سمنڊن ۾ نه پر ميڊيٽرينين (بحرِ روم) ۽ ڪاري سمنڊ (بحرِ اسود) ۾ به وڏي تعداد ۾ ٿين ٿيون. هي ڊولفن به سامونڊي ڪناري ويجهو رهڻ پسند ڪن ٿيون پر ڪڏهن ڪليل سمنڊ جي سير لاءِ به نڪريو وڃن.

هي ”عام“ نسل جون ڊولفنون ڏهن کان هڪ سؤ جي ٽولي ۾ نظر اچن ٿيون.... ويندي هڪ هزار جو گروهه يا ڪٿي چئجي ته سڄي قبيلي سان گڏ گڏ نظر اچن ٿيون. ٻيا لڏ پلاڻ ڪرڻ وارا پکي يا جانور ته فقط خاص موسمن ۾ دنيا جي هڪ حصي کان ٻئي ڏي وڃن ٿا.... جيئن ڪونج يا آڙي سياري جي موسم ۾ خط استوائي گرم ملڪن ڏي لڏي اچي ٿي ۽ پوءِ اونهارو ٿيڻ تي واپس اتر جو رخ اختيار ڪري ٿي. پر ڊولفنون ٻار هوئي پيون چڪر هڻن هڪ سمنڊ مان ٿي وري ٻئي ۾.... اتان پوءِ ٽئي ڏي يا وري موٽي پهرين ۾ اچن.... يعني کين سير و تفريح ڪرڻ جو وڏو شوق آهي. ميڊيٽرينين سمنڊ کان ائٽلانٽڪ سمنڊ ۾ پيون اينديون.... اتان پوءِ هندي وڏي سمنڊ جو رخ ڪنديون يا پئسفڪ سمنڊ ڏي هليون وينديون يا آمريڪا جي ڪنارن تي گهمنديون وتنديون – هي ”عام“ نسل جون ڊولفنون 25 نات (يعني 25 ناتيڪل ميل في ڪلاڪ) جي رفتار سان تري سگهن. هي به ٻاٽلي مهاندي واري ڊولفن (يعني ڪلمڪ ڊولفن) وانگر جهاز ۽ پيڙين جي پويان پويان هلن ٿيون. دراصل ڊولفن انسانن سان بلڪل ان ريت محبت ڪري ٿي جيئن توهان جا ٻيا پالتو جانور. ان ڪري هن کي تفريح گاهن ۾ به پاليو وڃي ٿو. عام طور تي هي ڊولفن به مڇيون کائين ٿيون. توهان ڏٺو هوندو ته ڪرتب ڏيکارڻ وارين ڊولفنن کي سندن هر ڪرتب سرانجام ڏيڻ بعد هنن جو ٽرينر هڪ هڪ مڇي وات ۾ وجهي ٿو. ڪرتب شروع ڪرائڻ کان اڳ هنن کي ٻه ٽي ڪلاڪ بکيو رکيو وڃي ٿو جيئن هوڻ خوراڪ (مڇيءَ) جي شوق ۾ صحيح طرح ڪرتب ڪري.

ڊولفن جي هن جنس جي مادي پڻ هڪ وقت ۾ هڪ ئي ڦر ڏئي ٿي جيڪو سوا ٽن کان چارفت ڊگهو ٿئي ٿو. هر ڊولفن ٽن کان چئن سالن جي عمر تائين جوان ٿيو وڃي ۽ اها 25 کان 30 سال جيئري رهي ٿي.

ڊولفنن جي خاندان جي هڪ ٻي جنس ”رِسو ڊولفن“ سڏجي ٿي. رِسو (Risso) ڊولفن پنهنجن ڊگهن ڏندن کان مشهور آهي. هن جا ڏند اٽڪل سوا انچ ڊگها ٿين ٿا. پر مزي جي ڳالهه اها آهي ته هن جي مٿين ڇاڙيءَ ۾ هڪ ڏند به نه ٿئي. هيٺين ڇاڙيءَ ۾ به ڪي گهڻا ڏند نه ٿين.... بس پنهجي پاسن کان ست ڏند ٿين. پر انهن ڊگهن ۽ تڪن ڏندن ڪري هيءَ زبردست شڪاري ڊولفن آهي. هن جو قد 13 فٽ ۽ وزن 700 ڪلو گرام ٿئي.... يعني ڪافي وڏي ٿئي ٿي ۽ اسان جهڙي 75 ڪلو وزن جهڙي ڏهن ماڻهن جي تور برابر ٿئي ٿي. هوڻ 40 کان 50 ڊولفنن جو ٽولو ٺاهي رهي ٿي. هيءَ گهڻو تڪونتي تري سگهي پر هن کي برداشت جي وڏي قوت آهي ۽ اڌ ڪلاڪ تائين بنا ساهه ڪڍڻ جي.... يعني سمنڊ جي مٿاڇري تي

اچڻ جي سمنڊ اندر شڪار جي ڳولا ڪري سگهي ٿي. ياد رهي ته هيءَ مڇين وانگر پاڻيءَ مان آڪسيجن کڻڻ بدران سمنڊ جي سطح تي منهن مٿي ڪري ساهه کڻي ٿي. ان ڪم لاءِ ڊولفنن کي به وهيل وانگر ٿوري ٿوري دير بعد پاڻيءَ جي مٿاڇري تي اچڻو پوي ٿو. هن جنس جي ڊولفنن جي هونءَ خاص غذا ڪٽل فش آهي.

ريسو ڊولفن (Risso's Dolphin) کي تائيوان جا مهاڻا (Monk Dolphin) ”ٻائو ڊولفن“ به سڏين ٿا. هيءَ ڊولفن فرينچ سائنسدان ائنتونيوريسو (1777 – 1845) جي نالي آهي. هڪ ٻي مڇي (Lantern Fish) جي هڪ جنس پڻ هن ريسو جي نالي آهي. ريسو جا مڇين بابت فرينچ ۽ انگريزيءَ ۾ ڪيترائي ڪتاب آهن.

ڊولفنن جي هڪ بيهڪ ڳري جنس به ٿئي ٿي جيڪا ”اوراڪا“ سڏجي ٿي.... هن کي ”قاتل وهيل“ به ڪوٺيو وڃي ٿو. دراصل هيءَ آهي ته ڊولفنن ۾ هن جي وڏي سائيز ۽ شڪاري عادت جي ڪري مهاڻا هن کي وهيل سڏين ٿا. هيءَ 30 فٽ ڊگهي ۽ وزن ۾ اٺ نو هزار ڪلوگرام ٿئي ٿي..... يعني سؤ کن ماڻهن جي وزن برابر. هن جي وات ۾ 50 کن ڏند ٿين ۽ اهي ٽڪنڊي شڪل جا آهن. هيءَ خطرناڪ ڊولفن دنيا جي سڀني سمنڊن ۾ نظر اچي ٿي پر گهڻي تعداد ۾ اتر ۽ ڏکڻ قطبن ۽ ائنٽارڪٽڪا ۾ نظر اچي ٿي ۽ گهڻو ڪري ڪناري جي ويجهو رهي ٿي. هيءَ ڊولفن عام طرح ٻن کان اٺن جو ٽولو ٺاهي هلي. ڪڏهن ڪڏهن 30 کان 40 جو لشڪر به ٿيو وڃي. اوراڪا ڊولفن پيت قوت لاءِ پينگوئن، سيل ۽ ننڍڙين وهيل مڇين جو شڪار ڪري ٿي.

اوراڪا ڊولفن تمام تڪي يعني 57 ڪلوميٽر في ڪلاڪ جي رفتار سان تري ٿي. ساهه کڻڻ لاءِ هوءَ هر هر پاڻيءَ جي سطح (مٿاڇري) تي اچي ٿي ۽ 15 ميٽر اٿاهون ۽ 13 ميٽر ڊگهو ٻُڙ (Jump) ڏئي ٿي. هيءَ ڊولفن تمام طاقتور ٿئي ٿي ايتري قدر جو سمنڊ ۾ ترندڙ هڪ ميٽر برف جي ٿلهي چپ (Ice berg) کي ٽوڻو (مٽو) هڻي پڇي سگهي ٿي. مڙي جي ڳالهه ته هيءَ ڊولفن ڪڏهن ڪڏهن تفريح خاطر سمنڊ جي چولين تي پاڻ کي چرپر ڪرڻ بنا ڇڏي ڏيندي آهي جيئن ڪو ٿلهو ماڻهو پيت مٿي ڪري بنا چرپر جي پاڻ کي سئمنگ پول جي مٿاڇري تي لپٽيل رکندو آهي. اهڙيءَ ريت هيءَ ڊولفن لهرن جي رحم و ڪرم تي ترندي رهندي آهي. هن مڇيءَ کي قدرت اهو عقل ڏنو آهي ته هوءَ ان حالت ۾ به پنهنجو مٿو پاڻيءَ مان ٻاهر ڪڍي رکي ٿي جيئن هوءَ نڪ ذريعي ساهه کڻندي رهي.

سائنسدان چون ٿا ته ڊولفن هڪ ذهين مخلوق آهي. هن جي ذهانت ڪُتي ۽ چمپانزي بندر جي عقل جيتري آهي. ڪلمڪ ڊولفن ته وڏي سيلاني ٿئي ٿي. روزانو 100 ميلن جي علائقي ۾ چڪر هڻيو وٺي. فلوريڊا (USA) جي ڪناري تي ملندڙ ڊولفن جپان ۽ ناروي تائين جو چڪر هڻيو اچن. ڏکڻ آفريڪا جي ڪناري واريون ڊولفن نيوزيلينڊ ۽ ارجنٽائين تائين ٿيو اچن.

ڊولفنن جي سڀني جنسن جي ڊزائين (ساختماني) تارپيدو جهڙي ٿئي ٿي. هنن کي پيدلن جيان ٻه اڳيان ڪنڀڙا ٿيون ٿين جن کي توهان ڊولفن جا هٿ سڏي سگهو ٿا جن ذريعي هوءَ تري ٿي. پر هن کي

پٺيون ڪنپڙا ٿيون يا جنگهون نه ٿين. هن جو پچ بيحد مضبوط ٿئي ٿو ۽ اهو ئي ڪم ڪري ٿو جيڪو ڪنهن جهاز يا پيڙي ۾ سڪان (Rudder) ڪري ٿو.

ڊولفن جي چمڙي (ڪل) نرم لسي ۽ رٿڙ جهڙي ٿئي ٿي جنهن جي هيٺان چرپيءَ جو تهه ٿئي ٿو جيڪو هن کي سرد موسم يا سرد علائقن ۾ سيءَ کان بچائي ٿو..... يعني هن کي قدرتي اوورڪوٽ آهي، اهو ئي ”اوور ڪوٽ“ ضرورت پوڻ تي يعني بک جي حالت ۾ هوءَ کاڌي تور استعمال ڪري ٿي. چرپي پاڻيءَ کان هلڪي هجڻ ڪري ڊولفن کي ترڻ ۽ فلوت ڪرڻ ۾ مدد ڏئي ٿي.

ڊولفنن کي قدرت طرفان ٻڌڻ جي صلاحيت به تمام اعليٰ درجي جي مليل آهي. بلڪ ڪيترا آواز جيڪي اسان (انسانن) جا ڪن ٻڌي نٿا سگهن اهي ڊولفن ٻڌي ٿي. پاڻيءَ ۾ ڪنهن هلڪي شيءِ جي ڪرڻ يا پاڻيءَ ۾ هلڪي چرپر ٿيڻ جو آواز به ڊولفن جهڻو ٿئي.

اسان جي انڊس ڊولفن (پلهڻ) کان علاوه سمنڊ تي رهندڙ باقي ڊولفنن جي بصارت يعني نظر به سٺي آهي. ڊولفن جي جسم جي ٻاهرين ڪل بيحد حساس ٿئي ٿي ۽ هوءَ ان ذريعي هر آواز کي محسوس ڪري سمجهيو وڃي ته سندس علائقي ۾ ڪجهه گڙبڙ آهي..

ها، ڊولفن سان هڪ ڪمزوري ضرور آهي ته هوءَ سونگهي نٿي سگهي. سندس نڪ جون ناسون فقط ساهه کڻڻ لاءِ آهن. قدرت طرفان هن کي هڪ ٻي صلاحيت ضرور مليل آهي. جنهن کي پاڻ رڊار (Radar) چئي سگهون ٿا جنهن جي مدد سان ڊولفن سفر جي دوران سامهون ايندڙ شيون يا پاسي اوسي کان رڪاوٽ يا دشمن کان خبردار ٿي سگهي ٿي. ڊولفن اسان وانگر هڪ ئي وقت ڇهه ست ڪلاڪ سمهي نٿي سگهي. هوءَ فقط ٽيهه سيڪنڊن، يعني اڌ منٽ لاءِ سمهي سگهي ٿي پر اها ٻي ڳالهه آهي ته هوءَ ڏينهن رات ۾ ڪيترا ئي دفعا ٽيهه ٽيهه سيڪنڊن لاءِ سمهي ٿي.

سندو نديءَ ۾ موجود ڊولفن جي جنس فقط ۽ فقط سنڌو نديءَ ۾ ٿئي ٿي. افسوس جي اها ڳالهه آهي ته اها ڊولفن جيڪا دنيا لاءِ حيرت جو باعث آهي جنهن تي هڪ طرف دنيا جا سائنسدان/بايولاجسٽ کيس اهم سمجهي تجربا ڪن ٿا ۽ ٻين الاقوامي ادارا هن دريائي جانور جي بچاءَ ۽ ان جي نسل وڌڻ لاءِ وڏو خرچ ڪري رهيا آهن ته ٻي طرف اسان وٽ ڪيترن کي اها به خبر ناهي ته سنڌو نديءَ ۾ هڪ خاص قسم جي ڊولفن آهي جيڪا انڊس ڊولفن، انڌي ڊولفن، پلهڻ، پاسيرو ترندڙ ڊالڻ جهڙن نالن سان سڏي وڃي ٿي. ڪيترن کي ته اها به خبر ناهي ته ڊولفن مڇيءَ جو قسم آهي يا لڌڙي وانگر پاڻيءَ جي جانور جو! بهرحال ان آخري حصي بابت شروع ۾ ڪافي ذڪر ٿي چڪو آهي ته ڊالڻ وهيل وانگر جانور آهي جنهن جي مادي انسانن وانگر ٻچو ڄڻي ٿي ۽ ان کي پاڻ سان گڏ رکي کير پياري ٿي. ڊولفن کي مڇيءَ وانگر نه چلڻ ٿين ۽ نه ڪليون..... ان ڪري هوءَ هر هر پاڻيءَ مان ٻاهر منهن ڪڍي نڪ مان ساهه کڻي ٿي. بهرحال هتي پاڻ ڊولفن جي فقط ان جنس بابت ڳالهه ڪنداسين جيڪا اسان جي انڊس نديءَ ۾ سوين هزارين سالن کان موجود آهي ۽ جيستائين سنڌو نديءَ تي ڊئمون ۽ بئراجون نه ٺهيون هيون تيستائين هيءَ پلهڻ (انڊس ڊولفن) سنڌو نديءَ جي چوڙ کان اتر ڏي ستلج بياس

ندين تائين پئي هلي چلي پر هاڻ مختلف حصن ۾ ورهائجي وئي آهي. هوءَ ڄامشورو (غلام محمد بئراج) يعني ڪوٽڙيءَ کان درياھ جي چوڙ تائين ورلي ڪا نظر اچي ٿي جو سياري جي موسم ۾ اتي پاڻي ئي نه آهي. البت سکر ۽ گدو بئراج جي وچ وارو سنڌو نديءَ جو اهو حصو آهي جتي هيءَ ٻلهڻ ملي ٿي ۽ سنڌ حڪومت طرفان ان جي بچاءَ لاءِ اُڀاءُ ورتا پيا وڃن جيئن هيءَ منفرد قسم جي ڊولفن زنده سلامت رهي ۽ اسانجو ايندڙ نسل به ان کي ڏسي سگهي.

سنڌو نديءَ ۾ موجود هن ڊولفن جو سائنسي نالو Platanista Indi ۽ Platanista Gangetica آهي. عام طرح انگريز به هن کي Bhulan (جيڪو سنڌي لفظ ٻلهڻ مان آهي) ۽ ”انڊس ڊالڻ“ سڏين ٿا. هيءَ ڊيگهه ۾ 7 کان 10 فوٽ ٿئي ۽ کيس ٻاتليءَ جهڙو ڊگهو منهن ٿئي هن کي هر ڄاڙيءَ ۾ 28 کان 29 ڏند ٿين. رنگ گلابي مائل خاڪي برائون اٿس. کل بيحد نازڪ ۽ نرم ٿئيس ٿي. ڊولفن جو مغز وڏو هجڻ ڪري هوءَ بيحد ذهين ٿئي ٿي ۽ عام طرح ننڍي عمر جي ڊولفن کي ڪرتب سيکاري وڃن ٿا.... سواءِ انڊس ڊولفن جي جيڪا تقريبن انڌي آهي. هونءَ دنيا جي ڪا به ڊولفن ڄاڻي وائي انسان جي لاءِ نقصانڪار ناهي.... بلڪ ڊولفن لاءِ مشهور آهي ته هوانسان ذات جون دوست آهن ۽ هو هميشه انهن هنڌن تي نظر اچن ٿيون جتي پيڙيون ۽ ماڻهو موجود آهن.

ڊولفن لاءِ شروع ۾ به لکي چڪو آهيان ته هوءَ دنيا جي هر سمنڊ ۾ نظر اچي ٿي..... پوءِ ڪي جنسون ٽراپڪس جي گرم سمنڊ ۾ نظر اچن ٿيون ته ڪي ائنتارڪٽڪ جي برفاني سمنڊن ۾. جيتوڻيڪ Cetacean فئملي جا ساهوارا سمنڊ ۾ ئي رهن ٿا جيئن ته وهيلون وغيره.... ڊولفن جون به انيڪ جنسون سمنڊ ۾ ئي رهن ٿيون پر پنج اهڙيون جنسيون آهن جيڪي مٺي پاڻيءَ جون آهن ۽ دنيا جي پنج مختلف درياهن ۾ نظر اچن ٿيون. انڊس ڊولفن انهن مان هڪ آهي.

1960ع تائين اهو سمجهيو ويو ٿي ته گنگا ۽ برهمپترا ندين ۾ موجود سوسو (Susu) نالي ڊولفن ۽ سنڌو ندي جي ٻلهڻ هڪ ئي جنس جون آهن پر پوءِ سٽززلٽنڊ جي پروفيسر پليريءَ (George Pilleri) برن شهر ۾ تجربن دوران اندازو لڳايو ته ”انڊس ڊولفن“ بلڪل نرالي شيءِ آهي جيڪا فقط ۽ فقط سنڌو نديءَ ۾ ئي رهي ٿي. ان جنس جي ڪا به ڊولفن گنگا يا ٻين دريائن يا سمنڊن ۾ ناهي. اها جڏهن مچي مڙس ٿئي ٿي ته 6 فٽ قد ۽ 60 ڪلو وزن ڪري ٿي.

دنيا جي ٻين ڊولفنن جو نظر بيحد چٽو ٿئي ٿو پر انڊس ڊولفن کي تمام ننڍيون اکيون ٿين جن ۾ به لينس (A crystalline Eye Lens) نه ٿئي معنيٰ هوءَ نابين ٿي سمجهو پر ان هوندي به ايترو آهي ته هوءَ اوندهه ۽ روشنيءَ ۾ فرق پرکي سگهي ٿي. هونءَ ته نور بنا هڪ ساهوارو لاچار ۽ بيوس ٿيو وڃي پر ٻلهڻ (انڊس ڊولفن) جنهن لٽ ۽ مٽيءَ واري پاڻيءَ ۾ رهي ٿي اتي اکين واري کي به ڇا نظر ايندو؟ باقي سوال ٿو پيدا ٿئي ته ڏسڻ بنا هوءَ ڪيئن ٿي هلي چلي (Navigate) ڪري يا ڪاٺ لاءِ شڪار کي جهلي؟ ان لاءِ هوءَ ”ايڪولوڪيشن“ (Echolocation) کان ڪم وٺي ٿي. اکين جو نور نه هجڻ ڪري هنن مچين اندر Sonar سسٽم ڊيولپ ٿئي ٿو جنهن ذريعي هوندي کان ننڍي مچي به محسوس ڪريو

وٺن ته اها ڪائنن ڪيڏو پري آهي.... ڪهڙي رفتار سان ۽ ڪهڙي طرف وڌي رهي آهي. هي ائين آهي جيئن اسان ”ايڪو سائونڊر“ يا ”سونار“ ذريعي هلندڙ جهاز جي بند ڪمري (چارٽ روم) ۾ ويهي معلوم ڪريو وٺون ته هيٺ سمنڊ جو ترو ڪيتري فاصلي تي آهي يا سامهون سمنڊ جي مٿاڇري تي ڪيترا ۽ ڪيڏا وڏا جهاز آهن ۽ اهي اسان کان ڪيترو پري آهن ۽ ڪهڙي رفتار سان ڪهڙي طرف وڃي رهيا آهن.... پلي ڪٿي ڪيترو به ڏنڌ هجي ۽ اکين سان يا ڪنهن دوربين سان ڪجهه به نظر نه اچي. ۽ اهو به معلوم ٿيو وڃي ته سمنڊ هيٺ ڪا ٽڪري يا تري ۾ ڪو ٻڌل جهاز ته نه آهي. مون کي ياد آهي ته 1960ع واري ڏهاڪي ۾ جڏهن مون جهاز جي نوڪري شروع ڪئي ته انهن ڏينهن ۾ بندرگاهه ۾ يا ڪلٽي سمنڊ ۾ ان جي اونهائي معلوم ڪرڻ لاءِ ”چپي“ (جهاز جو واڍو) وڌي رسي ڪڍندو هو جنهن جي پوڇڙ ۾ لوھ جو ٽڪرو ٻڌل هوندو هو. ان کي سمنڊ ۾ ڇڏيندو هو جيسين اهو لوھ جو ٽڪرو سمنڊ جي تري کي چهي. ان بعد ان رسيءَ کي ٻاهر ڪڍي ان جي آلي حصي جي ماپ ڪندو هو ته ڪيترا فٽ سمنڊ آهي. پر پوءِ سگهو ئي 1970ع کان Sonar جهڙا ڪيترائي ايڪو سائونڊر ايجاد ٿي ويا جنهن ذريعي هر وقت سمنڊ جي اونهائيءَ جي خبر پوندي رهي ٿي. اهي اوزار ان اصول تي ڪم ڪن ٿا ته اهي هڪ قسم جو آواز اڇلين ٿا جيڪو سمنڊ جي تري سان ٽڪرائي جڏهن واپس اچي ٿو ته ٽائيم مفاصلي جي عڪاسي ڪري ٿو. ڊولفن به پنهنجي آواز جي موت (پڙاڏو) مان اندازو لڳائي ٿي ته اهو جلد آيو ته معنيٰ اها شيءِ سندس ويجهو ئي آهي جنهن سان سندس اڇليل آواز ٽڪرائي يڪدم موٽيو آهي. ايڪولوڪيشن وانگر سونار (Sonar) به آهي. سونار دراصل شارٽ فارم آهي Sound Navigation and Ringing جو. سونار به پاڻيءَ اندر آواز جون لهرون اڇلي ٿو ۽ انهن جو پڙاڏو اسڪرين تي شڪلين ۾ نظر اچي ٿو ته سمنڊ اندر ڪا ٽڪري يا ٻڌل جهاز ته نه آهي. اڄ ڪلهه ته مڇين جو شڪار به سونار ذريعي ٿئي ٿو. سونار مهاڻن کي ڄاڻ ڏئي ٿو ته سمنڊ اندر ڪهڙي پاسي ۽ ڪيڏي تعداد ۾ مڇيون آهن ۽ اهي ڪهڙي طرف وڌي رهيون آهن. سنڌو نديءَ جي نابين بلهڻ (Dolphin) کي به قدرت سونار جهڙي صلاحيت ڏني آهي ۽ هوءُ مختلف سڏن ذريعي آئيڊيا لڳايو وڃي ته سندس خوراڪ لاءِ سندس سامهون شڪار – يعني ننڍيون مڇيون آهن (جن کي هڙپ ڪجي) يا ڪا آفت آهي جنهن کان پڇي پاسو ڪجي.

سنڌو ندي جي ڊولفن جي هڪ ٻي ڳالهه به نرالي آهي جيڪا هن کي دنيا جي ٻين ڊولفنن ۽ سندس فئملي – يعني وهيل مڇين کان نرالو ڪري ٿي. انڊس ڊولفن هميشه پاسيري ٿي تري ٿي جيتوڻيڪ ٻيون ڊولفن ۽ مڇيون نارمل طريقي سان ترن ٿيون. سندن پٺيءَ تي ٺهيل ڪنڀراتي جيڪا Dorsal fin سڏجي ٿي. هميشه مٿي هوندي آهي ۽ سندن پيٽ سمنڊ يا درياھ جي تري ڏي. انڊس ڊولفن پاسيري ٿي تري ٿي باقي ساهه ڪڍڻ مهل جڏهن درياھ جي سطح تي اچي ٿي ته ان وقت نارمل پوزيشن اختيار ڪري ٿي. سنڌو نديءَ جي مٿي ۽ ڏوڙ سان لتيل پاڻيءَ اندر ڊولفنن کي ترندو ڏسي نٿو سگهجي. پر کيس وڏي ناڍي (Tank) ۾ صاف پاڻي ۾ پاسيرو ترندو ڏسي سگهجي ٿو. هوءُ اکين کان

نابین هجڻ ڪري پاسيرو ترڻ سان پنهنجين ڪنڀرائين ذريعي درياھ جي تري ۾ شڪار جي ڳولا ڪري ٿي۔ خاص ڪري سنگھاري مڇين (Cat Fish) جي جيڪي هن جي دلپسند خوراڪ آهن.

انڊس ڊولفن جي جيڪڏهن سندس سامونڊي سؤت ماسا ڊولفن سان پيٽ ڪئي وڃي ته اسان جي ٻلهڻ ايڏو خوش مزاج طبيعت جي نه آهي. ٻيون ڊولفنون ۽ وهيلون ساھ ڪڍڻ مهل پاڻيءَ جي سطح مٿان بازولي پائينديون يا جمپ ڏينديون پر اسان واري سنڌونديءَ واري ڊولفن ساھ ڪڍڻ مهل فقط ڪنڌ ٻاهر ڪڍي ٿي..... ڪڏهن ڪڏهن ته فقط نڪ جو حصو ٻاهر ڪڍي هوا ڇڪي ٿي ۽ هيٺ درياھ اندر هليو وڃي. انڊس ڊولفن لاءِ اهو البت چيو وڃي ٿو ته اها پهريان چار پنج مهينا هرڙيءَ وانگر خوب نينگ ٽپا ڏئي ٿي ۽ ڪجهه ڪجهه سيڪنڊن بعد درياھ جي مٿاڇري مان نڪري تڪڙا تڪڙا ساھ کڻي ٿي جڏهن ته بالغ ڊولفنون اڌ اڌ منت جي ساھيءَ کانپوءِ فقط ٿورو مٿي اچي ساھ کڻن ٿيون.

ڪو زمانو هو يعني سنڌونديءَ تي بئراجن ٺهڻ کان اڳ (يعني 1850ع کان اڳ تائين) انڊس ڊولفن سنڌونديءَ جي چوڙ کان وٺي مٿي جهلم ستلج ندين تائين نظر آيون ٿي پر هاڻ هنن جو وڏو تعداد گڊو ۽ سکر جي وچ ۾ رهجي ويو آهي. ڪا ايڪزپيڪٽر گڊو ڪان مٿي نظر اچي ٿي. ڄامشورو جي غلام محمد بئراج کان پوءِ هيٺ ته پاڻيءَ جي به سخت ڪوٽ آهي ان ڪري هيٺ ڏکڻ ۾ ورلي ڪا ڊولفن نظر اچي ٿي. ٻوڏ جي ڏينهن ۾ اخبار ۾ پڙهيو هوم ته سڄا ڊولفن جي مهاڻن کي سڃاڻڻ پل (نئي وٽ) ڊولفن (انڌي ٻلهڻ) نظر آئي هئي. پر ان خبر بابت ڪو خاطري نه ڏئي سگهيو. سکر ۽ حيدرآباد جي وچ ۾ ڪجهه ڊولفن ضرور ڏسڻ ۾ آيون جيڪي ٻوڏ جي پاڻيءَ ۾ سکر بئراج جي کليل دروازن مان نڪري آيل لڳن ٿيون.

هونءَ ڏٺو وڃي ته سڄي سنڌونديءَ ۾ جيڪو ڊولفن جو تعداد وڃي بچيو آهي اهو فڪر جوڳو آهي. بين الاقوامي ادارو WWF ۽ سنڌ حڪومت سخت ڪوششن ۾ آهي ته هن جانور کي بچايو وڃي ٻي صورت ۾ اسان جو ايندڙ نسل انهن کي ڏسڻ کان محروم رهجي ويندو.

1972ع کان پاڪستان ۾ پاس ڪيل قانون مطابق انڊس ڊولفن (انڌي ٻلهڻ) کي حڪومت طرفان حفاظت مليل آهي ۽ ڪنهن کي به هن کي مارڻ جي اجازت ناهي ۽ سرڪار طرفان گڊو کان سکر (90 ميلن جي فاصلي) تائين سخت پهرو رکيل آهي. 1977ع ۾ جيڪا ڊولفن جي ڳڻپ ٿي ان موجب 170 جانور نظر آيا جيڪو تعداد تمام گهٽ آهي.

سنڌونديءَ ۾ ٻلهڻ (ڊولفن) جي تعداد جي گهٽجڻ جو سڀني کي فڪر آهي جيتوڻيڪ سنڌونديءَ ۾ اها پالوشن ناهي يعني سنڌونديءَ جي ڪنارن تي ڪارخانا ۽ فئڪٽريون ناهن جن مان زهريلو مواد درياھ ۾ ايندو هجي جنهن گند ڪري دنيا جي ٻين ندين ۾ ڪيترائي جانور مرن ٿا. اسلام ۾ ٻلهڻ حلال جانور آهي يا نه پر ان جي گوشت کي اسان وٽ ڪاٺڻ جو ڪلچر نه هجڻ ڪري ٻلهڻ جي تعداد ۾ ڪوٽ نه ٿيڻ ڪري. ان بابت معلومات حاصل ڪرڻ لاءِ WWF جي هڪ يورپي آفيسر پاڻي جيئن نالي سکر ۾ ڪجهه عرصو اچي رهي هئي. ان ٻاهر جي اخبار ۾ اهو لکيو ته انڊس ڊولفن جي تعداد ۾ ڪوٽ

اچڻ جو اهو سبب آهي جو سنڌ ۾ هڪ ”جبرس“ نالي ذات آهي اهي ڊولفن کي جهلي انهن جو گوشت کائين ٿا ۽ انهن مان نڪرندڙ تيل وڏي اگهه تي وڪڻن ٿا جو ڪجهه ماڻهن کي اهو وهر آهي ته اهو تيل شهوت/مردانگي وڌائي ٿو جيتوڻيڪ اها هڪ فئنتسي آهي ۽ ان ۾ ڪا حقيقت ناهي.

ڏوڪري (سنڌ) ۾ رهندڙ اسانجي هڪ اديب دوست ۽ شاھ لطيف جي پارڪو انور ڏنگڙائيءَ کي فون ڪري پڇيم ته مئٽرم جينٽ انگريزي مضمون ۾ Jubbers ڪهڙي ذات لکي آهي. آيا ڪا اهڙي ذات آهي يا نه. هن ڪجهه دير سوچ ويچار بعد ٻڌايو ته ”ان محترم جو اشارو شايد جهپير ذات جي ماڻهن سان آهي جيڪي درياھ جي ڪناري تي رهن ٿا ۽ جن کي شاھ لطيف ”جهپير“ سڏيو آهي.“ شاھ لطيف جو بيت آهي ته:

”سميون ڪري سينگار راءِ ريجهائڻ آيون،
جام هٿ ۾ ڄار، ڇلي جهپيرن وچ ۾.“

جينٽ لکي ٿي ته جيتوڻيڪ سنڌ ۾ ”جهپير“ کي گهڻا نه آهن پر ان هوندي به جيڪڏهن هنن جون پنج پيڙيون سال ۾ ڏهه ڊولفن ڦاسائين ته به ڪجهه سالن ۾ انڊس ڊولفن (انڌي پلهڻ) جو نسل ختم ٿيڻ جو خطرو آهي. جهپيرن بابت هڪ ٻيو شعر ياد اچي رهيو آهي جيڪو سنڌ جي شاعر غلام علي ’عادل‘ جو آهي:

جام هن جهپير ۾، گهڻيون گهٽتائون،
مون ۾ بوءِ مڇيءَ جي، ليءِ وتان لايون،
ڪٿي ڪچايون، منهن نه تماچي متجان.“

پلي سان اٿم پيار اديون

سند ۾ پلي مڇيءَ جو وڏو مان آهي، وڏو شان آهي. ان ۾ ڪوشڪ ناهي ته پلو بيحد لذت آهي. اسان جڏهن ننڍا هئاسين ته پلي کي مارڪيٽ توڙي گهرن ۾ عام جام ڏٺوسين جو اسانجو ڳوٺ هالا ڪوٽڙي ۽ ڄامشوري کي ويجهو آهي جتان پلو آيو ٿي..... پر انهن ڏينهن ۾ اهو احساس نه هو ته مڇيءَ جو هي نسل هڪ اعليٰ قسم جو آهي جنهن کي هڪ دفعو ڪاٺ وارا به ياد ڪن ٿا. پلي جي مان جي مونکي خبر سامونڊي سفر شروع ڪرڻ تي ٿي. منهنجو جهاز جڏهن به هانگ ڪانگ، ملائيشيا يا انڊونيشيا جي بندرگاهن ۾ آيو ٿي يا آمريڪا جي ڏورانهن ٻيٽن برمودا، بهاما، ڪوراسائي پهتو ٿي ته اتي جا سنڌي هندو واپاري جن هندوستان جي ورهاڱي وقت يا ان کان به گهڻو گهڻو اڳ هتي اچي رهائش اختيار ڪئي هئي مونکان سند جون خبرون پڇندا هئا. سند جي اها شيءِ جنهن کي هو گهڻو ياد ڪندا هئا ۽ جتي ڪٿي مونکان ان بابت پڇندا هئا اها سند جي ”پلو“ مڇي هئي. ڪيترا ته پوڙها پوڙها مونکي منٿون ڪندا هئا ته ٻئي دفعي اسان جو جهاز هنن جي بندرگاهه ممباسا، ڪيپ وردي، لاس پاماس، برمودا يا هيوسٽن يا ٽرنيڊاڊ وغيره اچي ته هنن لاءِ ڪوٽڙيءَ مان هڪ ٻه پلا وٺي اچان. آئون انهن ڏينهن ۾ کلندو هوس ۽ حيرت ڪائيندو هوس ته هي الائي سچ ٿا چون يا چرچو ٿا ڪن.

هڪ ٻه دفعا سنگاپور ۾ رهندڙ سنڌي هندن هنن جي ڪلب سنڌ هائوس ۾ مونکي پلو ڪارائيندي چيو ته ”هي بنگلاديش جو پلو آهي (يا بصري کان ٻاءِ ايئر گهرايو اٿئون) پر سائين سند جي پلي جي ڳالهه ئي بي آهي.“

هونءَ پلو جنهن ”مڇيءَ“ جي جنس آهي اها نه فقط سنڌو ندي ۾ پر سمنڊ ۾ به ٿئي ٿي ۽ اسان جي ڇهن مهينن جي راشن ۾ جتي ڪنل ٻڪريون ۽ ڍڳيون وغيره جهاز تي چڙهنديون هيون اتي مختلف مڇين سان گڏ هي پلا مڇيون به هونديون هيون. هڪ دفعي اسان جو جهاز آفريڪا جي ”عابد جان“ بندرگاهه ۾ پهتو ته اتي رهندڙ هڪ سنڌي واپاريءَ کي مون جهاز جي بٽلر کي چئي انهن پلن مان کيس ٻه ڏياريا. ٻئي ڏينهن چيائين سائين اهي ڪوٽڙيءَ (سنڌو نديءَ) جا پلا نه هئا.... نه رنگ ۾ نه سواد ۾!

اهي سڀ ڳالهائون ٻڌي آئون تعجب ڪائيندو هوس ۽ ڪجهه ڪجهه مونجهاري جو به شڪار ٿيندو هوس. هڪ ٻيو ويجهڙائيءَ جو مثال به ياد اچي ويو. ڏهاڪو سال اڳ آمريڪا ويس ته نيو جرسيءَ ۾ رهندڙ پيتارو جي هڪ دوست فلڪ شير هڪ هوٽل تي مڇي ڪارائي ۽ چيو ته اها پنهنجي سنڌو نديءَ وارو پلو مڇي آهي جنهن کي آمريڪن ”شاد“ سڏين ٿا. آئون سندس منهن ٽڪيندو رهيس ته هوڏانهن ته چون ٿا ته پلو فقط پاڪستان ۾ ٿئي ٿو ۽ سو به ڪراچي واري عربي سمنڊ ۾ به نه فقط ۽ فقط سنڌو نديءَ ۾ ۽ هاڻ هي خيرپور جو رهاڪو فلڪ شير آمريڪا ۾ پيو چوي ته هي نيو جرسي جي درياھ مان جهليل پلو آهي – سنڌو ندي واري پلي جهڙو! ۽ جي فلڪ شير ٿو چوي ته ائين ئي هوندو جو فلڪ شير

سنڌو نديءَ وارا ڀلا به ڪاڏا هوندا. ۽ هي آمريڪن شاد اسان جي ڀلي جهڙو نه هجي ها ته هو عابد جان بندرگاهه ۾ رهندڙ سنڌي هندو وانگر ضرور چوي ها ته هن ۾ ڀلي جو سواد ناهي.

بهر حال گذريل ڏهن سالن کان ”سمنڊن“ ۽ ”سامونڊي حيات“ بابت معلومات حاصل ڪندي ۽ لکندي ڀلي بابت جيڪي سمجهي سگهيو آهيان اهو هن ريت آهي:

سنڌ ۾ ڀلو ۽ مڇي ٻه جدا جدا جنسون ليکيون وڃن ٿيون. جيتوڻيڪ نسل جي لحاظ سان ڀلو به مڇي آهي. پر ڀلوانئين آهي جيئن سنڌ ۾ انب. انب جيتوڻيڪ ميوو آهي پر هن کي ٻئي ميوو کان الڳ سمجهيو وڃي ٿو. انب جو جيئن وڏو مان آهي تيئن سنڌ جي ريت رسم مطابق ڀلي جو مان مٿانهون آهي. ڀلي کي سنڌ جا ماڻهو ”ميوو“ ڪري ليکين ٿا ان ڪري ڀلي کي ٻي مڇيءَ کان جدا ڪيو وڃي ٿو. ڏٺو وڃي ته ڀلو ڪو ڊولفن يا وهيل جي نسل جو ناهي جيڪي ٽٽائڻا جانور سڏجن ٿا ۽ اسان وانگر هوا مان ساهه کڻن ٿا. انهن جانورن کي گلين بدران ڦڦڙ ٿين ٿا. سندن جسم تي جانورن جهڙي ڪل ٿئي ٿي. پر ڀلو ته سؤ سيڪڙو مڇي آهي هو شڪل ۾ به ٻين مڇين جهڙو ٿئي ٿو. سندس جسم تي ٻين مڇين وانگر چلر آهن هو ٻين مڇين وانگر ڪلين ذريعي پاڻيءَ مان آڪسيجن حاصل ڪري ٿو. آڻن ذريعي ٻچا ڏئي ٿو. وغيره وغيره پر سنڌ جا ماڻهو چوندا ته ”سائين! ڀلو ڀلو آهي ۽ مڇي مڇي“. سنڌ جي شهرن ۾ سائين کان ڀلو وٺبو ته نالو وٺي پڇبو ته ”ڀلوانئي؟“ پر جي چئبو ته ”مڇي اٿئي؟“ ته هو مختلف مڇيون ڏيکاريندا، ڀلو هرگز نه! صحيح سنڌي ٻوليءَ ۾ ڀلي کي فقط ”ڀلو“ ئي سڏيو وڃي ٿو. ”ڀلو مڇي“ هرگز نه. اها اسان لاءِ ته نارمل ڳالهه آهي پر ڌاريان ماڻهو ضرور حيرت ڪائيندا هوندا. جپان جي مارڪيٽن ۾ جڏهن ڪو وهيل جو گوشت پڇي ٿو ته هن کي دڪاندار مڇيءَ جو گوشت نٿو ڏيکاري ڇو جو وهيل جانور آهي. شارڪ کان ڪڍو ڏنڀرو پوئڪي، ٿيري وغيره سڀ مڇيون آهن. اڃان به گانگت کي توهان مڇيءَ کان الڳ ڪري سگهو ٿا پر ڀلو ته دراصل مڇيءَ جي ئي نسل جو آهي ۽ هڪ قسم جي مڇي آهي پر سنڌي ماڻهن جي ڀلي سان چاهت هجڻ ڪري اها شيءِ ئي الڳ سمجهي وڃي ٿي ۽ ان جي ايڏي ڊمانڊ آهي جو گانگتن کان به مهانگو ملي ٿو. سکر جي اسلاميه ڪاليج جي ليڪچرار دوست عبداللطيف انصاريءَ ٻڌايو ته سکر ۾ ڀلو تور تي نه پر في ننگ تي هزار رپئي ملي ٿو ۽ اهو به ڪلو ڏيڍ ڪلو وزن جو مس.

ان ۾ ڪوشڪ ناهي ته ”ڀلو“ سنڌ جي مشهور مڇي آهي. هيءُ اصل ۾ آهي ته سمنڊ جي مڇي پر سنڌوءَ ۾ گهڙڻ بعد ڀلو ٿئي ٿي. شيخ اياز جو شعر آهي:

ڪير چوي ٿو سمنڊ لتاڙي، ڀلو مري ٿو پوءِ،

ايڏو پنڌ ڪري سنڌوءَ ۾، ڪهڙي موه!

سمنڊ جون ڪجهه مڇيون آنا ڏيڻ لاءِ گرم پاڻيءَ کان سفر ڪري ٿڌي پاڻيءَ ڏي وڃن ٿيون يا ٿڌي پاڻيءَ کي ڇڏي گرم پاڻيءَ ۾ پهچن ٿيون. اهڙي طرح سمنڊ جي اها مڇي جيڪا آنا ۽ ٻچا ڏيڻ لاءِ مٺي پاڻيءَ - يعني اسان واري سنڌو نديءَ ۾ اچي ٿي ان کي اسان ڀلو چئون ٿا. ۽ اهو ناهي ته هيءُ مڇي

فقط سنڌو نديءَ ۾ اچي ٿي. دنيا جي ڪيترين ئي ندين ۾ جيڪي سمنڊن ۾ چوڙ ڪن ٿيون، انهن ۾ پڻ هي مڇيون آنا ڏيڻ لاءِ داخل ٿين ٿيون. هيءَ مڇي – يعني پلو جنهن جو سائنسي نالو Tenuulosa Ilisha آهي اتر آمريڪا جي اوڀر واري ڪناري کان اسان وٽ ڏکڻ اوڀر ايشيا ۽ گلف پاسي ڄام نظر اچي ٿي. خليج بنگال ۾ جيڪي پدما، ميگهنا ۽ جمنا نديون چوڙ ڪن ٿيون انهن ندين ۾ به هي پلو ٿئي ٿو ۽ بنگالي هن کي ”الش“ سڏين ٿا. اهڙي طرح هيءَ مڇي انڊيا جي درياهن: گنگا، مها ندي، چلڪا ڍنڍ، نرمادا ۽ گوداوري ندين ۾ به ٿئي ٿي. يعني اها آنا لاهڻ لاءِ درياھ جي مٺي پاڻيءَ ۾ اچي ٿي ۽ هلشا، پولاسا (تيلگو ٻولي ۾)، الامر (تامل ٻولي ۾) ۽ نرمادا ۽ گوداوري ندين جي هن ڀلي مڇيءَ کي گجراتي ٻوليءَ ۾ ’پلوا‘ سڏجي ٿو. ايتري قدر جو عراق جي دجله ۽ فرات ندين ۾ به ملي ٿي جتي اها ’صبور‘ سڏجي ٿي ۽ آمريڪا ۾ ملندڙ ٻولي لاءِ ته لکي چڪو آهيان ته اتي اهو ”شاد“ سڏجي ٿو.

ڳالهه اها آهي ته اهي مڇيون سمنڊ مان به ڦاسائي سگهجن ٿيون پر انهن جو اهو سواد نٿو رهي. Tenuulosa مڇي سواڊي تڏهن ٿئي ٿي جڏهن اها آنا لاهڻ لاءِ سمنڊ جو ڪارو پاڻي ڇڏي سنڌو ندي، پدما، ميگهنا، نرماندا، گوداوري، فرات يا دجله يا ڪنهن ٻي نديءَ جي مٺي پاڻيءَ ۾ پهچي پاڻ کي پلو هلشا، الش، پولاسا، الامر، پلوا يا صبور سڏائي ٿي.

هتي اهو به لکندو هان ته اها مڇي جيڪا ڪاري پاڻي يعني سمنڊ کان هجرت ڪري مٺي پاڻي يعني درياھ ۾ اچي ٿي. سندس ان لڏ پلاڻ کي Anadromous (اينادرومس) هجرت چيو وڃي ٿو. اهڙي طرح مڇيءَ جي ڪا به جنس مٺي پاڻيءَ کان ڪاري پاڻي ڏي لڏ پلاڻ ڪري ٿي ته ان کي Catadromous (ڪٿاڊرومس) هجرت چيو وڃي ٿو. پلو اينادرومس هجرت ڪرڻ واري مڇي آهي. سنڌ جو پلو خاص ڪري عربي سمنڊ ۾ رهي ٿو. پلو سنڌ کان علاوه انڊيا، بنگلاديش، برما، ايران، عراق ۽ سري لنڪا جي ندين ۾ پڻ ملي ٿو پر اها بي ڳالهه آهي ته سنڌ جي ڀلي جو سواد ٻين ملڪن جي پلن کان بهتر آهي..... يا شايد اسان کي لڳي ٿو جو اسان ان جي سواد سان ننڍي هوندي کان مانوس آهيون.

پلو سنڌو درياھ ۾ مٽي کان سيپٽمبر مهيني ڌاري اچي ٿو جڏهن درياھ ۾ گهڻو تيز وهڪرو ۽ چاڙهه آهي. پلو درياھ ۾ آنا لاهڻ لاءِ ئي اچي ٿو. آنيءَ وارو پلو مادي هوندو آهي ۽ هڪ اندازي مطابق اڍائي ڪلو وزن جي ماديءَ جي آنيءَ ۾ چاليهه کان پنجاھ لک آنا ٿين ٿا. جنهن کي اسان ڪيرو پلو چئون ٿا اهو دراصل نر هوندو آهي. مادي آنا لاهيندي ويندي آهي، پويان نر پنهنجا ”تخمي جيو“ (Sperm) ڇڏيندو ويندو آهي، ان کان پوءِ آئن جي واڌ وارو عمل ڀلي جي جسم کان ٻاهر پاڻيءَ ۾ مڪمل ٿيندو آهي. اٽڪل 18 کان 26 ڪلاڪن کان پوءِ آئن مان ٻچا ڦٽڻ لڳندا آهن، جيڪي درياھ جي تيز وهڪري سبب وهي وڃي سمنڊ ۾ پوندا آهن ۽ وري جڏهن بالغ ٿيندا آهن تڏهن اهي سمنڊ کان مٺي پاڻيءَ ۾ ايندا آهن ضروري ناهي ته اهي ان ئي درياھ ۾ موٽن جتي هنن جنم ورتو. ڪراچي وارو عربي سمنڊ هيٺ ممبئي ۽ ڪولمبو تائين هليو وڃي ٿو ۽ اتر اولهه ۾ ايراني نار تائين – ڪويت ۽ عراق

جي ڪنارن تائين ڦهليل آهي..... سو هي ٻچا بالغ ٿي ٻچا ڏيڻ لاءِ نه فقط سنڌو نديءَ ۾ گهڙن ٿا پر هيٺ انڊيا (گجرات، ڪڇ ۽ مهاراشٽرا) جي درياهن ڏي ۽ عراق ۽ ايران جي ندين ۾ به وڃن ٿا.

هڪ ٻي ڳالهه ته پلو جڏهن درياھ ۾ آني ڏيڻ لاءِ ايندو آهي ته ان وقت اهو پنهنجي جسم ۾ چرٻي يا سانڍيل خوراڪ جمع ڪري ايندو آهي ۽ پوءِ درياھ ۾ جيترو عرصو رهندو آهي، ڪجهه نه کائيندو آهي. آنا لاهڻ کانپوءِ واپس سمنڊ ۾ وڃي ٻيهر کاڌ خوراڪ کائيندو آهي. عام طرح ماڻهن جو اهو چوڻ آهي ته پلو واري کائي ٿو. پر ائين نه آهي. هو پاڻيءَ جا ننڍڙا جاندار ”پلنڪٽان“ (Plankton) کائيندو آهي. تنهنڪري پلي کي Planktivorous مڃي به چيو وڃي ٿو.

پلو درياھ ۾ آنا ان ڪري لاهڻ ايندو آهي، جو درياھ جو پاڻي لڙاڻيل هجڻ ڪري ٿڌو آهي ۽ ٿڌي پاڻيءَ ۾، گرم پاڻيءَ کان گهڻي آڪسيجن ٿئي ٿي. پلي جا آنا پلئجڪ (Pleagic) قسم جا ٿين ٿا ۽ انهن ۾ تيل (Oil Globule) جو مقدار گهڻو هجڻ ڪري اهي پاڻيءَ جي سطح تي ترندا رهن ٿا. ان ڪري قدرت پلي کي اها خاصيت ڏني آهي ته اهو آڻن لاهڻ لاءِ مٺي پاڻيءَ ڏانهن هجرت ڪري. پنهنجو نسل اڳتي وڌائي سگهي، ڇو جو سمنڊ جو پاڻي شفاف ۽ صاف هجڻ ڪري ۽ ان ۾ سڄ جي روشني گهڻي گهرائيءَ تائين وڃڻ ڪري اهو پاڻي مٿي سطح تي گرم رهي ٿو ۽ پلي جي آڻن لاءِ، جيڪي تمام نازڪ ٿين ٿا، نقصانڪار ثابت ٿئي ٿو.

هونءَ پلو ملتان تائين به نظر ايندو هو. بئراجن کان اڳ پلو ٿوري وقت ۾ سمنڊ مان سکر تائين پهچندو هو ۽ اڃان به اڳتي هليو ويندو هو. 1932ع ۾ سکر بئراج ٺهي ته پلي لاءِ اڳتي وڌڻ ۾ رڪاوٽ اچي وئي. 1954ع ۾ ڪوٽڙي بئراج ٺهڻ بعد پلو فقط ڄامشوري تائين محدود ٿي ويو آهي.

پلو مڇيءَ جو اهو نازڪ قسم آهي جيڪو پاڻيءَ کان ٻاهر نڪرڻ تي جلدي مري وڃي ٿو. پلي جو جسم ٻين مڇين وانگر وچ ۾ ٿلهو ۽ منڍيءَ ۽ ٻچ وٽ سنهو ٿئي ٿو. پلي جو منهن گول ۽ ننڍو ٿئي ٿو. ٻين مڇين وانگر پلي کي ڏند نه ٿين. پلو ٻن سالن جي عمر ۾ آنا ڏئي ٿو. پلا ڊونڊين، بتيلن، هوڙن، تنبن ۽ مائين جي مدد سان ماري وڃن ٿا. پلي مارڻ واري رچ کي سنڌ يا سُنڊهي چون. پلي جي ڊمانڊ ڪري اهو مهاڻگو ملي ٿو. هاڻ ته سنڌو درياھ ۾ پاڻي گهٽ هجڻ ڪري ايڏو پلو نظر نٿو اچي ۽ سنڌ ۾ اڪثر ايران ۽ گوادرجا پلا وڪامندي نظر اچن ٿا – جن جي سواد ۾ ڪافي فرق آهي. ڪنهن زماني ۾ جڏهن درياھ تار هوندو هو ته ماڻهو ڄامشوري جي المنظر هوٽل وٽ درياھ جو نظارو ڪرڻ ۽ پلو کائڻ لاءِ پري پري کان هلي ايندا هئا. خاص ڪري يونيورسٽي جي شاگردن جا ته ميلا متل هوندا هئا..... نظم مشهور آهي ته:

ورستي جي روڊن تي ڪونجن قطارون

هوائن جي جهوٽن تي زلفن اڏارون

من موهي وڃي ڪوڙناهي ڪڇ

ڄامشوري ته اڄ ڄامشوري اڄ

پوءِ اڇين نه اڇين، هڪ ڀيرو ته اڄ

المنظر تي ڪاٺون سنڌو ڀلو آ
 آني واريو ڪيرو ڀلو آ
 ڄامشوري ته اڄ ڄامشوري ته اڄ
 پوءِ اچين نه اچين هڪ ڀيرو ته اڄ.....

شروع جي ڏينهن ۾ منهنجو جهاز ڪراچيءَ اچي لنگر انداز ٿيندو هو ته ننڍپڻ جون يادون تازيون ڪرڻ لاءِ جهاز جي ڪجهه دوستن کي خاص ڀلو ڪارائڻ لاءِ ڄامشورو وٺي ايندو هوس پر پوءِ مون جلد ئي محسوس ڪيو ته منهنجي ڪراچي توڙي ٻاهر جي دوستن کي ڀلي ڪاٺ ۾ مزو نٿو اچي جو ڀلو مڃيءَ جو اهو قسم آهي جنهن ۾ ڪنڊا نه فقط گهڻا ٿين ٿا پر ننڍا ۽ سٺا به ٿين ٿا..... جيڪي نئين ماڻهوءَ کي منجھايورڪن.

سنڌ ۾ ڪو ايترو ڀلو يا مڃي نٿي ٿئي جيتري بنگال يا ملائيشيا ۾ پر سنڌي ادب ۾ ان بابت تمام گهڻي شاعري ملي ٿي. سنڌ ۾ ميئن مهاڻن آڳاٽي وقت کان مڃي جي معاشري کي مانائتو ڪيو. سنڌ سان لاڳو سمنڊ ۾ به سنڌ جي گهاتوئن ۽ گهوريندڙن مڃيءَ جي شڪار ۾ پاڻ ملهائيو ۽ مانگر مڃن سان مقابلا ڪيا، جنهن جو يادگار ”شاهه جي رسالي“ جو ”سر گهاتو“ آهي. اندروني ڏيندڙن جي غريب ميئن مهاڻن کي به قدر جي نگاهه سان ڏٺو ويو جنهنجو يادگار ”سر ڪاموڌ“ آهي جنهن ۾ مڃي جي ڏنڌي جي اهڃاڻن جو دلپذير ذڪر موجود آهي.

”جاريون ڪاريون ڇڄ چريون

جن جي محبت مڃي سان“

شاهه صاحب کان علاوه ٻين به نوري جي مڃيءَ واري ماحول کي ڳايو آهي:

ڀادر ناهيس پير ۾، انگ تي نه اڳڙي

ناپو ڪاٺي نڀني ترن تي تڳڙي

دجيا درڙا گانگت گوجون هن جي ڪاريءَ ۾ ڪڳڙي

جيڪا سام سمي لڳڙي، تنهن تان لٽا حرف حساب جا

(دجا، درڙا، گانگت ۽ ڪڳڙي سڀ مڃيءَ جون جدا جدا جنسون آهن).

ڄام تماچي جي نوريءَ سان محبت ڪري ڪينجهر جو وڏو ماڻ ٿيو.... هڪ مشهور ڪافي

آهي:

”ٻنهي ڪپين ڪينجهر جي، لڳڙا رنگ رهاڻيون وو.“

شيخ اياز جو هڪ هائڪو آهي:

نوري نه پر تي

سڪل مڃيءَ ڪاريون

رڳو ڪينجهر تي.

سن 1249 هـ ۾ جڏهن ڪابل جي لشڪر ۽ سنڌ جي لشڪر جي وچ ۾ ڪرڙي واري جنگ لڳي ته ان ۾ سنڌ جا گهڻا سورهيه شهيد ٿيا پر ڪابلي پناڻ به اڳتي وڌڻ جو آسرو لاهي. ميدان ڇڏي پوئتي روانا ٿيا. ان وقت مڇين جي مشابھت سان هيٺين چوڻي مشهور ٿي:

هن ڀر جي مور مڇي، هن ڀر جا ڪڳا

مير مراد علي سوڀ ڪٿي، پئي پناڻ پڳا

ڊاڪٽر نبي بخش بلوچ پنهنجي ڪتاب ”سنڌ جي مڇي“ ۾ گهوٽڪي جي سگهڙ عثمان ڪٿي جي هڪ مزاحيه ڪافي لکي آهي جنهن جون ڪجهه سٽون هن ريت آهن:

ٿله: ڏاڍو پلي سان اٿم پيار اديون

سهڻي، ڏاهي هجي، توڙي سينگار اديون.....

الف: پوئڪي مون سمجهيو صاف چتو

ڏاڍو قنڊڻيءَ ۾ مون فرق ڏٺو

گندري گندڻ توکي لڳو آهي سٺو

ڪيم ڪڳي کي ڪيڪار اديون.....

ب: ”عثمان“ هلو هڙ ڇڏ گونج گذر

گيان گيان گانگت رک خاص خبر

رک موري موراڪي مهر نظر

وڻي شاڪر جو ته شاڪر اديون.....

پوئڪي، سهڻي، ڏاهي، ڪڳو، گوج، گانگت، موري، موراڪي، شاڪر، ڪرڙي، مڪر وغيره سنڌ جي مڇين جا نالا آهن. آڳاٽي وقت کان ”ڏاهي“ مڇيءَ کي هوشيار ۽ عقلمند سمجهيو وڃي ٿو. پر ڪن جي خيال ۾ اهو رڳو نالو آهي باقي ”ڏاهي“ مڇي ايتري ڏاهي ڪانهي. ڪن جي خيال ۾ ڇرڪو ۽ ڪرڙو مڇيون وڌيڪ ڏاهيون آهن. ٻئي نمبر تي ٿيري ۽ موراڪيءَ جهڙيون مڇيون آهن. مڇيءَ بابت ڪيترائي لوڪ گيت به آهن. جيئن ته:

مور مڇي، ادا مون کي آڻي ڏي

ڀاڻو مون کي آڻي ڏي، لاڙواري مڇي

ڇرڪو ته وائي بادي

گندڻ، تان گوڙ ڪري

مور مڇي، ادا مون کي آڻي ڏي.

پوپري ته ڏاڍي پلي

کڳي کي سائين پلي

مور مڇي، ادا مون کي آڻي ڏي.

اهڙي طرح هڪ ٻيو مشهور لوڪ گيت آهي ته:

ناري جي مڇي، جهينگو

ناري جا کڳا، جهينگو

ناري جا پلا، جهينگو

ناري جا گندڻ، جهينگو

ناري جو گڙيون، جهينگو

هڪ ٻيو مزاحيه لوڪ گيت آهي:

گندڻ گنديءَ مان رات گُتو کڻي ويو

رات گُتو کڻي ويو، رات گُتو کڻي ويو

اهڙي طرح شاهه جي رسالي مان سر گهاتو، سر سامونڊي، سر سريراڳ، ۽ سر کاموڏ ۾ شاهه لطيف وڻجارن ۽ مڇي ماريندڙن جو ذڪر پنهنجي ڪلام ۾ ڪيو آهي. ڪراچي جيڪا ڪلاچيءَ جي نالي سان مهاڻن جو هڪ ننڍڙو ڳوٺ هو. تنهن ۾ مورڙي ميربحر جي سورهيائي هنڌين ماڳين مشهور آهي. مورڙي جي پيءُ جو نالو اوباهيو هو ۽ کيس ڇهه ڀائر هئا. مورڙو سڀني ۾ ننڍو هو سندس ڀائرن کي ڪلاچيءَ جي گُن ۾ موجود مانگر مڇ ڳڙڪائي ويو. مورڙي ان مانگر مڇ کان بدلو ورتو. مانگر مڇ کي وڏي حرفت سان ماري ان جي پيٽ مان پنهنجن ڀائرن جا لاش ٻاهر ڪڍيائين. سندس اها سورهيائي ۽ ڏاهپ اڃان تائين ڳائجي پئي.

جيڪس جهليا مڇ، گهاتو گهر نه آڻيا

♦ ڪاهي وڃو ناڪڻا، ڪريو ٻري تي پڇ

گهاتو گهر نه آڻيا.....

♦ ڪاٿي سندن ڪنڊيون، ڪاٿي سندن رڇ

گهاتو گهر نه آڻيا.....

هتي اهو به لکندو هلان ته سمنڊ جي پيٽ ۾ درياءَ جي مڇي وڌيڪَ مجبور ۽ ويچارِي آهي. درياءَ بيشڪ وڏو ڊگهو آهي پر ساليانو پيو لهي ۽ چڙهي، ان جا ڍورا، واھڙ ۽ ڍنڍون به پيون هيٺ مٿي ٿين. انهيءَ ڪري مڇي سدائين ان فڪر ۾ آهي ته شال پاڻي نه کٽي! ڪن سگهڙن مڇيءَ تي ميار رکي چيو ته:

”مڇي ڏوبِي پاڻيءَ ۾، مڇي ڪني ڪوه؟“

اٿس ايءُ اندوه، ته پاڻيءَ ۾ ڏينھڙا“

يعني ته باجود سدائين پاڻيءَ ۾ رهڻ جي ۽ ڏوبڻ جي، مڇي انهيءَ ڪري ڪڪي آهي جوان ڪي اها اون آهي ته متان پاڻي کڻي نه وڃي! سگهڙا ٿين سمجهيو ته مڇيءَ جي اها ڳڻتي اجائي ۽ ناشڪري واري آهي، پر حقيقت ۾ مڇيءَ کي پنهنجي بچاءَ ۽ حفاظت خاطر فطري اون آهي. پاڻي مڇيءَ جو گهر آهي ۽ هو پنهنجي گهر کي وڌيڪَ سڃاڻي ٿي. پاڻي جي لاهي چاڙهي جي خبر جيتري جلد مڇيءَ کي پوي ٿي اوتري ماڻهوءَ کي به نٿي پوي. درياھ، ڍوري، واھ توڙي ننڍي نالي يا ڪسي ۾ پاڻي مٿي لاه ڏيندو ۽ ٿورو ٿيندو ته مڇي يڪدم سجاڳ ٿي وهڪري جي ابتڙ مٿي اڀو چڙهندي ۽ پڇندي ته جيئن مٿي وڌي پاڻيءَ ۾ پهچي.

پاڻي گهٽجڻ تي مڇي مٿي وڌي پاڻيءَ ڏي وڃي ٿي..... اها ڳالهه پنهنجي جاءِ تي پر اهو به نظر آيو آهي ته ڍنڍن ڍورن جو پاڻي سڪڻ تي مڇيون اتي ئي ڦٽڪي ڦٽڪي انت آڻين ٿيون. ان ڪري ته ڪبير پڳت مڇيءَ جي واکاڻ ڪندي چيو ته مڇيءَ کي پاڻيءَ سان پيار آهي.... پاڻي سڪڻ تي هو پاڻ کي به ماريو ڇڏي....

”پرڀت نه ڪريو پنڇي جيسي، جل سوکي اڙجائي،

پرڀت تو ڪريو مڇلي جيسي، جل سوکي مرجائي“

پر هڪ هنڌ ڪبير پڳت انسان کي پنهنجو اندر اجارڻ جي تلقين ڪندي مڇيءَ جو واھ جو مثال ڏنو آهي ته اندر اجارڻ بدران رڳو ٻاهر جي ميڪ اپ مان ڪهڙو فائدو؟ مڇي ته ڏينهن رات پاڻ کي پاڻيءَ ۾ پئي ڏوئي پر منجھائينس ڪڪاڻ (ڌڀ) ته مور نٿي نڪري ڪبير جو هي دوهو سنڌيءَ ۾ لکان ٿو جيڪو پروفيسر عطا الله ابڙو صاحب ترجمو ڪيو آهي:

”وهنجڻ ڏوٽڻ ڪهڙي ڪم جو، وڃي نه من جو مير

مڇي سدا رهي پاڻيءَ ۾ ڌڀ نه ڇڏي مور“

جيئن مٿي لکي آيو آهيان ته بنگلاديش يا ملائيشيا وانگر سنڌ ۾ نه بارشون آهن ۽ نه درياھ جن ڪري مڇي گهڻي ٿي سگهي. هڪڙي ئي ندي آهي ۽ آگرين تي ڳڻڻ جيتريون ڍنڍون ڍورا پر سنڌي شاعريءَ ۾ مڇي پلي جو تمام گهڻو ذڪر اچي ٿو. رشيد احمد لاشاريءَ جو شعر آهي:

”خوش گذارن ٿا سُڪر ۾ تنهنجا دهقاني لطيف

سنڌ وارن کان نه گهٽ ٿيندي مڇي ماني لطيف“

هڪ گمنام شاعر جو شعر آهي:

”سمندر جي تر ۾ ملي لڌ ڪريون ها،
 لڇون ها مڇي پئي ڳهي ها،
 هماليه جي چوٽيءَ تي پهچي نڇون ها،
 پڇون ها ته بيرو شمشان آهي.“

حسن درس جي هڪ نظم مان چند ستون آهن ته:
 ”وٽن تي ڪانگ ها وٺل، ڳليءَ مان ڳئون پئي آيون،
 پرائو ڳوٺ هو ليڪن، پرين جي پار وانگي هو.
 مڇي جي اک ۾ اٽڪيل، ڏنومون هر ڏهاڙي هو.
 لڙائيل وقت ۾ لمحو لڳل ڪنهن چار وانگر هو.“
 استاد غلام رسول ناطق جو هڪ آزاد نظم آهي:

خالي ڪڪيءَ جي ڪاري آ،
 بڪ سان پاھ ويچاري آ،
 ڏاڏو ڏاڏي ۾ پوڙها ساٿي،
 گهر ۾ ناهي مرد ڪو پاتي،
 پيت جي باھ اُجهائڻ خاطر،
 مڇي مارڻ لڌ نڪتي آهي،
 پراڃان تائين هٿن ۾،
 ڪجهه بي ته ناهي آيو.
 لڳي ٿو ڪا چڪ آ آئي،
 منهن ۾ ٿي آهي سرهائي،
 چار آيو پاڻيءَ کان ٻاهر،
 مڇي ته ڪا به ٿي نه ظاهر

سر ڪاموڏ جو هڪ مشهور بيت آهي ته:

مي مڇي ۾ هٿڙا، ويٺي ڪري وَرَنَ
 راءِ اڳهر رڪي، مٺائي، منجه من
 تماچي جي ٿن، ڳاليون چيس ڳجهيون

(مي معني مهاڻي يعني نوري، وَرَنَ معني رنگ روپ، ناز انداز ادائون، راءِ معني راجا، بادشاهه، ڄام تماچي، اڳهم معني اڳهين، اڳئي، اصل کان، ازل کان. رکيي معني رکي هئي، سانڍيل هئي، سمايل هئي. منجهه مَنَ معني دل ۾، من ۾ سيني ۾. تن معني بدن جسم.....)

هٿن ۾ مڇي هوندي (مهاڻي هوندي) نوريءَ جا ناز انداز ڏسڻ وٽان آهن. ڄام تماچيءَ جي روح ۾ الست واري وعدي کان ئي نوري سمايل هئي. (نوريءَ جو لکيو ڪنهن مهاڻي سان نه پر وقت جي حاڪم ڄام تماچيءَ سان ٿيڻو هيو. جڏهن نوريءَ جو نڪاح ڄام تماچيءَ سان ٿيو ته جڳن ۽ صدين جا سڪايل سرير هڪ ٻئي ۾ سمائجي ويا....

صابر نالي هڪ شاعر پنهنجي وطن جي هر شيءِ جي واکاڻ ڪندي لکيو آهي ته: دريائن ۾ سنڌو درياءَ، ڪوٽن ۾ رني ڪوٽ، پکين ۾ مور، جانورن ۾ روجهه، جيتن ۾ پدم نانگ، پٿرن ۾ ڪوهه نور هيرو جبلن ۾ ڪارونجهر، ڍنڍن ۾ ڪينجهر، مڇين ۾ پلو اناج ۾ سڳداسي چانور، ڪتابن ۾ شاهه جو رسالو، ڪپڙن ۾ اجرڪ، سواريءَ ۾ ڏاند گاڏي، شهرن ۾ نٿو، مقامن ۾ مڪلي، ساحل ۾ مڻاچ نگر، گلن ۾ موتيو. مان ته ائين چونڊس ته:

سونهن سڄي سنسار جي سوا سنڌ نه هوءَ،
پلا مورڪا ڏنڀرا ساڳ سمورا سوءَ
ڪونهي اهڙو لوءِ، جهڙو ”صابر“ سنڌ جو
(صابر)

مڇي پلي تي اسان وٽ سنڌ ۾ ڪيترائي مثال، اصطلاح ۽ چوڻيون مشهور آهن. سڪئي ستابي لاءِ اڪثر چيو ويندو آهي ته هو مڇي مانيءَ وارو آهي. شيخ اياز جو هڪ ٽسٽو آهي:

ڪير چونڊو ڳوٺ ۾،
آهن لڳا مانيءَ مڇيءَ!
سڀ اُٻهرا پاڻ تي.

اسانجي اديب انجنيئر دوست عبدالوهاب سهتو صاحب هڪ ٻه ٻيا به ڳڻايا آهن.... جيئن ته:

جن کاڌا پلن جا پيتارا، تن جا هيٺڙا به ويچارا

(دراصل پلي جو پيتارو ۽ مڇيءَ جو ڪنھڙ مشهور آهن).

- مڇي ته شاڪرين، پکي ته تترين، گوشت ته ٻاڪرين
- ڏيئون ۽ مڇيون، ناهن رڪڻ جون شيون.
- چيٽ، لڱن مڻ، ننڍي وڏي پيٽ

(چيٽ، هندي پهريون مهينو آهي. هن مهيني ۾ هر ننڍي وڏي مڇي، آنيءَ سان هوندي آهي –

يعني پيٽ سان هوندي آهي.)

دنيا جي ٻين ٻولين ۾ به مڇيءَ بابت ڪيترين ئي چوڻيون ۽ پهاڪا آهن.

جرمن ٻوليءَ ۾ آهي ته: مڇي اها ڪائجي جيڪا تازي هجي، شادي ان چوڪريءَ سان ڪجي جيڪا ننڍي نيتي هجي.

- ”مڇيءَ کي ڪير ترڻ سڀڪاري سگهيو آهي“ (آفريڪن پهاڪو).
- فقط مثل مڇي لهوارو ويندي نظر ايندي.
- مهمان ۽ مڇي تن ڏينهن بعد زهر لڳن ٿا.
- درياهه جي ڪپر تي بيهي مڇيءَ جي خواهش ڪرڻ کان بهتر آهي ته گهر وڃي ان کي قاسائڻ لاءِ ڄار اُڻجي. (چيني پهاڪو).

آخر ۾ سنڌ جي پلي بابت هڪ ٻي مزيدار ڳالھ لکندو هان. مون سان گڏ سٿيڊن جي ”ورلڊ مئريٽائيم يونيورسٽي“ مان گريجوئيشن ڪيل يوناني ڪئپٽن 1995ع ۾ جڏهن مون وٽ ڪراچيءَ آيو ته آئون هن کي ڳوٺ هالا به وٺي ويس. هو تاريخ جو شاگرد رهيو آهي ۽ هن جي هند سنڌ جي تاريخ سان ڪافي دلچسپي رهي آهي. کيس خدا آباد، مٽياري، سيوهڻ ۽ ٺٽو به ڏيکاريم. جهازران هجڻ ڪري هو سنڌ جي قديم بندرگاهن ديبل ۽ پنيور کان به پلي پٽ واقف هو. آخري ڏينهن ڪراچي موٽندي آئون هن کي سنڌ جي سوغات پلو ڪارائڻ لاءِ ڄامشوري المنظر تي وٺي آيس. مون کيس پلي بابت ٻڌائڻ تي چاهيو ته هيءُ سامونڊي مڇي Tenualosa Ilisha آهي جيڪا آنا ڏيڻ ۽ ٻچا ڄڻ لاءِ جڏهن ڊيلٽا کان هيڏانهن سنڌو نديءَ ڏي ايندي آهي ته نه فقط شڪل ۾ سهڻي ٿي پوندي آهي پر ڪاٺ ۾ به لذيت ٿي پوندي آهي..... هن منهنجي ڳالھ کي ڪٽيندي چيو ”ان ۾ ڪو شڪ ناهي ته پلو لذيت ٿئي ٿو پر آئون نه ڪاٺيندس مونکي خبر آهي ته ان ۾ بيحد سنڀا ڪندا ٿين ٿا.“

”يار ڪمال ٿو ڪرين؟“ مون حيرت جو اظهار ڪندي چيو ”سنڌ ۾ اچي سنڌ جي سوغات نٿو ڪاٺين؟ پلو ۽ انب ته سنڌ جون بهترين سوکڙيون آهن.“

يوناني جهازن جي ڪئپٽن تهڪ ڏيندي چيو: ”چڏ يار! تنهنجي انهن سوغاتن ته تنهنجي ۽ اسانجي حاڪم کي ماريو.“

”ڇا مطلب؟“

”مطلب اهو ئي ته جنرل ضياالحق انبن جون پيٽيون قبول نه ڪري ها ته ايڏو جلد نه مري ها ۽ اسانجو سڪندر اعظم سنڌ ۽ ملتان اچي پلو نه کائي ها ته باقي رهيل دنيا به فتح ڪري وڃي ها.“

آئون کلندو رهيس. ڪجهه مهينن بعد اسانجو هڪ پاڪستاني ڪلاس ميٽ ڪئپٽن احمد حسين مخدوم جيڪو انهن ڏينهن ۾ يونان جي جهازن تي نوڪري ڪري رهيو هو ان کي مٿين يوناني ڪئپٽن سان گڏ Sail ڪرڻ جو موقعو مليو هو. هڪ ڏينهن ڳالهين ڪندي مون ڪئپٽن مخدوم کي چيو ته توهانجي جهاز وارو فلاڻو يوناني ڪئپٽن پلي لاءِ هيئن ٿو چوي ته ان سڪندر اعظم کي ماريو.

”جيڪڏهن هو ائين ٿو چوي،“ مخدوم چيو، ”ته پڪ صحيح هوندو جو هو وڏو قابل ۽ تاريخ جو ڄاڻو آهي.“

گهڻو گهڻو پوءِ شبير احمد تابش جو جنگ مئگزين ۾ سنڌ بابت هڪ مضمون پڙهيم جنهن ۾ هن آڳاٽن ڪتابن جو حوالو ڏيندي لکيو آهي ته ”سڪندر اعظم سنڌ ۾ اچي پلي ڪاٽڻ جو وڏو شوقين ٿي پيو. هو جڏهن شهر بابل پهتو ته نڙيءَ ۾ ڦاٿل پلي جي ڪنڊي سخت انفڪشن پيدا ڪري وڌو جنهن وگهي هن جو موت ٿيو.“ هونءَ ڪن هنڌن تي اهو به لکيل آهي ته سڪندر اعظم جو موت جسم ۾ زهر پکڙڻ ۽ بخار ڪري ٿيو.

بهر حال مٿين ڳالهه صحيح آهي ته ان جو مطلب اهو ئي ٿيو ته پلواج نه ڀرج ڪان اڍائي هزار سال اڳ به ايترو ئي مشهور هيو ۽ ماڻهن پسند ڪيو ٿي.... ڇو ته سڪندر اعظم حضرت عيسيٰ عليه السلام جن جي جنم کان به ٽي سؤ سال اڳ، سنڌ ڏي آيو هو.

ساهڙ! سير لنگهائون

پهرين سامونڊي سفر بعد ئي منهنجا دوست ۽ مائٽ پڇڻ لڳا ته دنيا جي ستن سمنڊن تان لنگهه

ٿيو؟

ان سوال جو اهم حصو اهو آهي ته ڇا دنيا ۾ ست سمنڊ آهن؟ گهٽ ۾ گهٽ اسان وٽ مشرق ۾ اهو ئي سمجهيو وڃي ٿو ته دنيا ۾ ست سمنڊ آهن يا دنيا جي مختلف کنڊن (ايشيا، آفريڪا، يورپ، آمريڪا، آسٽريليا وغيره) جي چوڌاري جيڪو پاڻي آهي اهو ستن حصن ۾ ورهايل آهي. پر ائين نه آهي. ڪنهن به پاڻي جي جهاز هلائڻ واري کان پڇندا ٿو ته هو ٻيھ ڪن نه ته ڏهن سمنڊن جا نالا ته يڪدم ٻڌائي ويندو. دراصل ڏٺو وڃي ته هندي وڏي سمنڊ ۽ پئسفڪ وڏي سمنڊ (Ocean) کان ملاڪا ڳچي سمنڊ (Malacca Straits) ايراني نار (Persian Gulf) ۽ خليج بنگال (Bay of Bengal) جهڙن سمنڊن تائين هڪ سؤ کان به مٿي وڏا ننڍا سمنڊ آهن. مثال طور اسانجو بندرگاهه ڪراچي جنهن سمنڊ جي ڪناري تي آهي ان جو نالو عربي سمنڊ آهي. ان جي ڪناري تي انڊيا، ايران، ۽ ٻيا ملڪ اچي وڃن ٿا، ۽ اهو سمنڊ هندي وڏي سمنڊ (Indian Ocean) جو هڪ اتراهون حصو آهي. دنيا جي ڪنهن ٻي ڪنڊ ميڪسيڪو يا برازيل جو ڪو ماڻهو پڇي ته عري سمنڊ ڪٿي آهي ته ان کي اهوئي ٻڌائي سگهجي ٿو ته هندي وڏي سمنڊ ۾ آهي.

ويست انڊيز جتي جا ڪرڪيٽ رانديگر دنيا ۾ مشهور آهن انهن جا ٻيٽ ٽرنيڊاڊ ۽ ٽوباگويا جئميڪا، باربادوس، هٽي، پورٽوريڪو ۽ ڪيوبا جهڙا ٻيٽ ڪئربين سمنڊ ۾ آهن ۽ ڪئربين ائٽلانٽڪ وڏي سمنڊ جو حصو آهي. ڪئربين سمنڊ جي ڀر وارو سمنڊ ”ميڪسيڪو نار“ (Gulf of Mexico) پڻ ائٽلانٽڪ وڏي سمنڊ (Atlantic Ocean) جو هڪ ڏاکڻو حصو آهي. گلف آف ميڪسيڪو وارو سمنڊ پڪيٽ ۾ ننڍو ننڍو ته به 15 لک چورس ڪلوميٽر آهي يعني ان ۾ اسانجي ملڪ پاڪستان جيڏا به ملڪ اچي سگهن ٿا. تمپا، نيو اورلينس، بئن روڊ، هيوسٽن ۽ گئلوستن جهڙا آمريڪا جا اهم بندرگاهه هن سمنڊ (Gulf of Mexico) ۾ آهن.

’هندي وڏي سمنڊ‘ ۾ به فقط اسان وارو ’عربي سمنڊ‘ نٿو اچي. بنگلاديش وارو ”خليج بنگال“ ۽ ڪاري پاڻي وارن ٻيٽن جي ”انڊمان سمنڊ“ کان وٺي هيڏي اوڀر ڏي ”گاڙهو سمنڊ“ (بحر احمر)، ”ايراني نار“ ۽ ”عماني نار“ تائين ۽ هيٺ ڏکڻ ۾ ”موزمبيق چئنل“، ”تمور سمنڊ“ وغيره سڀ هندي وڏي سمنڊ ۾ اچي وڃن ٿا. جيتوڻيڪ انهن سمنڊن جو پاڻي هڪ ٻئي سان مليو پيو آهي ۽ سڀ گڏجي هندي وڏو سمنڊ ٺاهين ٿا پر هر سمنڊ جي پنهنجي جاگرافي ۽ مزاج آهي! جتي خليج بنگال ۾ هر وقت طوفان ۽ سائڪلون لڳندا رهن ٿا اتي عدن جي نار ۽ عماني نار مانا سمنڊ آهن ۽ جون، جولاءِ، آگسٽ جي مهينن ۾ اسان واري عربي سمنڊ اڳيان جپاني ۽ انگريز جهازران به هٿ ٻڌن ٿا. سانوڻيءَ جي موسم (مون سون) ۾

هن سمنڊ (عربي سمنڊ) جي اندر جيڪي رڪي رڪي ڪُنون ٺهن ٿيون يا جنهن نموني سان هي سمنڊ وٽ ڪاٽي ٿو، ان ۾ اڄ وارا لوهي جهاز به ٻڏيو وڃن ۽ وڏن وڏن ناخداڻن (ناڪٽن) جون به مٿيون منجهيو وڃن. تڏهن ته شاهه لطيف هن عربي سمنڊ ۽ مهراڻ لاءِ چيو ته:

دهشتِ دمِ درياءَ ۾، جت ڪُن جو ڪڙڪو،
 آهيم اُنهيڻ پار جو، دل اندر دڙڪو.
 پيچي سڪ، سيد چئي، سيرِ سندو سڙڪو.
 والي! ڪج وڙڪو ته ٻار لنگهيان ٻاجه سين.
 هڪ ٻئي هنڌ فرمائين ٿا:

سجا پيڙا پار ۾، هليا هيٺ وڃن،
 پُرو پندا نه ٿئي، تختو منجهان ٽن،
 ڪو جو قهر ڪُنن، ويا ڪين وڏن،
 اُتي اُتارن، ساهڙ! سير لنگهائ ٿون.

ڪراچيءَ جي ٻاهران هن عربي سمنڊ ۾ پيدا ٿيندڙ پنهنجي نوعيت جي Under Currents ۽ ڪُنن بابت سر گهاتوءَ ۾ شاهه لطيف هڪ هنڌ چوي ٿو:

ڪو جو قهر ڪلاچ ۾، گهڙي سو نئي
 خبر ڪون ڏئي، ته رڇ ڪڇاڙي رنديا؟

يعني ڪلاچيءَ (ڪراچي) واري سمنڊ جي ڪنن ۾ اهڙو ڪو قهر پيو وسي، جيڪو ٿو اندر گهڙي، تنهن کي ٿو ڪٽي.

هونءَ دنيا جا وڏا سمنڊ پنج آهن جيڪي انگريزيءَ ۾ Oceans سڏجن ٿا. پئسفڪ سمنڊ سڀ ۾ وڏو آهي. دنيا جي گولي کان جيڪڏهن توهان واقف آهيو ته سمجھو ته جپان، فلپين، پاپاڻي نيوگني ۽ آسٽريليا جي اوڀر واري پاسي کان وٺي آمريڪا ۽ ڪئناڊا جي اولهه پاسي وارن بندرگاهن وٽڪوٽر، سئن فرانسڪو، لاس اينجلس ۽ هيٺ ڏکڻ آمريڪا جي ملڪن پيرو (Peru) ۽ چليءَ سان هي سمنڊ وڃيو ٿو ملي. سندس پکيڙ ساڍا 16 ڪروڙ چورس ڪلوميٽر آهي يعني ٻئي نمبر تي وڏي سمنڊ ائٽلانٽڪ کان پڻو آهي. جپان يا هانگ ڪانگ کان جڏهن به وٽڪوٽر (ڪئناڊا) يا لاس اينجلس (USA) ويندا آهيون ته اوڀر جو رخ ڪندا آهيون يعني پئسفڪ سمنڊ لتاڙي منزل تي پهچندا آهيون. هونءَ آمريڪا يا ڪئناڊا وڃڻ لاءِ اولهه جو رخ به ڪري سگهون ٿا يعني پنهنجي ملڪ اچي، پوءِ ڪيپ ٽائون (آفريڪا) وٽان ٿي آمريڪا پهچي پوءِ پاناما ڪئنال مان نڪري وٽڪوٽر ۽ لاس اينجلس پهچي سگهون ٿا. پر اهو مفاصلو تمام وڏو ٿيندو ۽ اسان کي هندي وڏو سمنڊ ۽ ائٽلانٽڪ سمنڊ لتاڙڻو پوندو.

پئسفڪ سمنڊ دنيا جو وڏي ۾ وڏو سمنڊ ضرور آهي پر منجھس اها خوبي آهي ته اهو بيحد ماڻو (Pacified) آهي شايد سندس ان خاصيت ڪري انگريزن هن جو نالو پئسفڪ رکيو آهي ۽ عرب دنيا ۽ پرشيا (ايران) ۾ ان سمنڊ کي ”بحر الكاهل“ سڏين ٿا. پئسفڪ سمنڊ جي مقابلي ۾ هندي وڏو سمنڊ (انڊين اوشن) ۽ ائٽلانٽڪ سمنڊ جهاز هلائڻ وارن لاءِ خراب آهي. سندن ڪي ڪي حصا ڏکڻ چيني سمنڊ، موزمبيق چئنل، ڪيپ آف گڊ هوپ، خليج بنگال، برمودا ٽڪنڊي وارو حصو، سياري توڙي اونھاري ۾ پيٽ ۾ وڌي ٿو وجهي ۽ وٽ ڪائيندڙ چولين ۽ طوفاني هوائن ۾ جهاز چيڇاٽ ۽ ٽڙڪاٽ ڪندو گذري ٿو. ههڙن هنڌن تان گذرندي دهرين کي به رب ياد اچيو وڃي ۽ هو سمجهيو وڃن ته انسان کي تارڻ ۽ ٻوڙڻ واري اها ئي هستي آهي. اهڙن واٽن تي ٻي ڪنهن جي هجت يا حيلو نٿو هلي. بقول شاهه لطيف جي:

ٻوڙئين، ڇاڙهئين، ٿون ڏٺي!
 پئي جو دعويٰ رسي نه ڏم،
 هن منهنجي حال جو ميهڙ تي مع ڪم،
 رڪ پيلي جو پيرم جو اچي پيو آجهور ۾.

پئسفڪ سمنڊ ماڻو هجڻ ڪري جهازرانن يا هنن جي جهاز کي جهوري نٿو پر پئسفڪ سمنڊ آفريڪا جي صحرا رڻ پٽ وانگر آهي جتي رڇ ۽ سڄ جو واسو آهي. ٻين سمنڊن تي ڏينهن ٻن جي پنڌ تي ڪو ملڪ يا بندرگاهه مليو وڃي جتي ايمرجنسيءَ ۾ جهاز جي مرمت ٿي سگهي ٿي يا جهاز هلائيندڙ جي اوچتي بيمار ٿيڻ تي علاج ٿي سگهي ٿو پر پئسفڪ سمنڊ ۾ جهازن جو ڪم وارو بندرگاهه فقط ”هونولولو“ اچي ٿو. هونولولو آمريڪا جي ٻيٽن واري رياست ”هوائي“ جو بندرگاهه آهي. ائين ته پئسفڪ سمنڊ ۾ ڪيترائي مشهور ٻيٽ آهن جهڙوڪ ڪُڪُ آئلنڊ، گئام، واناتو، پاگو پاگو، نائورو (Nauru)، تو والو ڪريباتي وغيره پر اهي سڀ ائين آهن جيئن سڄي سئمنگ پول جي فقط هڪ ڪنڊ پاسي ۾ چانورن جا چند ڪٿا!

چنڊ تان يا خلا مان ڌرتيءَ ڏي نظر ڪبي ته ان جي گولي تي موجود مختلف سمنڊ ڍنڍن وانگر نظر نه ايندا يعني هر سمنڊ جي چوڌاري ڌرتي ناهي پر دنيا جي گولي تي موجود زمين (Land) ٻيٽن وانگر آهي. يعني زمين جي چوڌاري پاڻي آهي. آسٽريليا، سري لنڪا، انگلنڊ جهڙا ملڪ ته اسان کي ٻيٽ لڳن ٿي ٿا پر ويندي آفريڪا، ايشيا، آمريڪا يا يورپ جهڙو ڪنڊ به ٻيٽ لڳي ٿو جو ان جي چوڌاري سمنڊ جو پاڻي آهي. ائين جي نه هجي ها ته اسان هڪ ملڪ کان ٻئي ڏورانهين ملڪ ۾ ڪيئن پهچون ها. اهو ان ڪري جو هر سمنڊ ٻئي سان مليو پيو آهي. چپان کان چاهي ساڄي پاسي پئسفڪ سمنڊ لتاڙي وڃون يا کاٻي پاسي کان هندي ۽ ائٽلانٽڪ سمنڊ لتاڙيون، ڳالهه ساڳي آهي جو سڀ سمنڊ مليا پيا آهن. پر سمنڊ جي ڍنڍن وانگر هجن ها ته پوءِ سفر ۾ وڏو مسئلو ٿئي ها. جيڪو جهاز جنهن سمنڊ

جي ڪناري تي ٺهي ها اهو فقط ان سمنڊ جي بندرگاهن ۾ ئي هلندو رهي ها. ٻئي سمنڊ جي ڪنهن بندرگاهه ۾ پهچڻ لاءِ وري زمين جو ڪجهه حصو اٿس، گهوڙن يا لارين موٽرن ۾ طءُ ڪري ان ٻئي سمنڊ جي ڪناري تي پهچي، ان سمنڊ ۾ هلندڙ جهاز ۾ چڙهڻو پوي ها.

ڪي سمنڊ ذري گهٽ چوڌاري بند آهن ۽ وڏي ڍنڍ لڳن ٿا جيئن يورپ، آفريڪا ۽ ايشيا جي وچ ۾ موجود ميڊيٽرينين (پونچ) سمنڊ جنهن ۾ طرابلس، بيروت، ازمير، استنبول، اٿينس، رائيڪا، بارسلونا، جبرالٽر، سيوٽا ۽ ٽيونس جهڙا اهم بندرگاهه آهن. آمريڪا ايجاد ٿيڻ کان اڳ تائين سڀني هن سمنڊ کي دنيا جو وچ سمجهيو ٿي. ظاهر آهي صاف نظر اچي رهيو هو ته هن سمنڊ جي هڪ پاسي يورپ آهي ته ٻئي پاسي ايشيا ۽ ٽي پاسي آفريڪا. چوٿين پاسي اٽلانٽڪ سمنڊ هو. ماڻهن کي اها خبر نه هئي ته انهيءَ چوٿين پاسي يعني اولهه ڏي اهو سمنڊ جهاڳي هلبو ته يورپ ۽ آفريڪا کان به وڏي دنيا آمريڪا ڪنڊن جي صورت ۾ نظر ايندي. بهرحال ڪولمبس جي آمريڪا پهچڻ تائين هر هڪ کي اهو ئي يقين هو ته هي سمنڊ ميڊي معنيٰ وچ ۽ ٽرينين معنيٰ ڌرتي جو آهي. ٻين زبانن ۾ به هن سمنڊ جو اهو ئي نالو رکيو ويو جيئن سنسڪرت ۽ سنڌيءَ ۾ اهو پونچ (پونءِ + وچ) سمنڊ سڏجي ٿو.

پونچ سمنڊ (Mediterranean Sea) ڪو ننڍو سمنڊ ناهي. ايراضيءَ جي حساب سان 25 لک چورس ڪلوميٽر آهي. يعني اسان جهڙا 3 ملڪ ان ۾ سمائجي وڃن. مٿان خلا مان ڏسبو يا سٽلائيٽ ذريعي يڪي سمنڊ جو فوٽو ڪڍبو ته عام فوٽو ۾ به ائين لڳندو ته هي سمنڊ ڍنڍ وانگر آهي يعني هن جي چوڌاري زمين آهي. جيڪي جهاز اندر آهن اهي فقط اندر هلي سگهن ٿا، ٻاهر نڪرڻ جو ڪو گس ناهي. پر ڪلوز اپ فوٽو ۾ يا سرزمين تي پهچبو ته معلوم ٿيندو ته ائين نه آهي. جتي يورپ ڪنڊ جو ملڪ اسپين آفريڪا ڪنڊ جي موراڪو ملڪ سان ملي ٿو اتي هڪ سنهي سامونڊي ڳچي ضرور ٺهيل آهي جتان جهاز ميڊيٽرينين ۽ اٽلانٽڪ سمنڊ ۾ اچي وڃي سگهن ٿا. هي اهو ئي هنڌ آهي جتي جبرالٽر (جبل الطارق) آهي ان ڪري هن سوڙهي سامونڊي گهٽيءَ جو نالو Strait of Gibraltar رکيو ويو آهي. رستو سوڙهو ۽ اڄ ڪلهه جا لوهي جهاز وڏي هجڻ ڪري هن هنڌ تان لنگهڻ وارا ٽي چار ڪلاڪ، جهاز هلائيندڙن لاءِ سخت ٽينشن وارا هوندا آهن. هن سوڙهي سامونڊي موريءَ جي وچ تي نشان لڳل نه آهن جو ايندڙ ويندڙ جهاز ان پنهنجي حصي مان هلن. ڏينهن هجي يا رات، ماڻو سمنڊ هجي يا مانڊاڻ مٿل، ڏيک چٽو هجي يا سخت ڏنڌ، جهاز هلائڻ وارن کي ئي حساب ڪتاب رکڻو آهي ته ان سوڙهي سامونڊي پيچڙي ۾ هن جو ڪيترو حصو آهي. ان کان علاوه سامهون ايندڙ جهازن توڙي اڳيان ويندڙن ۽ پٺيان ايندڙن جي رفتار جو به حساب ڪتاب ڪرڻو پوي ٿو. ان حساب سان پنهنجي جهاز جي رفتار سيٽ ڪرڻي پوي ٿي جو ائين نه ٿئي جو اڳيان ويندڙ جهاز سان ٽڪر ٿي پوي ۽ هي سوڙهو رستو سڀني لاءِ بلاڪ ٿي وڃي. بقول هڪ جهازيءَ جي جيڪڏهن سمنڊ تي رستا ٺهيل هجن ها ۽ پاڻيءَ جي جهاز کي موٽر لارين وانگر بريڪون هجن ها ته پوءِ ڪا tension ٿي نه هجي ها.

ست سمنڊ ڏوري ڏوري

اسان وٽ هند سنڌ ۾ توڙي يورپ ۽ عرب ملڪن ۾ ماڻهو اڪثر ”ست سمنڊ“ پار ڪرڻ جي ڳالهه ڪن ٿا. يورپي وچئين دور جي ادب ۾ به ڪيترن هنڌن تي Sail the Seven Seas جو محاورو استعمال ٿيو آهي. يورپين جو ستن سمنڊن مان مطلب هو:

1. ميڊيٽرينين سمنڊ – جنهنڪي عرب ۽ ايراني بحر ابيض (اڇو سمنڊ) يا بحر روم سڏين ٿا، اسان وٽ اهو سمنڊ پوئڇ سمنڊ سڏجي ٿو.
2. اڊريائڪ سمنڊ – جيڪو دراصل ميڊيٽرينين سمنڊ جو ئي حصو آهي ۽ البانيا، بوزنيا، ڪروشيا ۽ اٽليءَ جي وچ ۾ آهي.
3. بحر اسود – Black Sea جنهن جي چوڌاري روس، يوڪرين، مولدووا، رومانيا، بلغاريا ۽ ترڪي جهڙا ملڪ آهن.
4. بحر احمر – Red Sea، جنهن جي چوڌاري، يمن، سعودي عرب، مصر، سوڊان، اريتيريا، جبوتي ۽ سوماليا ملڪ آهن.
5. اسان وارو عربي سمنڊ جنهن جي ڪناري تي چاه بهار، گواد، ڪراچي ۽ ممبئي جهڙا بندرگاهه اڇيو وڃن ٿا. ڏٺو وڃي ته عربي سمنڊ هندي وڏي سمنڊ جو هڪ حصو يا ڪٿي چئجي ته هڪ ڪنڊ آهي.
6. ايراني نار Persian Gulf جنهن کي عرب عربي گلف سڏين ٿا. ايراني نار سمنڊ جي هڪ پاسي ايران آهي ته ٻئي طرف عمان، دبئي، قطر، بحرين، ڪويت ۽ عراق آهن.
7. ڪئسپين سمنڊ: جنهن جي چوڌاري ايران، روس، قزاقستان، آذربائيجان ۽ ترڪمنيستان ملڪ آهن. هن سمنڊ جا، دنيا ۾ ڪيترائي نالا مشهور آهن جيڪي سندس ڀر وارن ملڪن جي ٻولين، فارسي، روسي، عربي، ترڪي جا آهن. جيئن ته درياھ خزر، بحر قزوين، درياھ مازندران، زيزر دينزي..... وغيره.

بهر حال اهي جهموني زماني جون ڳالهيون آهن جڏهن عام ماڻهن توڙي مهاڻن، ناڪن ۽ ڪشتي بانن کي دنيا جي خبر نه هئي. هنن رڳو پنهنجي آسپاس جي سمنڊن جي ڳالهه ٿي ڪئي. هڪ طرف يورپي ائٽلانٽڪ سمنڊ ڏي اڳيان ويندي ڊڄندا هئا ته ٻئي طرف چپاني ۽ چيني پيسفڪ جو رخ ڪندي گهٻرائيندا هئا. هر هڪ اهو سمجهندو هو ته دنيا رومال وانگر فلٽ آهي جنهن تي گهڻو اڳيان وڌبو ته ان جي آندين (بارڊر) اچڻ بعد هيٺ خلا ۾ ڦهڪو وڃي ڪٻو! پوءِ ته ڀلو ٿئي متين موڙهيل ڪولمبس جو جيڪو رستو پلجي ملائيشيا ۽ انڊونيشيا بدران وڃي ڪئربين سمنڊ ۽ آمريڪا کان نڪتو. اڄ جي دؤر ۾ ڪو ڪئپٽن اهڙو غلط ڪم ڪري ته نه رڳو سندس جهازران ڪمپني جو مالڪ ۽ مئنيجمينٽ

کيس سئڪ ڪري پر کانئس جهاز هلائڻ جو سرٽيفڪيٽ به ڪسي وئي. اڄ جي هر شاگرد کي خبر آهي ته دنيا جي گولي تي ننڍا وڏا هڪ سئو کان به مٿي سمنڊ آهن جن کي روزانو انيڪ جهاز ۽ پيڙيون ڪراس ڪن ٿيون.

ستن سمنڊن جو گهڻو ذڪر عرب ڪهاڻين، سفرنامن ۽ شاعريءَ ۾ نظر اچي ٿو. ان ۾ ڪوشڪ ناهي ته اسلام جي دؤر شروع ٿيڻ سان عربن جو سمنڊن ۽ جهازرانيءَ تي وڏو ڪنٽرول رهيو ۽ هونءَ به عرب نيويگيشن ۽ اسٽرانامي ۾ هوشيار هئا. اڄ سمنڊ تي رستو ڳولڻ لاءِ جن تارن جي مدد وٺون ٿا انهن جا انگريزي نالا عربيءَ تان ڪنيل آهن.

عربن کي يورپ جا ماڻهو ڪٿي ڇا به سمجهن پر هو اهڙا به چريا نه هئا جو هنن کي دنيا جي سمنڊن جي خبر نه هجي. منهنجي خيال ۾ اها ئي ڳالهه آهي ته عرب جڏهن ”ست سمنڊن“ جي ڳالهه ڪن ٿا ته هنن جوان سان مطلب ”تمام گهڻا سمنڊ“ آهي. جيئن اسان وٽ ننڍي کنڊ ۾ ڪنهن کي دعائون ڏيندي چوندا آهن ته توکي ست پٽ ڄمن معنيٰ تمام گهڻا پٽ ڄمن.

هڪ عرب ليکڪ يعقوبي (سڄو نالو احمد ابن ابو يعقوب ابن جعفر ابن وادح) جي هڪ سفرنامي جو انگريزيءَ ۾ ترجمو پڙهيو هوم. هن جي ڏاڏي وادح ”خلفي منصور“ جي دربار ۾ آزاد ٿيل غلام جي حيثيت سان ڪم ڪيو ٿي. يعقوبي جا ٻه ڪتاب عرب دنيا ۾ تمام مشهور چيا وڃن ٿا: ”تاريخ ابن وادح“ ۽ ”ڪتاب البلدان“. يعقوبي ڪجهه عرصو آرمينا ۽ خراسان ۾ رهڻ بعد زندگيءَ جا آخري سال انڊيا، مصر ۽ مرقاش ۾ گذاريا ۽ 897 ۾ وفات ڪيائين. هن جي ڏينهن ۾ عربن توڙي ايرانين جو سمنڊ رستي چين وڃڻ ٿيندو هو. هو ايراني نار واري سمنڊ مان نڪرندا هئا ۽ اسان وارو عربي سمنڊ، سري لنڪا، خليج بنگال، ملائيشيا، سنگاپور وارو پاسو ڏئي چين پهچندا هئا. تن ڏينهن ۾ پينانگ، پورٽ ڪلانگ (ملائيشيا جو اڄ وارو بندرگاهه) يا سنگاپور وغيره ته نه هئا. انهن ڏينهن ۾ ملائيشيا ۾ فقط ملاڪا بندرگاهه هو. هيڏانهن اسان ڏي عربي سمنڊ ۾ ممبئي جهڙن بندرگاهن جو ته اڃان وجود نه هو. گجرات، ڪاٺياواڙيا ملبار ڪناري تي ننڍا ننڍا بندرگاهه هئا ۽ تن ڏينهن ۾ هي پيڙا به ننڍا هئا جيڪي ڪنارو وٺي هلندا هئا. هتي مان يعقوبيءَ جو ستن سمنڊن بابت لکيل هڪ دلچسپ پئراگراف هوبهو لکان ٿو. ٽيڪا ٽپي يا سمجھائڻ خاطر ڪي ڳالهون ڏنگين (Brackets) ۾ لکان ٿو.....

”جيڪڏهن ڪو چين وڃڻ چاهي ٿو ته هن کي پورا ست سمنڊ اڪرڻا پون ٿا. هر سمنڊ جو پنهنجو رنگ آهي، پنهنجي قسم جي هوا ۽ مڇيون آهن. (اونهي سمنڊ مان جتان اڄ اسانجا وڏا جهاز هلن ٿا، سمنڊ جو رنگ بلو نظر اچي ٿو پر جيئن ئي جهاز ڪناري جي ويجهو اچي ٿو ته سمنڊ جي اونهائيءَ مطابق ۽ هيٺ تري ۾ موجود مٽي، واري ريتي يا گاهه مطابق سمنڊ جو رنگ هلڪي بلو کان سائي جي مختلف شيدن ۽ هڏي ميرانجهڙي رنگ مان ڪونه ڪو ٿيو پوي. انهن ڏينهن ۾ هي پيڙا هر ملڪ جو ڪنارو ڏئي هلندا هئا). ”سيراڻ“ بندرگاهه کان شروع ٿيڻ مهل پهريون سمنڊ فارس اڪرڻو پوي ٿو. (سيراڻ بندرگاهه جيڪو تاريخ ۾ ”بندر طاهري“ به سڏبو هو ساسانين جي دؤر حڪومت ۾

ايران جو مشهور بندرگاهه هو جيڪو پوءِ 970ع ڌاري تباهه ٿي ويو. هي بندرگاهه ايران جي صوبي ”بوشهر“ ۾ هو ۽ اڄ جي ايراني بندرگاهه بندر عباس کان 380 ڪلوميٽر اولهه ۾ هو. ايراني نار ۽ عربي سمنڊ واري روت تي هي اهم ۽ مشغول بندرگاهه هو. جنهن ”سمنڊ فارس“ جو يعقوبيءَ ذڪر ڪيو آهي اهو Persian Gulf آهي جنهن کي اسان ”ايراني نار“ سڏيون ٿا. هي سمنڊ مڇين جي قسمن ۽ سڄن موتين (Pearls) کان اڄ به مشهور آهي. عراق جي دجلا ۽ فراط ندين جو پاڻي هن سمنڊ ۾ اچيو ٿو ڇوڙ ڪري. دٻئي ۽ دوحا جهڙا بندرگاهه به هن سمنڊ ۾ آهن).

”هي سمنڊ راس الجهم ۾ اچيو ختم ٿئي جتان پوءِ دنيا جو ٻيو سمنڊ لاروي (Larwi) شروع ٿئي ٿو. هي تمام وڏو سمنڊ آهي جنهن ۾ ”وق وق“ جو ٻيٽ ۽ ٻيا ٻيٽ آهن جيڪي زنج (Zanj) جا آهن. هنن ٻيٽن کي پنهنجا پنهنجا بادشاهه آهن. هن سمنڊ ۾ ناڪا رات جي وقت فقط تارن ذريعي پيڙيون هلائي سگهن ٿا. هن سمنڊ ۾ تمام گهڻي مڇي آهي ۽ هن سمنڊ ۾ اهڙيون ته عجيب شيون آهن جن جو ڇا ويهي ذڪر ڪجي! (يعقوبيءَ جو هن ٻئي نمبر سمنڊ ”لاروي“ مان مراد ڪمپاٽ وارو سمنڊ Gulf of Khambat آهي جيڪو ڪئمبي وارو سمنڊ به سڏبو هو. هي سمنڊ جيڪو 80 ڪن ميل ڊگهو آهي اسان واري عربي سمنڊ ۾ ڪراچيءَ کان هيٺ ڏکڻ ۾ هندستان جي صوبي گجرات جو حصو آهي جيڪو گجرات جي اوڀر کي ڪاٺياواڙ کان الڳ ڪري ٿو. گجرات جون نرمادا ۽ تاپتي نديون هن سمنڊ ۾ ڇوڙ ڪن ٿيون. تانگهي سمنڊ ڪري اڄ جا وڏا جهاز هن طرف رخ نٿا رکن نه ته شاهه لطيف جي ڏينهن ۾ گجرات جو هي علائقو ”بلي بلي“ هو جتي لنڪا ۽ ديبل نتي کان ٻيڙا ايندا ويندا رهيا ٿي ۽ هن سمنڊ جو بندرگاهه ڪنڀات جنهن جي نالي شاهه لطيف جي ٻيٽن جو هڪ سُر پڻ آهي، ان زماني ۾ دٻئي، هانگ ڪانگ ۽ لاس پاماس کان گهٽ نه هو. ايران کان سري لنڪا ۽ ملايا ڏي ويندڙ ٻيڙا ڪراچي ۽ نتي وارو ڪنارو ڏئي ڪنڊالا، نولڪي، اوکا، پوربندر ويراوال (جتان سومناٿ مندر تمام ويجهو آهي) ۽ پاڻو نگر مان ٿيندا ڪنڀات پهتا ٿي. اڳتي هلي مغلن جي دؤر ۾ ڪنڀات بندرگاهه گپ ۽ Slit سان ڀرجي ويو ۽ پوءِ ”سورت“ مشهور ٿيو ۽ پوءِ انگريزن جيئن ئي ممبئيءَ جي بندرگاهه کي ٺاهيو ته سورت بندرگاهه به گمناميءَ ۾ هليو ويو. بهرحال يعقوبي پنهنجي دور يعني نائين صديءَ جي ڳالهه پيو ڪري جڏهن سمنڊ جو هي حصو ڪنڀات بندرگاهه هڪ رنگين، رونق وارو، امير ۽ سهڻو بندرگاهه هو جتي هر وقت جهازن جي اچ وڃ لڳي رهي ٿي. 915ع ۾ هڪ عرب سياح المسعودي ڪنڀات گهمڻ بعد لکي ٿو ته هي هڪ زبردست ڪامياب بندرگاهه آهي. 1293 ۾ مارڪوپولو هن بندرگاهه لاءِ لکي ٿو ته هي هڪ سخت مشغول بندرگاهه آهي. جنهن کي پنهنجو بادشاهه آهي. هتي انڊيگو ۽ بڪرم تمام گهڻو ٿئي ٿو. ڪپهه ۽ چمڙو به هن بندرگاهه مان ايران ۽ لنڪا ڏي ويندو رهي ٿو.

يعقوبيءَ لکيو آهي ته هي وڏو سمنڊ آهي جنهن ۾ وق وق (Waqwaq) جو ٻيٽ آهي. ايراني نار جي مقابلي ۾ عربي سمنڊ جيڪو هندي وڏي سمنڊ جو حصو آهي، تمام وڏو آهي جيڪو هڪ پاسي آفريڪا جي اوڀر ڪناري تائين وڃي ٿو جتي ”زنج“ هو جيڪو هاڻ ”زنزبار“ سڏجي ٿو ۽ ٻئي پاسي

ملايا تائين هليو وڃي ۽ ان سان ئي ملندڙ ڏکڻ چيني سمنڊ ۽ پئسفڪ سمنڊ آهي جنهن ۾ جپان آهي. جپان هڪ ٻيٽن جو جمڳو آهي ۽ توهان کي اهو معلوم ڪري حيرت ٿيندي ته جپان کي آڳاٽي چيني زبان (ڪئنٽونيز) ۾ Wo_kwok سڏين ٿا. عرب سوداگر چينين کان اهو لفظ ٻڌي هو به جپان کي ”وق“ سڏڻ لڳا جنهن جو ذڪر يعقوبيءَ مٿي ڪيو آهي)

”ٽيون سمنڊ ”هرڪنڊ“ آهي جنهن ۾ ”سرانديپ جو ٻيٽ“ آهي جنهن ٻيٽ تي قميتي پٿر، لعل ۽ ربيون آهن.“

(يعقوبيءَ جنهن هرڪنڊ سمنڊ جو ذڪر ڪيو آهي اهو خليج بنگال آهي جيڪو سري لنڪا کان بنگلاديش تائين ڦهليل آهي ۽ سرانديپ اڄ جي سري لنڪا ٻيٽ جو آڳاٽو نالو آهي. سري لنڪا ماضيءَ ۾ مختلف نالن سان سڏيو ويو آهي جهڙوڪ: سلون، سيلان، زيلان، لنڪا، سرانديپ، ٽيرويپين وغيره. ان ۾ ڪو شڪ ناهي ته سري لنڪا جو ٻيٽ اهم جاگرافيائي پوزيشن تي هجڻ ڪري بحري جهاز هلائڻ وارن لاءِ اهم بندرگاهه آهي ۽ ماضيءَ ۾ لنڪا ۽ يمن جو بندرگاهه ”عدن“ ڪاروبار واپار وڙي ۽ مال ملڪيت کان مشهور هو. تڏهن ته شاهه لطيف به پنهنجن بيتن ۾ لکيو آهي ته:

ڪاري ڪيڙائو مٿي مٺي موٽيا؛
سودو گن نه سون جو وڏا وهائون.
موتي جي مهراڻ جا، تن جا طاماعون.
سامونڊي ساڻو لنڪا لوبي آيا.

يعقوبيءَ پنهنجي سفرنامي ۾ چوٿون سمنڊ ڪالاح (Kalah) جو ذڪر ڪيو آهي جيڪو بلڪل تانگهو آهي، جنهن ۾ تمام گهڻا نانگ بلائون ۽ وڏا سامونڊي مانگر مڇ آهن جيڪي هوائن جي زور تي ٻيڙن سان ٽڪرائي انهن کي چيٽيون چيٽيون ڪريو ڇڏين. هن پاسي جيڪي ٻيٽ آهن انهن تي خوشبودار ڪافور جا وڻ ٿين ٿا.

(يعقوبيءَ جو بيان ڪيل ”ڪالاح سمنڊ“ ملاڪا ڳچي سمنڊ (Malacca Strait) آهي. انڊونيشيا واري ٻيٽ سماترا ۽ ملايا (اڄ واري اولهه ملائيشيا) جي وچ ۾ سمنڊ جي سنهي پٽي (ڳچي سمنڊ) آهي جنهن کي انگريزيءَ ۾ Strait سڏجي ٿو. ملاڪا وارو هي ڳچي سمنڊ جيڪو آڳاٽي زماني ۾ ڪالاح سمنڊ سڏبو هو اڄ تائين هڪ اهم سمنڊ آهي. فرق فقط اهو آهي ته يعقوبيءَ جي ڏينهن وارو ملاڪا بندرگاهه اڄ جي وڏن جهازن لاءِ ننڍو آهي پر انهن ڏينهن ۾ ملاڪا اهم بندرگاهه ۽ گاديءَ جو شهر هو جتي هڪ هندو بادشاهه راجا پرميشور مسلمان ٿيو ۽ ان پويان سڄو ملايا اسلام جي دائري ۾ آيو. هن سمنڊ جي پٽي 800 کن ڪلوميٽر آهي ۽ تمام سوڙهي هجڻ ڪري اڄ جا وڏا جهاز هتان گهٽ رفتار ۾ اڪرن ٿا ۽ پينانگ کان سنگاپور (هڪ ڇيڙي کان ٻئي ڇيڙي تائين) به ڏينهن لڳائين ٿا. ان ۾ ڪو شڪ ناهي ته هن سمنڊ ۾ ڪيترن ئي قسمن جون مڇيون آهن جن مان ڪجهه نانگن جهڙيون

ڊگهون Eel مڇيون به آهن. ان کان علاوه اهڙا نانگ بلائون به آهن جيڪي سمنڊ ۾ تريو وڃن. هونءَ به ملائيشيا نانگن، بلائن، ازدهن جو ملڪ آهي. مانگر مڇ به آهن جيڪي ان وقت جي ننڍين ۽ ڪمزور پيڙين کي نقصان رسائيندا هوندا. پر ان وقت جي ڪيترن سفرنامن ۾ وڌاءُ کان به ڪم ورتو ويو آهي جو ان وقت جي مسافر جي پنهنجي ڄاڻ به محدود هئي ۽ ٻڌڻ وارا به هر ڳالهه تي ڪنڌ ڏوڻي واه واه ڪندا هئا ڪو به رد ڪڍڻ وارو نه هو. بهرحال گهڻيون ٽپيون ڳالهيون هنن پنهنجي مشاهدي ۽ تجربي موجب صحيح لکيون آهن.

ملاڪا وارو هي ڳچي سمنڊ دنيا جي ٻن وڏن سمنڊن: هندي سمنڊ ۽ پئسفڪ سمنڊ کي ڳنڍي ٿو. يورپين توڙي عربن جو چين، جپان، ڪوريا ڏي ويندي هتان لنگهه ٿئي ٿو. اسان به انهن ملڪن ڏي وڃڻ لاءِ Malacca Strait جو سمنڊ لتاڙي سنگاپور پهچندا آهيون جتان پوءِ هانگ ڪانگ، چين يا جپان لاءِ اتر جو رخ اختيار ڪندا آهيون هن سمنڊ جي چواڙي انڊونيشيا جا سوين ٻيٽ آهن جتي سامونڊي ڌاڙيل (قزاق) رهن ٿا ۽ اهي اڳئين زماني ۾ توڙي اڄ جي دؤر ۾ به جهازن تي چڙهي ڦرلٽ ڪن ٿا. جيئن هن مسلمان سياح لکيو آهي ته هتي ڪافور جا وڻ ٿين ٿا، اها حقيقت آهي. ان دؤر جي عرب، ايراني، آفريڪي ۽ ڏکڻ هندستان جي سلطنتن جا سوداگر هن سمنڊ جي منهن واري بندرگاهه ڪيڊاح ۾ پهتا ٿي. اٽڪل 800 سالن کان پوءِ پينانگ جو بندرگاهه وجود ۾ آيو نه ته ملايا جي منهن ۾ ڪيڊاح هندن جي مندرن، واپار ۽ جهازرانيءَ کان مشهور بندرگاهه هو. هن بندرگاهه ۾ ڪپهه، ڪافور، شيشي جي شين، بروڪيڊ، عاج، سندنل وڊ، عطر ۽ قيمتي پٿرن جو سودو هليو ٿي. چؤماسي وارين هوائن ۾ ايران، عربستان، هندوستان ۽ آفريڪا کان (جون ۽ نومبر جي وچ ۾) پيڙا ڪيڊاح پهتا ٿي ۽ ڊسمبر ۽ مئي جي اندر روانا ٿي ويا ٿي. ڪيڊاح ۾ جهاز (پيڙا) هلائيندڙن توڙي مسافرن، سوداگردن جي رهائش لاءِ انتظام نوڪر چاڪر، بار ڪٽڻ وارا مزدور، ننڍيون پيڙيون ۽ raft، گهوڙا، هاڻي ۽ اندروني ملڪ مال موڪلڻ وارا ٽرانسپورٽر هر وقت موجود رهندا هئا.

يعقوبي پنهنجي سفرنامي ۾ وڌيڪ لکي ٿو ته: ”چين پهچڻ لاءِ پنجون سمنڊ سلاحت (Salahat) هو. هي سمنڊ تمام وڏو آهي ۽ ان جي عجيب شين جي ڪهڙي ڳالهه ڪجي...!“
(يعقوبيءَ جنهن سمنڊ ”سلاحت“ جي ڳالهه ڪئي آهي ان کي اڄ ڪلهه سنگاپور جو ڳچي سمنڊ سڏجي ٿو جيڪو 105 ڪلوميٽر ڊگهو ۽ 16 ڪلوميٽر ويڪرو آهي جنهن جي اولهه ۾ ملاڪا جو ڳچي سمنڊ آهي ۽ اوڀر ۾ ڏکڻ چيني سمنڊ آهي. اتر ۾ سنگاپور ٻيٽ آهي ۽ ڏکڻ ۾ رياتو نالي ملئي ٻيٽ آهي.)

”جهون سمنڊ ڪارڊنج (Kardanj) آهي جتي هر وقت بارش ٿيندي رهي ٿي ۽ ستون سمنڊ سانجي (Sanji) آهي جيڪو ڪانجلي به سڏجي ٿو. هي چين جو سمنڊ آهي جنهن ۾ پهچڻ سان هوائن پيڙن کي ڪناري ڏي ڌڪين ٿيون ۽ اڳتي مٺي پاڻي جي خليج ۾ پهچيو وڃي جتان پوءِ قلعا، عمارتون ۽ شهر نظر اچن ٿا ۽ آخر خانفو (Khanfu) بندرگاهه ۾ پهچيو وڃي...“

(يعقوبيءَ پنهنجي نائين صدي واري سفرنامي ۾ جنهن ”ڪارڊنج“ نالي سمنڊ جو ذڪر ڪيو آهي اهو خليج سيام آهي جيڪو هاڻ خليج تائينڊ سڏجي ٿو. هن سمنڊ جي چوڌاري ڪمبوديا، تائينڊ ۽ ويتنام اچي وڃن ٿا. هن خليج (سمنڊ) جو اتراهون حصو خليج بئنڪاڪ سڏجي ٿو جيڪو چائو فرايا ندي (Chao Phraya) جي چوڙ وارو حصو آهي. تائينڊ جي گاديءَ جو شهر ۽ وڏو بندرگاهه بئنڪاڪ هن نديءَ اندر ائين آهي جيئن سنڌو نديءَ اندر ڪوٽڙي جو بندرگاهه آهي – يعني هو جڏهن سنڌو نديءَ ۾ پاڻي هو ۽ هيءَ ندي ملتان تائين Navigable (آمدرفت لائق) هئي. ايراني نار کان چين پهچڻ لاءِ يعقوبيءَ جنهن ستين سمنڊ جو نالو ڪنيو آهي اهو سانجي سمنڊ آهي جيڪو دراصل ڏکڻ چيني سمنڊ (South China Sea) آهي. ڏکڻ چيني سمنڊ پئسفڪ وڏي سمنڊ جو ائين حصو آهي جيئن اسانجو ڪراچي وارو عربي سمنڊ هندي وڏي سمنڊ جو حصو آهي. جنهن بندرگاهه ”خانفو“ جو يعقوبيءَ ذڪر ڪيو آهي اهو اڄ وارو شهر ”ڪئنٽن“ آهي. جنهن تي خانفو نالو عربن رکيو. يورپين پهريان پوڄوگالي هئا جيڪي سمنڊ رستي هن شهر ڪئنٽن (Guangzhou) 1511 ۾ پهتا. بلڪ هنن ئي هن چيني بندرگاهه گئانگهاو جو پنهنجي زبان ۾ نالو Cantao (ڪئنٽائو) رکيو جيڪو پوءِ ڪئنٽن ٿيو. بهرحال پوڄوگالي يا بيا يورپي ۽ انگريز هن پاسي سورهي صديءَ ۾ آيا پر عرب سوداگر سليمان ۽ مشهور مسلمان ناڪئي ابوزيد جي احوال مان اهو ئي معلوم ٿئي ٿو ته عرب ۽ ايراني ناڪئا ۽ واپاري ائين صديءَ کان وٺي چين پهچڻ لڳا هئا. هنن جا ٻيڙا ايراني بندرگاهه سيراف ۽ عراقي بندرگاهه بصري مان نڪرندا هئا ۽ يعقوبيءَ وارا مٿي بيان ڪيل ”ست سمنڊ“ اورانگهي چين جي هن اڄ واري بندرگاهه ”ڪئنٽن“ ۾ پهچندا هئا جيڪو ان وقت خانفو (Khanfu) سڏبو هو. دراصل چيني ماڻهو هن بندرگاهه کي ”پان يو“ يا ”فان يو“ سڏيندا هئا پر پوءِ عربن جي زبان تي ”خان فو“ ٿي اچڻ لڳو. ڪن عرب تاريخدانن چين جي هڪ ٻئي شهر خومدا جو به ذڪر ڪيو آهي ته عرب نه فقط خانفو شهر لاءِ سامان آڻيندا هئا پر اندروني چين جي شهر خومدا لاءِ پڻ، جيڪو خانفو کان ٻن مهينن جي پنڌ تي هو. ٿي سگهي ٿو هي شهر اڄ وارو پيڪنگ هجي يا شنگهائي..... يا وري دئرين به ٿي سگهي ٿو جتي پڻ ان زماني کان مسلمان رهن ٿا. ايتريقدر جو هن شهر دئرين ۾ مسلمانن لاءِ حلال گوشت جي مارڪيٽ ٿي الڳ آهي ۽ اسان جا جهاز چيان ۽ ڪوريا وڃڻ کان اڳ ڪوشش ڪري چين جي هن بندرگاهه مان جهاز وارن جي راشن لاءِ حلال گوشت کڻن ٿا. هتي جي يونيورسٽين ۾ ڪيترن ئي مسلمان ملڪن جا شاگرد نظر اچن ٿا.

ڪارو، ڳاڙهو ۽ اڇو سمنڊ

گذريل مضمون ۾ پاڻ ميڊيٽرينين سمنڊ جي ڳالهه ڪري رهيا هئاسين ته اهو جيتوڻيڪ ڏند وانگر بند نظر اچي ٿو پر جبرالٽر وٽ ان ۾ ايترو گس آهي جو هڪ ئي وقت ٻه ٽي جهاز هلي سگهن ٿا ۽ ميڊيٽرينين سمنڊ (جنهن کي پونءِ وچ ۽ بحر روم به سڏجي ٿو) ان جي پاڻيءَ جي ليول ۽ لوڻ جي ڪاراڻ Maintain رکڻ لاءِ هن سمنڊ جو پاڻي ان سامونڊي گس ذريعي ائٽلانٽڪ سمنڊ جي پاڻيءَ سان ملندو رهي ٿو.

نقشي ۾ ڏسندائو ته ميڊيٽرينين سمنڊ جي بلڪل اوڀر ۾ دنيا جو هڪ ٻيو اهم سمنڊ ”بحر اسود“ (بلڪ سي) آهي جيڪو ته بنهه بند بند لڳي ٿو. پر ائين ناهي. ترڪيءَ جي بندرگاهه استنبول وٽ هڪ تمام سنهي سامونڊي نالي ٺهيل آهي جتان جهاز ”بلڪ سي“ (Black Sea) ۾ داخل ٿي سگهن ٿا. سمنڊ جي اها سنهي پٽي ”باسفورس“ سڏجي ٿي جنهن تي ترڪيءَ جو هٿ آهي. روس هونءَ کڻي طاقتور ملڪ آهي ۽ جڏهن USSR هو تڏهن ته اڃان به وڌيڪ پهلوان مڙس هو پر هن سامونڊي راهداري باسفورس ڪري هن جي هر جهاز کي اچڻ ويڃڻ وقت ترڪيءَ کان موڪل وٺڻي پوي ٿي.

روس جا جيڪي اتر اها بندرگاهه آهن اهي سال جو ڪو مهينو به مس ڪليل رهن ٿا باقي سڄو سال برف سان ڄميل آهن. ان ڪري سندن ڪم جو فقط ”اوڊيسا“ بندرگاهه آهي جيڪو Black Sea ۾ آهي. افسوس جي اها ڳالهه ته اوڊيسا بندرگاهه واري سمنڊ ۾ به سياري ۾ برف جون چپون ٺهيو وڃن جنهن بابت آئون پنهنجي پهرين سفرنامي ”منهنجو ساگر منهنجو ساحل“ ۾ لکي چڪو آهيان ته اوڊيسا ۾ رات جي وقت ٺار ٿيڻ ڪري صبح جو جهاز برف جي ٿلهي ته ۾ ڦاٿل رهيو ٿي. بهر حال روس کي جهاز ته ڪڍي هڪ کان هڪ ماڊرن ۽ اڻيڪ آهن پر سمنڊ ۽ بندرگاهه جي معاملي ۾ هن جو ڀاڱو سنو ناهي. اهو ئي سبب آهي جو هن کي چٽائي ڪڍڻ ٿي ۽ اسان واري عربي سمنڊ جي ڪجهه حصي کي حاصل ڪرڻ لاءِ رومانيا ۽ پولنڊ وانگر افغانستان تي قبضو ڪري بلوچستان حاصل ڪرڻ جا خواب ڏسي ٿو جيئن گوادر يا ايراني بندرگاهه ڇهه ٻهار کي پنهنجو ڪري سگهي جتي هن جا جهاز ٻارهوئي ايندا رهن ۽ ائين ايندي ويندي ڪنهن کان موڪل نه وٺي پوي جيڪا هينئر هن کي ترڪيءَ کان وٺي پوي ٿي.

هي بحر اسود (Black Sea) جيتوڻيڪ ميڊيٽرينين سمنڊ کان ننڍو آهي پر تڏهن به سندس پکيڙ چار لک چورس ڪلوميٽرن کان مٿي آهي ۽ اسانجي وڏي ۾ وڏي صوبي بلوچستان (جنهن جي پکيڙ ساڍا ٽي لک کن چورس ڪلوميٽر آهي) کان به وڏو ٿيو. هن سمنڊ جي ڪناري تي روس، بلغاريا، رومانيا، جارجيا، يوڪرين ۽ ترڪي جي سر زمين لڳي ٿي. منهنجي شروع وارن سامونڊي سفرن ۾ خاص ڪري يوگوسلاويا جي ٺهيل نئين جهاز ”سندر بنس“ تي نوڪري دوران هن سمنڊ جي روسي بندرگاهه ”اوڊيسا“، رومانيا جي بندرگاهه ”ڪانسٽنزا“ ۽ بلغاريا جي بندرگاهه ”ورنا“ ۾ تمام گهڻو وڃڻ

ٿيو. اسان انهن بندرگاهن مان بيروت، دبئي، دوحا ۽ ڪراچي جي بندرگاهن لاءِ مختلف سامان آڻيندا هئاسين.

بحر اسود (ڪارو سمنڊ) جيتوڻيڪ ننڍو ۽ چوڌاري زمين هجڻ ڪري بند بند لڳي ٿو جنهن حساب سان هن سمنڊ ۾ نه وڏيون ويرون ۽ ڪن هجڻ ڪپن نه خوفناڪ طوفان پر اها ڳالهه ناهي. هن سمنڊ جي سختين جي جهونا جهازي به سڏيون ٻڌائين ٿا. ان جو تجربو هڪ دفعو اسان کي به ٿيو جڏهن اسانجي جهاز ڪانستنز (رومانيا جي بندرگاهه) کان ورتا (بلغاريا جي بندرگاهه) ڏي سفر ڪيو. چئن ڪلاڪن جي هن رات جي سفر اسان جهاز هلائڻ وارن کي ته هيٺو ڪري ڇڏيو پر 6 مهينا اڳ جي ورتل نئين جهاز جي به صورت ۽ رنگ روپ اهڙو ڪري ڇڏيو جو مونکي پهريون دفعو احساس ٿيو ته انهن سامونڊي چولين جو ڪيڏو سخت هائڊرالڪ پريشر ٿئي ٿو جنهن ۾ جهاز جو رنگ روغن ته لهي ويو پر اڳئين حصي تي اهڙا گهٽ (Dent) پئجي ويا جيئن ڪنهن موٽر ڪار جي ٻاهرين ٻاڏيءَ کي بانئن سان سٽي رکيو هجي. سو ڪوبه جهازران اهو نه سمجهي ته هن سمنڊ ۾ رڳو Smooth Sailing آهي. هتي ٻارهوئي سخت سردِي، ڪُنون (Under Currents)، طوفان ۽ تيز هوائون ۽ ڏنڌ رهي ٿو. جيڪو حال ميڊيٽرينين سمنڊ جو به آهي. پر بحر اسود ۾ سامهون جو ڏيڪ Visibility سراسري 5 ميٽر مس رهي ٿي جيڪا ميڊيٽرينين سمنڊ ۾ 35 ميٽرن جي لڳ ڀڳ آهي. شايد انهن ڳالهين ڪري بحر اسود کي وڏي عرصي تائين بي رحم، بي ترس ۽ بي فيض (Inhospitable) سمنڊ سڏيو ويو ٿي.

بحر اسود جي بندرگاهن ۾ هجڻ دوران مڪاني ماڻهن کان آئون اڪثر اهو پڇندو هوس ته هن سمنڊ کي ان نالي سان ڇو ٿو سڏيو وڃي ۽ نه فقط انگريزي ۽ عربي زبانن ۾ پر ترڪي جي زبان ۾ به هن سمنڊ کي ڪارا دينز (ڪارو سمنڊ) ۽ رومانيا جي ٻوليءَ ۾ به ماريا نياگرا (سمنڊ ڪارو) سڏيو وڃي ٿو.

ڪن جو چوڻ آهي ته هن سمنڊ تي ٻارهوئي گهاتو ڏنڌ ۽ اوندهه انڌو ڪار هجڻ ڪري هن سمنڊ جو نالو ”ڪارو“ پيو آهي. ڪن جو چوڻ آهي ته اونهي هجڻ ڪري هن سمنڊ جو اهو نالو آهي. ان ۾ ته ڪوشڪ ناهي ته بحر اسود تمام اونهو سمنڊ آهي. ڪن هنڌن تي ته اهو ٻه هزار ميٽرن کان به اونهو آهي يعني سمنڊ ۾ جي ٽپي هڻجي ته ٻن ڪلوميٽرن کان پوءِ سمنڊ جو ترو نظر اچي. هن سمنڊ تي اهو نالو پوڻ پٺيان اها به حقيقت آهي ته آڳاٽي زماني ۾ چئني طرفن لاءِ مختلف رنگ مقرر ٿيل هئا. اتر لاءِ ڪارو ڏکڻ لاءِ ڳاڙهو ۽ اوڀر لاءِ هٽو وغيره. هيروڊوٽس هڪ هنڌ بحر احمر (ڳاڙهي سمنڊ) کي ڏکڻ سمنڊ به سڏيو آهي. ترڪن جي تهذيب ۽ حڪومت جو به ايشيا ۽ يورپ جي ڳڀل حصي ۾ واسطو رهيو آهي. هنن وٽ به طرفن لاءِ رنگ مقرر آهن جيئن ترڪي جو لفظ ”Kara“ (ڪارو) اتر لاءِ آهي ۽ AK (سفيد) ڏکڻ لاءِ آهي. بحر اسود اتر ۾ هجڻ ڪري ان تي اهو نالو پيو ۽ ميڊيٽرينين سمنڊ (بحر روم) ڏکڻ ۾ هجڻ ڪري نه رڳو ترڪ دنيا ۾ اچو سمنڊ سڏيو وڃي ٿو پر عرب به ميڊيٽرينين سمنڊ کي ”بحر ابيض متوسط“ سڏين ٿا. هتي اهو به لکندو هلان ته جتي بحر اسود سمنڊ طبيعت ۾ ڏنگو آهي اتي سندس

ڪنارو بيحد خوبصورت آهي ۽ رومانيا، بلغاريا، جارجيا جي ڪنارن تي بيحد خوبصورت هوٽلون (Resort) ٺهيل آهن جن ۾ يورپ جا امير ماڻهو عياشيءَ لاءِ اچن ٿا.

”بحر اسود“ سمنڊ جي اتر ۾ هن کان به هڪ ننڍو سمنڊ آهي جيڪو Sea of Azov انگريزيءَ ۾ ۽ ”ازووسڪي موري“ روسي زبانن ۾ سڏجي ٿو. هي سمنڊ هڪ طرف بحر اسود سان ملي ٿو ته ٻئي طرف کان Don ندي هن ۾ ڇوڙ ڪري سمنڊ جي ليول برقرار رکي ٿي. تمام ننڍڙو سمنڊ آهي پر ننڍو هجڻ جي باوجود ڊيگهه ۾ ڪراچيءَ کان خيرپور تائين ٿيندو. تانگهو هجڻ ڪري منجهس فقط ٻيڙيون هلي سگهن ٿيون. بلڪ هن سمنڊ لاءِ چيو وڃي ٿو ته دنيا ۾ تانگهي ۾ تانگهو سمنڊ آهي جنهن جي سراسري اونھائي 13 ميٽر آهي. تانگهو ۽ گهٽ ڪارو هجڻ ڪري سال جو وڏو عرصو ڄميل (Freeze) رهي ٿو. ڪن ڪن هنڌن تي جتي ڊان ندي ڇوڙ ڪري ٿي، هن سمنڊ جو پاڻي چڱو منو ۽ پيئڻ جو ڳو آهي.

سو دنيا جا مڙئي سمنڊ، (سواءِ ڪجهه آڱرين تي ڳڻڻ جيترا) هڪ ٻئي سان سوڙهن ڳچي سمنڊن ذريعي مليا پيا آهن جن جو پاڻي هڪ ٻئي ڏي ايندو ويندو رهي ٿو ۽ ساڳي وقت پاڻيءَ جا جهاز به هڪ سمنڊ مان نڪري ٻئي ۾ پهچيو وڃن. ڪن هنڌن تي ته ڪنهن هڪ وڏي سمنڊ کي ٻئي وڏي سمنڊ سان ملائڻ لاءِ هٿرادو ڪئنال کوٽايل آهن. جيئن ميڊيٽرينين هڪ طرف بحر اسود سان ته ٻئي طرف ائٽلانٽڪ سمنڊ سان استنبول ۽ جبلالترت وٽ مليو پيو آهي پر هن کي ڳاڙهي سمنڊ (Red Sea) سان ملائڻ لاءِ مصر ۾ سئيز ڪئنال کوٽيو ويو آهي. مصر جو پورٽ سعيد بندرگاهه ميڊيٽرينين سمنڊ ۾ آهي ۽ پورٽ توفيق بحر احمر (ڳاڙهي سمنڊ) ۾ آهي. ٻنهي جي وچ ۾ جيڪو مختصر فاصلو آهي ان ۾ به ٽي کن ڏينڊون آهن: Lake Timsah، گريٽ بٽر ڍنڍ ۽ لٽل بٽر ڍنڍ. سوان حصي جي کوٽائي ڪري سئيز ڪئنال ٺاهيو ويو آهي جيئن جهاز جدي، پورٽ سوڊان، عدن ۽ مساوا پهچڻ لاءِ سڄي آفريڪا ڪنڊ جو ڦيرو ڪرڻ بدران هن سئيز ڪئنال مان ئي لنگهي وڃن. اهڙي طرح ”پاناما ڪئنال“ نالي هٿرادو کوٽايل ڪئنال پاناما ملڪ ۾ آهي جيڪو ڪئنال ائٽلانٽڪ سمنڊ کي پئسفڪ سمنڊ سان ملائي ٿو. هن ڪئنال ذريعي جهاز هڪ سمنڊ کان ٻئي سمنڊ ۾ پهچيو وڃن پر سندن پاڻيءَ جو فري فلو يعني آزاد وهڪرو ناهي جو ٻنهي سمنڊن جي ليول (سطح) ۾ وڏو فرق آهي. جهاز کي اڪارڻ لاءِ ڪئنال کي ڪجهه حصن ۾ ورهايو ويو آهي جن کي لاڪ سڏجي ٿو. جهاز کي هر لاڪ ۾ آڻي پوءِ ان ۾ وڌيڪ پاڻي پري پاڻي جي ليول کي وڌايو وڃي ٿو. مقرر ليول تي پهچڻ بعد جهاز کي اڳتي وڌڻ لاءِ چيو وڃي ٿو. اڳتي هلي هن کي وري ٻئي لاڪ ۾ بند ڪيو وڃي ٿو. جتي اڃان به ليول وڌائي وڃي ٿي. ائين ڪندي آخر ۾ جهاز ڪئنال جي ان ليول تي اچي ٿو جنهن تي ان سمنڊ جي ليول آهي ۽ واپسي تي مختلف لاڪن ۾ پاڻي جي ليول گهٽائي گهٽائي جهاز کي هيٺ آندو وڃي ٿو. اهو ساڳيو طريقو جرمني جي ڪيل (Kiel) ڪئنال مان لنگهندڙ جهازن سان اختيار ڪيو وڃي ٿو جيڪو ڪئنال ”نارٽ سي“ کي ”بالٽڪ سمنڊ“ سان ملائي ٿو.

ائين به نه آهي ته هر سمنڊ ٻئي سان مليو پيو آهي. دنيا ۾ ڪجهه اهڙا سمنڊ به آهن جن جي چوڌاري خشڪي ئي خشڪي آهي يعني اهي سمنڊ Land Locked سڏجن ٿا. اهڙن سمنڊن جي عجيب حالت ۽ زندگي آهي جن جو ذڪر اڳتي هلي ڪنداسين.

دنيا جو سڀ کان ڪارو ۽ سڀ کان مٿو سمنڊ

ڀاڻ دنيا جي سمنڊن جي ڳالهه ڪري رهيا هئاسين ته دنيا جا سمنڊ هڪ ٻئي سان مليا پيا آهن ۽ هڪٽڙن سمنڊن جو پاڻي ۽ ان ۾ هلندڙ جهاز پڻ سمنڊن ڏي ايندا ويندا رهن ٿا. اهڙي طرح دنيا جي سمنڊن جي پاڻيءَ جي ڪاراڻ ۽ منجهن موجود ڪيميڪل تقريباً برابر رهن ٿا. پر هتي اهو لکڻ به ضروري سمجهان ٿو ته دنيا جا ڪي اهڙا به سمنڊ آهن جن جي چوڌاري زمين ئي زمين آهي. هنن سمنڊن جي ليول ندين جو چوڙ ڪيل ۽ بارش جو پاڻي برابر رکي ٿو. بارش جي گهٽجڻ ۽ دنيا جي آدم شماري وڌڻ، ۽ ڊئمون ٺهڻ ڪري ندين جا پوڇڙ سُڪندا وڃن. نتيجي ۾ هي سمنڊ ڏينهن ڏينهن وڃن سوڙها ۽ تانگهه ٿيندا. هنن سمنڊن ۾ اهي ئي جهاز هلن ٿا جيڪي هنن سمنڊن جي بندرگاهن ۾ نهن ٿا. يعني اهي جهاز اتي ئي نهن ٿا ۽ اتي ئي مريو ڪپيو وڃن. انهن سمنڊن جي ڪنارن تي رهندڙ جهازران ڪمپنين جا مالڪ نه فرانس، جرمني يا جپان مان نئين جهاز جي خريداري جو آرڊر ڏئي گهرائي سگهن ٿا ۽ نه وري جهاز جي جهموني ٿيڻ تي ان کي گڊاني (پاڪستان) يا ممبئي جي اسڪرپ ڀارڊ ڏي موڪلي سگهن ٿا. انهن سمنڊن ۾ ڪي اهڙا به جهاز آهن جيڪي پراڻا ۽ بيڪار ٿيڻ تي ڪنهن ڪپڙيءَ انهن کي ڳاري لوهه ٺاهڻ لاءِ خريد نه ڪيو. اهي اتي ئي بيٺا رهيا. ڪجهه سالن کان پوءِ سمنڊ جو اهو حصو سڪڻ تي اهڙا جهاز اڌ زمين ۾ اڌ ٻاهر ڦاٿل حالت ۾ ڏسڻ وارن لاءِ عبرت جو منظر پيش ڪن ٿا. اهڙا سمنڊ جيڪي ٻين سمنڊن سان ڳنڍيل نه آهن ”Land Locked“ سمنڊ سڏجن ٿا.

اهڙن سمنڊن مان سڀ کان گهڻو مشهور ۽ اهم سمنڊ ”مردار سمنڊ“ آهي جنهن کي نه فقط انگريزيءَ ۾ Dead Sea سڏيو وڃي ٿو پر ٻين زبانن ۾ به مثل سمنڊ سڏجي ٿو. عرب ان کي ”البحر الميت“ سڏين ٿا، اسرائيلي پنهنجي هيريوزبان ۾ ”يومها مويٽ“ (Sea of Death) ۽ ”يومها ميلاح“ (Sea of Salt) سڏين ٿا. لوڻ ته سڀني سمنڊن ۾ ٿئي ٿو بلڪه سمنڊ جو پاڻي ايترو ته ڪارو ٿئي ٿو جو مرڻ وقت به ڪو پي نٿو سگهي. سمنڊن جي اهڙي ڪاري پاڻيءَ جي مقابلي ۾ هن مردار سمنڊ (Dead Sea) جو پاڻي ٺاڻو ٿو ڪارو آهي. عام سمنڊ جي ڪاري پاڻيءَ ۾ لوڻ جي ڳرائيءَ ڪري ترڻ آسان رهي ٿو. يعني سمنڊ ۾ ڪو به ڪنهن جي مني پاڻيءَ ۾ ترڻ کان ڪنهن به سمنڊ جي پاڻيءَ ۾ ترڻ سولو ڪم آهي. ان جي مقابلي ۾ مردار سمنڊ جو پاڻي گهڻي لوڻ ڪري ايڏو گهاٽو آهي جو ڪنهن کي ترڻ جي تڪليف ئي نٿي ڪرڻي پوي. بنا هٿ پير هڻڻ جي هو Float ڪري سگهي ٿو. مون وٽ هڪ اهڙي تصوير آهي جنهن ۾ هڪ ٿلهو ماڻهو هن سمنڊ جي سطح تي سمهي هڪ عربي اخبار پڙهي رهيو آهي.

مردار سمنڊ (Dead Sea) ڪٿي آهي؟ هي سمنڊ عرب دنيا ۾ آهي جنهن جي اوڀر ۾ جاردن (اردن) ۽ اولهه ۾ اسرائيل آهي. هڪ طرف کان فلسطين جي ويست بئنڪ جو حصو به آهي. هن سمنڊ کي مردار سمنڊ ان ڪري نٿا سڏين جو ڏينهن ڏينهن پاڻ مري رهيو آهي يعني خشڪ ٿي گهٽجي رهيو

آهي پر ان ڪري جو هن سمنڊ ۾ لوڻياڻ ايڏي ته وڏي مقدار ۾ آهي جو ڪنهن مڇي، گانگت يا ٻئي ساهه واري جو هن سمنڊ ۾ جيا پو ناممڪن آهي. ڪيمسٽري جي شاگردن لاءِ ايترو لکندو هلاڻ ته هن سمنڊ جي Salinity چوٽيهه سيڪڙو آهي. دنيا ۾ جوتو جي اسسال ڍنڍ ئي هڪ اهڙي شيءِ آهي جنهن جو پاڻي مردار سمنڊ کان وڌيڪ ڪارو آهي. پڪيڙ ۾ هي سمنڊ 70 کن ڪلوميٽر يعني ڪراچيءَ کان نوري آباد تائين ڊگهو آهي ۽ ڪياماڙيءَ کان سهراب ڳوٺ تائين اٽڪل 20 ڪلوميٽر ويڪرو آهي.

مردار سمنڊ جي سڀ کان حيرت انگيز ڳالهه اها آهي ته هي سمنڊ ۽ ان جو ڪنارو دنيا جي سامونڊي ليول (سطح) کان 425 ميٽر هيٺ آهي يعني اٽڪل اڌ ڪلوميٽر کن! ۽ هي ڌرتيءَ جو حصو دنيا ۾ سڀ کان هيٺ آهي. هي مردار سمنڊ وارو اهو حصو آهي جتي حضرت لوط عليه السلام رهيو ٿي. هتي جي شهرن ۽ ڳوٺن جي رهاڪن جي غلط ڪارين ڪري مٿن الله جو ڏمر نازل ٿيو ۽ حضرت جبرائيل عليه السلام زمين جي هن حصي کي مٿي کڻي اونڌو ڪري واپس هيٺ ستيو جنهن سان ڌرتي جي هن حصي ۾ وڏو گهٽ پٽ ٿي ويو جنهن کي اڄ عرب دنيا ۾ بحر الميت (مردار سمنڊ) ۽ ”بحر لوط“ جي نالن سان سڏين ٿا.

هن سمنڊ جو پاڻي توڙي گپ (مٽي) صدين کان چمڙيءَ جي ۽ ٻين ڪيترين بيمارين لاءِ شفا جو ڪارڻ رهيا آهن ۽ هن سمنڊ جون ڪيتريون ئي شيون اڄ ڏينهن تائين مختلف ڪريمن، لوشنن ۽ بامن ۾ استعمال ٿين ٿيون. مصر جي اهرامن ۾ جيڪي مميون آهن انهن کي اصل حالت ۾ رکڻ لاءِ جيڪو مصالحو لڳايو ويو ٿي اهو پڻ هن سمنڊ ۾ حاصل ڪيو ويو ٿي. هن سمنڊ اندر ڪيترائي چشمه آهن جن مان مختلف ڌاتن وارو پاڻي نڪري ٿو ۽ اهو پاڻي هن سمنڊ جي ليول کي برابر رکي ٿو ان کان علاوه اردن مان وهندڙ ندي ”درياهه اردن“ پڻ هن سمنڊ ۾ اچي ڇوڙ ڪري ٿي. پر اڄ ڪلهه اردن نديءَ ۾ جتي ڪٽي واهه ڪوتائي پاڻيءَ کي پوک لاءِ استعمال ڪيو پيو وڃي ان ڪري هن درياهه جو فقط معمولي مقدار ۾ پاڻي هن سمنڊ تائين پهچي ٿو ۽ هي سمنڊ ڏينهن ڏينهن سڪندو وڃي. بارشون به تمام گهٽ ٿي ويون آهن.

بحر مردار جي اسرائيلي ۽ ويسٽ بئنڪ واري پاسي جيڪو روڊ سمنڊ جو ڪنارو ڏئي وڃي ٿو Highway 90 جي نالي سان سڏجي ٿو. دنيا جو سڀ کان هيٺاهون روڊ مڇيو وڃي ٿو جيڪو سطح سمنڊ کان 1300 فٽ هيٺ آهي. هيءَ اونهائي تمام گهڻي آهي ۽ هن روڊ تان هلندي يا هن سمنڊ جي ڪناري تي بيهڻ سان وڌندڙ Atmospheric Pressure محسوس ٿي سگهي ٿو. جيئن سطح سمنڊ کان مٿي وڃجي ٿو ته هوا جو دٻاءُ گهٽجي ٿو تيئن هيٺ وڃڻ سان اهو وڌي ٿو. ڪنهن ڊاڪٽر ٻڌايو ته ان وڌندڙ پريشر ڪري انهن مريضن کي فائدو رسي ٿو جن کي Cystic Fibrosis جهڙيون ساهه جون بيماريون آهن. چمڙيءَ جي بيمارين وارا مريض به هن سمنڊ ۾ اچي وهنجندا آهن. هونءَ به ڪيترائي خارش، ڏڍ ۽ چمڙيءَ جي ٻين بيمارين جا مريض هڪ عام سمنڊ يعني ڪلفٽن، سٽنڊس پٽ يا هاڪس

بي واري سمنڊ ۾ ٽي پاڻ کي پسائڻ سان صحيح ٿيو وڃن. هن بحر مردار (Dead Sea) ۾ ته خبر ناهي ڪهڙا ڪهڙا ڪيميڪل موجود آهن. ڪيتريون عورتون (توڙي مرد) پنهنجي جسم جي کل کي لسو ۽ تازو رکڻ لاءِ هن سمنڊ جي تري جي گپ ملين ٿيون جيئن ٽائلنڊ پاسي عورتون پنهنجي چهري کي ميت لڳائي هلن ٿيون. بحر مردار (Dead Sea) جهڙو هڪ ٻيو مشهور ۽ اهم سمنڊ آهي ڪئسپين (Caspian Sea)، جنهن کي ايراني ”درياه مازندران“ ۽ ”درياه خزر“ سڏين ٿا. بند سمنڊن ۾ هي سمنڊ دنيا جو سڀ ۾ وڏو سمنڊ آهي جنهن جي چوڌاري ايران، ڏکڻ روس، مغربي ڪزاخستان، ترڪمنيستان ۽ آذربائيجان آهي. هن سمنڊ جي پکيڙ ٻوٽا چار لک چورس ڪلوميٽر آهي يعني اسان جي سنڌ صوبي جهڙا هن ۾ اڍائي صوبا اچي سگهن جو سنڌ جي پکيڙ اٽڪل 141000 چورس ڪلوميٽر آهي. ايتريقدر جو هن سمنڊ اندر ڪيترائي ننڍا ننڍا ٻيٽ پڻ آهن جن جي جملي پکيڙ جو حساب لڳايو وڃي ته 2000 چورس ڪلوميٽر ٿئي ٿي. هن سمنڊ ۾ ”باکو“ جهڙا ڪيترائي خوبصورت بندرگاهه آهن ۽ جهاز ۽ فيريون هلن ٿيون. موسم ۽ سونهن جي خيال کان به ڪئسپين سمنڊ جو ڪنارو هڪ پُر سحر ۽ خوبصورت آهي. سڀ کان وڏي ڳالهه ته هن سمنڊ جو پاڻي ٻين سمنڊن جهڙو ڪارو ناهي بلڪه انهن جي ٿي حصي جيترو آهي. ان جو سبب اهو آهي جو هن سمنڊ کي پاڻيءَ سان ڀرڻ لاءِ هن سمنڊ ۾ اٽڪل 130 نديون ڇوڙ ڪن ٿيون. جن مان ڪي نديون ته تمام وڏيون ۽ جمجمهي پاڻيءَ واريون آهن جيئن ته وولگا ندي، ارل ندي، Kura ندي، آمو درياهه جنهن کي Oxus ندي پڻ چون ٿا، ۽ ٻيون ڪيتريون نديون پنهنجو پاڻ کي ڪئسپين سمنڊ ۾ اچيو خالي ڪن. هن سمنڊ جي آسپاس وارن ملڪن ۾ فارسي، روسي، آذربائيجاني ۽ ترڪي زبانون ڳالهيون وڃن ٿيون. عربن جو هن سمنڊ سان واسطو ناهي پر جيئن ته عرب انگريزن وانگر شروع کان سنا ناڪڻا (Navigators) رهيا آهن انهي ڪري هنن طرفان پنهنجي توڙي ڪيترن پراون سمنڊن تي به عربي نالا رکيل آهن. ڪئسپين سمنڊ جو جتي فارسي نالو ”درياه خزر“ مشهور آهي اتي عربي نالو ”بحر قزوين“ پڻ عام آهي.

درياهه خزر سان ملندڙ جلندڙ فارسي نالي وارو هڪ ٻيو سمنڊ آهي جنهن جو فارسي نالو ”درياهه خوارزم“ آهي جنهن کي انگريزيءَ ۾ ارل سمنڊ (Aral Sea) سڏجي ٿو. هي Land Locked سمنڊ وچ ايشيا ۾ قزاخستان ۽ ازبڪستان جي وچ ۾ آهي. هن سمنڊ کي ٻيٽن جو سمنڊ پڻ سڏين ٿا جو هن ۾ ڪيترائي ننڍا ننڍا ٻيٽ آهن. ڪنهن زماني ۾ هي سمنڊ ڪافي وڏو هو جنهن جي پکيڙ 68000 چورس ڪلوميٽر هئي. پر هاڻ هي سمنڊ 1960ع کان پوءِ سُڪندو وڃي جو روس جون اهي نديون جن هن سمنڊ ۾ اچي ڇوڙ ڪيو ٿي انهن کي ٻين پروجيڪٽن لاءِ Divert ڪيو ويو آهي. مٺي ۽ ڪاري پاڻي هجڻ ڪري هتي انيڪ قسم جي مڇي ڦاسائي وڃي ٿي پر هاڻ ڪناري تي موجود ڪيترين فئڪٽرين جو گند هن سمنڊ ۾ داخل ٿيڻ تي هن سمنڊ جو پاڻي مڇين لاءِ هاجيڪار ثابت ٿيو آهي.

